

اجتہاد

مناہج و اسالیب

وَالَّذِينَ جَاءُوا مِنَّا فَتَبَيَّنَ لَهُمْ سُبُلَنَا وَإِنَّ اللَّهَ لَكَنَ الْعَمِيمَ

(العنكبوت ۲۹: ۶۹)

www.KitaboSunnat.com

محمد یوسف فاروقی



شریعتہ اکیڈمی

بین الاقوامی اسلامی یونیورسٹی اسلام آباد

بِسْمِ اللّٰهِ الرَّحْمٰنِ الرَّحِیْمِ
قُلْ أَطِيعُوا اللّٰهَ
وَأَطِيعُوا الرَّسُولَ

مجلس التحقیق الاسلامی اربنہ
محدث لائبریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com



سلسلہ مباحث فقہیہ - ۳

اجتہاد

مناہج و اسالیب

www.KitaboSunnat.com

تالیف

پروفیسر ڈاکٹر محمد یوسف فاروقی

شریعیہ اکیڈمی

بین الاقوامی اسلامی یونیورسٹی، اسلام آباد، پاکستان

جملہ حقوق طبع و نشر بحق ناشر محفوظ ہیں

نام کتاب	: اجتہاد: مناجح و اسالیب
مصنف	: ڈاکٹر محمد یوسف فاروقی
نظر ثانی	: ڈاکٹر اکرام الحق یلین
معاون نظر ثانی	: شمس الحق امین
پروف ریڈنگ	: عبدالرحمن شاکر
سرورق ڈیزائن	: محمد طارق اعظم
مطبع	: ادارہ تحقیقات اسلامی،

بین الاقوامی اسلامی یونیورسٹی، اسلام آباد

ناشر	: شریعہ اکیڈمی، بین الاقوامی اسلامی یونیورسٹی، اسلام آباد
نگران منشورات	: ڈاکٹر اکرام الحق یلین
اشاعت اول	: مارچ ۲۰۰۹ء
تعداد	: ۱۰۰۰

کوائف فہرست سازی دوران طبع

۶	فاروقی، محمد یوسف ۱۹۵۰
	اجتہاد: مناجح و اسالیب
	۱۔ اجتہاد ۲۔ اسلامی قوانین ۳۔ فقہ اسلامی۔
	(الف)۔ عنوان

ISBN 978-969-8263-55-3 340.591 DC-21.

فہرست مضامین

صفحہ نمبر	عنوانات
ز	حرفِ اوّل
۱	مقدمہ
۹	تمہید
۱۱	باب اوّل: اجتہاد کا تصور اور پس منظر
۱۱	اجتہاد کا مفہوم
۱۳	تصور اجتہاد: آغاز و ارتقا
۱۳	اجتہاد کا ثبوت
۲۱	باب دوم: اجتہاد کی اہلیت
	(قدیم اور معاصر فقہاء کے نقطہ ہائے نظر)
۲۱	الف: قدیم فقہاء کی آراء
۲۲	امام بصاصؒ کی رائے
۲۳	امام ماوردیؒ کی رائے
۲۴	امام غزالیؒ کا نقطہ نظر
۲۵	آمدیؒ کا نقطہ نظر
۲۹	غزالیؒ و رازیؒ کی آراء کا تجزیہ
۳۰	شاطبیؒ کی رائے
۳۰	ب: معاصر فقہاء کی آراء
۳۰	وہبہ زحیلیؒ کی رائے
۳۳	یوسف القرضاوی و عبد المجید السوسوہ کی رائے
۳۳	قرضاوی اور السوسوہ کے نقطہ نظر کا تجزیہ

- ۳۵ دور جدید میں مجتہد کی شرائط
- ۳۶ پہلی شرط: قرآن و سنت کے علوم
- ۳۶ دوسری شرط: عربی زبان پر عبور
- ۳۷ تیسری شرط: اجتہادی ذوق
- ۳۷ چوتھی شرط: حالاتِ حاضرہ سے واقفیت
- ۳۸ پانچویں شرط: اسلوب اور کردار
- ۳۸ ج: اجتماعی اجتہاد
- ۳۹ علامہ اقبالؒ کا تصور پارلیمنٹ اور اجتہاد
- ۳۹ علامہ کی رائے پر عمل کی صورت
- ۴۲ اجتہاد کا مشاورتی اسلوب
- ۴۲ عہد رسالت میں مشاورتی اجتہاد
- ۴۴ مشاورتی اجتہاد اور خلفائے راشدین کا انتخاب

باب سوم: مناجح و اسالیب اجتہاد (الف)

- ۵۱ اجتہاد میں عرف و رواج کا اعتبار
- ۵۲ اعتبارِ عرف کی شرائط
- ۵۳ فقہاء کے نزدیک عرف کی اہمیت
- ۵۵ اجتہاد میں استحسان کا مقام
- ۵۵ استحسان کا مفہوم
- ۵۵ استحسان کی بنیادیں
- ۵۷ استحسان کا مقصد اور اس کا ثبوت
- ۶۱ مصالحِ مرسلہ یا استصلاح
- ۶۱ شریعت میں مصالح کا اعتبار

۶۲	عز الدینؒ اور ابن قیمؒ کا تصور شریعت و مصلحت
۶۳	مقاصد شریعت
۶۴	ضروریات
۶۴	حاجیات
۶۴	تخصیصات
۶۶	ذرائع
۶۶	اعلیٰ مقاصد کے حصول کے لیے فتح الذرائع
۶۶	منکرات کی روک تھام کے لیے سد الذرائع
۶۸	سد الذرائع کی مثالیں
۷۱	باب چہارم: مناجح و اسالیب اجتہاد (ب)
۷۱	اجتہاد میں اجماع کا مقام
۷۱	اجماع میں شورعی کا کردار
۷۲	اجماع کی سند قرآن کریم سے
۷۳	اجماع کے بارے میں رسول اللہ ﷺ کا تربیتی اسلوب
۷۴	دور جدید کی ضرورت اور طریق کار
۷۵	اجتہاد میں قیاس کا مقام
۷۵	قیاس کی تعریف
۷۷	تعیین علت کے مراحل
۷۸	قیاس اور شرح صدر
۸۳	سنت میں قیاس کے نظائر
۸۵	قیاس عہد صحابہؓ میں

۸۷	فقہاء کے ہاں قیاس کا مقام اور قیاسی استنباط
۹۱	اجتہاد میں استدلال کا مقام
۹۲	استدلال کے طریقے
۹۲	دو حکموں کے مابین تلازم
۹۲	استقرا
۹۳	استصحاب حال کی اہمیت
۹۴	دور جدید میں اسالیب و مناجح اجتہاد کی افادیت
۹۷	نتائج بحث
۹۹	مصادر و مراجع
۱۰۲	کتب برائے مزید مطالعہ
۱۰۳	فرہنگ مصطلحات



حرفِ اوّل

بِسْمِ اللّٰهِ الرَّحْمٰنِ الرَّحِیْمِ

اسلام بنی نوع انسان کے لیے ہدایت کا آخری پیغام ہے جو ہر اعتبار سے محفوظ ہے۔ اس کے احکام و فرامین کا مستقل سرچشمہ قرآن مجید اور سنتِ مطہرہ ہے۔ فقہ الاحکام کا ذخیرہ عہدِ نبویؐ اور خلافت راشدہ میں حجاز کی حدود سے نکل کر افریقا اور ایشیا کے متعدد اقالیم میں نو مسلم افراد اور اقوام کی ہمہ نوع رہنمائی کا فریضہ انجام دیتا دکھائی دیتا ہے۔ اس صدر اوّل میں تمدنی، معاشی، سماجی، ثقافتی اوضاع و اطوار میں مختلف علاقوں میں تنوع اور تغیر دکھائی دیتا ہے۔ ریاستی سطح پر اسلامی سلطنت کی حدود کی وسعت نے اس کے اداروں کو متعدد اور مختلف مسائل سے دوچار کیا۔ جنہیں پنپانے کے لیے نصوص کی روشنی میں بہت سے اجتہادات کیے گئے۔ اس نوع کے اجتہادات کی تعلیم و تربیت کا سامان اور انتظام خود عہد رسالت میں شروع ہو چکا تھا۔ اس سے اسلامی احکام میں ایک فطری لچک کا اظہار ہوتا ہے جو عہد بہ عہد اور نو بہ نو مسائل و مشکلات سے نپٹنے کی صلاحیت رکھتے ہیں۔ اسلام کی یہ اجتہادی بصیرت اسے ایک آفاقی عظمت عطا کرتی ہے اور آئندہ زمانوں اور زمینوں میں پیدا ہونے والے مختلف النوع مسائل کے حل کا راستہ تجویز کرتی ہے۔ دوسری صدی ہجری میں عباسی خلافت کے عہد میں حجازی تہذیب و تمدن کا مکالمہ ایرانی، رومی، یونانی اور ہندی تہذیبوں سے ہوا تو فقہائے اسلام کو سیکڑوں نئے نئے عقدے، مسائل اور سوالات کا سامنا تھا۔ ان پیش آمدہ مسائل کو نصوص کی روشنی میں کیسے حل کیا جائے اور اسلامی احکام کا اطلاق ان پر کیسے کیا جائے، اس صورت حال نے اجتہاد کی روایت کو وسعت دی اور ہزاروں مسائل کا حل پیش کر دیا گیا۔ یہ شان دار فقہی ذخیرہ ہمارے ائمہ اور فقہاء کی اجتہادی بصیرت کا آئینہ دار ہے۔

بسا اوقات تمدن کے ارتقا، مقامی عرف کے تقاضے اور حالات کے اقتضا سے ایسے مسائل

بھی سامنے آتے ہیں کہ جن میں کوئی متعین نص موجود نہیں ہوتی۔ ایسی صورت حال میں فقہیہ کتاب و سنت سے مستتیر حکمت، تدبر اور غور و فکر سے کام لیتے ہوئے ایسی قیاسی رائے ظاہر کرتا ہے جو نصوص کے مزاج سے ہم آہنگ ہوتی ہے۔ اسی باعث بہت سی فقہی آراء کو اجماع کا درجہ اور مقام حاصل ہو جاتا ہے۔ پیش نظر رہے کہ ایسے قیاس اور فقہی آراء کا تعلق تعبدیات کی بجائے معاملات سے ہونا چاہیے۔ بسا اوقات زمان و مکان کے تغیر سے تعبدیات میں بھی بعض ایسے مسائل سامنے آتے ہیں کہ جن کا حل ضروری ہو جاتا ہے، مثلاً قطبین میں جہاں دن اور رات کے گھنٹوں کی تعداد میں بہت نمایاں فرق ہوتا ہے تو وہاں پر نماز کے اوقات اور سحر و افطار کے آغاز و اختتام کی کیا صورت ہوگی؟ اسی طرح سے جدید معاشی زندگی میں ہمہ گیر تبدیلیوں کے نتیجے میں انفرادی اور اجتماعی اموال کی نوعیت اور کیفیت بدل گئی ہے، ان پر زکوٰۃ کی وصول کیسے ہوگی؟ اور پھر تمدن اور سماج کی ہیئت میں تبدیلی کے باعث اس کے مصارف میں کیا تبدیلی ممکن ہے۔ حکومت و ریاست کے مختلف اداروں میں بھی ہمہ نوع تغیرات آچکے ہیں۔ سائنسی ایجادات اور ٹیکنالوجی کی اختراعات نے تمدن کو سب سے زیادہ متاثر کیا ہے۔ طبی تحقیقات نے بھی کچھ نئے سوالات پیدا کر دیے ہیں۔ بین الاقوامی تجارت میں اسلامی ریاستوں کو غیر مسلم ممالک کے ساتھ کیا پیمانے اختیار کرنا ہوں گے۔ خود اسلامی ملکوں میں حصص کی تجارت، انشورنس، اجتماعی تکافل، قرضوں کی اشاریہ بندی، بینکنگ کے جدید رجحانات اور کریڈٹ کارڈ اور اس جیسے درجنوں دوسرے معاشی مسائل نے ایک نئی کتاب البیوع مرتب کر دی ہے۔ انٹرنیٹ کی سہولت نے معاشرتی زندگی تک کو متاثر کر دیا ہے۔ اس کے حوالے سے نکاح و طلاق اور شہادت کے مسائل کی نوعیت تبدیل ہو گئی ہے۔ یوں عہد جدید کے ان ہمہ نوع مسائل اور تمدنی ارتقائے اجتہاد کی ضرورت اور اہمیت میں بہت اضافہ کر دیا ہے۔

اجتہاد کی اہمیت کے پیش نظر مختلف زبانوں میں بہت سی کتابیں لکھی گئی ہیں، جن میں اس کی تعریف، ضرورت، اہمیت، مجتہد کے اوصاف، شرائط اور صلاحیت جیسے مباحث پیش کیے گئے

ہیں۔ اس ضمن میں بھصا، ماوردی، غزالی، آمدی اور ابو اہلق شاطبی جیسے فقہاء کی آراء کو بہت اہمیت حاصل ہے۔ عہد حاضر میں دکتور وہبہ زحیلی، عبد المجید السوسہ اور دکتور یوسف قرضادی جیسے متعدد فقہاء نے اجتہاد کے مختلف پہلوؤں پر اپنی آراء کا ذکر کیا ہے۔ برصغیر میں شاہ ولی اللہ کی متعدد تحریروں میں اس موضوع پر رہنمائی ملتی ہے۔ علامہ محمد اقبال (۱۸۷۷-۱۹۳۸) نے بھی اس موضوع پر انفرادی اجتہاد کے بجائے اجتماعی اجتہاد کی ضرورت پر توجہ دلائی ہے۔ اس ضمن میں انہوں نے ۱۳ دسمبر ۱۹۲۳ء کو لاہور کے ایک علمی اجتماع میں الاجتہاد فی الاسلام کے عنوان سے اپنا فکر انگیز مقالہ انگریزی زبان میں پیش کیا جو بعد ازاں ”تشکیل جدید الہیات اسلامیہ“ کے موضوع پر ان کے مجموعہ خطبات میں شامل ہوا۔ اس خطبے کے موضوع کی صدائے بازگشت ان کی بہت سی تحریروں اور مکاتیب میں ملتی ہے۔ انہوں نے اس سلسلے میں اپنے عہد کے ممتاز علمائے کرام سے رابطہ کیا اور بحث و نظر کے نئے نئے دریچے دیکھے۔ عصر حاضر نے جس تمدنی، معاشی، تجارتی، سائنسی اور سیاسی صورت حال میں متعدد مسائل کو پیدا کیا ہے، اس کا ادراک اور مناسب حل اس بات کا تقاضا کرتا ہے کہ اجتماعی اجتہاد کے لیے موزوں اداروں کی تشکیل کی جائے۔ علامہ محمد اقبال نے اس ضمن میں ترکی کے بعض دانشوروں کی آراء سے اتفاق کرتے ہوئے پارلیمنٹ کے ادارے سے بہت سی توقعات وابستہ کی ہیں۔

بیسویں صدی عیسوی میں اجتماعی اجتہاد کے تصور نے بہت سی عملی شکلیں اختیار کی ہیں۔ حکومتی اور غیر حکومتی سطح پر بہت سے ایسے ادارے تشکیل پائے ہیں جہاں پر فقہ اور اجتہاد کے حوالے سے بہت مفید کام ہوا ہے۔ ایسے اداروں میں سعودی عرب میں مجمع الفقہ الاسلامی، اور ہیئۃ کبار العلماء، جدہ کی فقہ اکیڈمی، ایران کی ”شورائے نگہبان“ اور ”شورائے تشخیص مصلحت نظام“، مراکش کی ”مجلس علمی“، رابطہ عالم اسلامی کی ”المجمع الفقہی“، ہندوستان کی ”اسلامی فقہ اکیڈمی“ اور ”ادارہ مباحث فقہیہ“، مصر میں مجمع البحوث الإسلامیہ اور پاکستان میں ”ادارہ تحقیقات اسلامی“، ”اسلامی نظریاتی کونسل“، ”شریعہ اکیڈمی“

اور ”وفاقی شرعی عدالت“ جیسے ادارے بہت مفید اور وقیع خدمات انجام دے رہے ہیں۔ کویت کے ایک ادارے نے الموسوعة الفقهية کے عنوان سے متنوع مسائل پر متعدد جلدیں شائع کی ہیں۔ بعض غیر مسلم ممالک میں بھی اجتماعی اجتہاد کے حوالے سے غور و فکر جاری ہے۔ یورپی ”افتاء کونسل“ اور ”مجمع الفقه الاسلامی“ جنوبی امریکہ جیسے ادارے اس سلسلے میں اہمیت رکھتے ہیں۔

پیش نظر کتاب ”اجتہاد: مناہج و اسالیب“ بھی مذکورہ موضوع پر ایک مختصر مگر جامع علمی کاوش ہے جسے ادارہ تحقیقات اسلامی کے فاضل رکن ڈاکٹر محمد یوسف فاروقی نے بہت سلیقے اور عمدگی سے ترتیب دیا ہے۔ اس میں اجتہاد کے تصور، آغاز اور ارتقا کے حوالے سے بہت مفید اور مستند معلومات فراہم کی گئی ہیں۔ ماضی کے فقہاء کی اجتہاد پر آراء پیش کرنے کے ساتھ مصنف نے معاصر فقہاء کے نقطہ نظر کو بھی کامیابی سے پیش کر دیا ہے۔ علامہ اقبالؒ کے پارلیمنٹ کے ذریعے اجتماعی اجتہاد پر انہوں نے خاطر خواہ کلام کیا ہے۔ اس علمی اور قانونی بحث کو واضح کرتے ہوئے ڈاکٹر فاروقی نے قیاس، استحسان، مصالح مرسلہ، استقراء، استصحاب حال اور عرف جیسے فقہی عنوانات کی فنی اور علمی اہمیت کو بیان کیا ہے کہ جن کی مدد سے اجتہادی بصیرت کا وہ اسلوب سامنے آتا ہے جو اجتہاد کے عملی امکانات کو روشن اور واضح کر دیتا ہے۔

مسلمانوں کے قانونی اور فقہی ذخیرے میں مقاصد شریعت کا تعین بہت پہلے سے موجود ہے۔ شریعت میں مصلحت کا تصور ایک فکر انگیز اور تخلیقی عامل ہے جس کی تفہیم کے لیے فقہانے مصالح شرعیہ کو ضروریات، حاجیات اور تحسینات کے زمرے میں بیان کیا ہے، ان سے تمہنی اور ریاستی مسائل و مشکلات کے حل میں جہاں مدد ملتی ہے وہیں معاشرتی حسن اور سماجی توازن بھی میسر آتا ہے۔ اجتہادی مباحث کو مفید اور نافع بنانے کے لیے جن علمی وسائل یا اسالیب کی ضرورت ہے، اس سلسلے میں مصنف نے استدلال، استقراء، استصحاب حال، ذرائع اور عرف جیسے موضوعات کو بھی اختصاراً پیش کیا ہے۔ ان تمام مباحث میں انہوں نے کسی مخصوص فقہی داستان پر

انحصار کرنے کے بجائے جو اسلوب کار اختیار کیا ہے، اس طرز فکر نے ان کی اس علمی کوشش کو بہت مفید اور جاذب بنا دیا ہے۔ اجتہاد کے مشاورتی اسلوب پر گفتگو کرتے ہوئے مصنف نے اس روایت کو بجا طور پر عہد رسالت اور دور خلافت سے متعلق قرار دیا ہے۔ عصر حاضر اور مابعد کے زمانوں میں اسی اصول مشاورت کو اجتماعی اجتہاد کے آداب اور رسوم میں اختیار کیا جاسکتا ہے۔ فقہی اور قانونی مسائل میں اجماع کی ضرورت ناگزیر ہے جو اجتہاد کی صورت میں میسر آسکتا ہے۔ اسلامی ممالک میں اجتماعی اجتہاد ایک ناگزیر ضرورت ہے جس کے لیے متعدد ادارے سرگرم عمل ہیں۔ یہ مختصر کتاب ایسے اداروں کے عاملین اور سکالرز کے لیے ایک سائنٹی فک روشنی اور رہنمائی فراہم کر سکتی ہے۔ شریعہ اکیڈمی، انٹرنیشنل اسلامک یونیورسٹی، اسلام آباد کے لیے ایک اعزاز کی بات یہ ہے کہ یہ مفید، مؤثر اور مثبت تحریر اس کے شعبہ مطبوعات سے شائع ہو رہی ہے۔ مجھے امید ہے کہ قانون و شریعت سے دلچسپی رکھنے والے حضرات اس سے خاطر خواہ استفادہ کریں گے۔

پروفیسر عبدالجبار شاہ

ڈائریکٹر شریعہ اکیڈمی

بین الاقوامی اسلامی یونیورسٹی، اسلام آباد

•

مقدمہ

بِسْمِ اللّٰهِ الرَّحْمٰنِ الرَّحِیْمِ

اسلام بطور دین ایک مکمل نظامِ زندگی ہے، اس کے بارے میں قرآن حکیم کا ارشاد ہے:

الْیَوْمَ اَکْمَلْتُ لَکُمْ دِیْنَکُمْ وَاَتَمَمْتُ عَلَیْکُمْ نِعْمَتِیْ وَرَضِیْتُ لَکُمُ الْاِسْلَامَ دِیْنًا (المائدہ ۳:۵)

آج کے دن میں نے تمہارے لیے تمہارا دین مکمل کر دیا، اور تم پر اپنی نعمتوں کو بھی پورا کر دیا، اور تمہارے لیے اسلام کو بطور دین (نظامِ حیات) پسند کر لیا۔

اس آیت مبارکہ میں تین باتوں کو ذکر کیا گیا ہے: ایک یہ کہ اللہ تعالیٰ نے دین حنیف کی تکمیل فرما دی۔ دوسرے یہ کہ دین اللہ تعالیٰ کی عظیم الشان نعمت ہے، اللہ تعالیٰ نے تکمیل دین کی صورت میں اپنی نعمت کی بھی تکمیل فرما دی، تیسری بات یہ کہ دین اسلام ہی بطور دین یا بطور نظامِ زندگی انسانوں کے لیے اللہ تعالیٰ کا پسندیدہ دین ہے۔

دین اسلام جس کی رہنمائی کا آغاز حضرت آدم علیہ السلام کی نبوت سے ہوا تھا، آغازِ انسانیت ہی سے اس کی ہدایت و رہنمائی کا کام ہر دور میں انبیاء علیہم السلام کے ذریعے انجام پاتا رہا۔ جوں جوں انسانی تہذیب و تمدن پھیلتا گیا اور جوں جوں اس کی معاشرتی، معاشی اور سیاسی زندگی کا دائرہ وسیع تر ہوتا گیا اس کے مطابق اللہ تعالیٰ کی جانب سے رہنمائی کا سلسلہ بھی آگے بڑھتا رہا، یہاں تک کہ عہد رسالت مآب صلی اللہ

علیہ وسلم میں انسانی معاشرہ اپنے ارتقا کی اس منزل کو پہنچ گیا، جہاں وہ اس صلاحیت کا حامل ہو چکا تھا کہ عالمی بنیاد پر انسانی معاشرہ کی تشکیل و تنظیم کر سکے۔ جب معاشرہ اس درجے کو پہنچ گیا تو اللہ تعالیٰ نے اپنے آخری رسول محمد صلی اللہ علیہ وسلم کے ذریعے اس دین کو بھی مکمل فرما دیا۔ اب تکمیل دین کے بعد کوئی نیا دین نہیں آئے گا، نہ ہی اس دین حنیف کی واضح تعلیمات کے خلاف کوئی چیز قابل قبول ہو سکتی ہے۔ اس لیے کہ یہ اللہ تعالیٰ کی جانب سے مکمل شدہ نظام حیات ہے۔ اس کی تکمیل اللہ تعالیٰ کی جانب سے انسانیت کے لیے بہت بڑی نعمت ہے اور یہی دین اللہ تعالیٰ کے نزدیک محبوب و پسندیدہ ہے۔

اس آیت مبارکہ میں مزید غور کیجیے تو تین نکتے اور سامنے آتے ہیں: ایک یہ کہ دین اسلام خاتم الادیان ہے یعنی اس کے بعد کوئی نیا دین نہیں آئے گا۔ دوسرے یہ کہ یہ آخری اور کامل دین جس رسول پر نازل ہوا وہ رسول صلی اللہ علیہ وسلم بھی خاتم الانبیاء قرار پائے ہیں۔ اس لیے کہ جب دین کی تکمیل ہو گئی تو رسالت کی ضرورت بھی ختم ہو گئی، لہذا حضرت محمد صلی اللہ علیہ وسلم کے بعد اب کسی رسول یا نبی کی ضرورت نہیں رہی۔ تیسرے یہ کہ اس دین کی تکمیل کے ساتھ قیامت تک دین کی حفاظت کا اہتمام بھی اللہ تعالیٰ نے فرما دیا۔ کتاب اللہ اور سنت نبوی جو دین و شریعت کا حقیقی ماخذ و مصدر ہیں ہمیشہ محفوظ رہیں گے۔ اس لیے کہ یہ ممکن نہیں کہ تکمیل دین و رسالت کے بعد آخری کتاب اور جس رسول پر وہ آخری کتاب نازل ہوئی، اس کی زندگی اور تعلیمات محفوظ نہ رہیں۔ چنانچہ گزشتہ چودہ صدیوں سے یہ دونوں چیزیں محفوظ چلی آرہی ہیں۔ مسلم امہ کے اہل علم ہردور اور ہر زمانے میں پیش آنے والے مسائل کے بارے میں انہی دو مصادر کی طرف رجوع کرتے ہیں۔

قرآن و سنت میں دین کے بنیادی عقائد، عبادات اور ظاہری و باطنی اخلاق کے لیے واضح ہدایات موجود ہیں۔ ان تینوں شعبوں میں اگر افراد امت کی صحیح تعلیم و تربیت کر

دی جائے تو زندگی کے دیگر معاشرتی، معاشی اور سیاسی امور کا حل بھی آسان ہو جاتا ہے۔ قرآن و سنت میں ان شعبوں کے بارے میں زیادہ تر اصولی ہدایات دی گئی ہیں۔ کہیں کہیں جزوی مسائل پر بھی واضح حکم بیان کیا گیا ہے۔ قرآن و سنت کے احکام اٹل ہیں، انہیں تو کوئی فرد نظر انداز نہیں کر سکتا، لیکن زندگی کے مسائل کبھی ختم نہیں ہوتے۔ ہر دور اور ہر زمانے میں کچھ نئے نئے مسائل پیدا ہوتے رہتے ہیں۔ مرور ایام اور ارتقائی مراحل طے کرنے کی وجہ سے بہت سی معاشرتی اور سماجی تبدیلیاں نمودار ہوتی ہیں۔ مختلف تہذیبوں کے اجتماع سے بھی بسا اوقات مسائل جنم لیتے ہیں۔ نئی نئی ایجادات کی وجہ سے بھی کچھ مسائل پیدا ہوتے ہیں۔ اس قسم کے سارے مسائل اور ان کے حل کی تفصیلات کسی ایک کتاب میں یکجا جمع نہیں کی جاسکتیں۔ اس قسم کے مسائل کو حل کرنے کے لیے شریعت نے اجتہاد کا اصول عطا فرمایا ہے۔

اصول اجتہاد پر مسلمان فقہاء اور اہل علم نے بہت کچھ لکھا ہے۔ اس موضوع پر علمی گفتگو کا آغاز تو دوسری صدی ہجری میں ہو گیا تھا۔ امام ابوحنیفہؒ کی طرف منسوب ایک کتاب کا تذکرہ ملتا ہے جو انہوں نے کتاب الرأی کے نام سے لکھی تھی، یقیناً اس کتاب میں، جیسا کہ اس کے نام سے ظاہر ہے، اجتہاد و استنباط پر بحث کی گئی ہوگی۔ پھر اسی موضوع پر ان کے بعض شاگردوں نے بھی کام کیا، امام ابو یوسفؒ اور امام محمد بن حسن الشیبانیؒ کی بھی اس موضوع پر تحریروں کا تذکرہ ملتا ہے۔ بد قسمتی سے ان کی یہ تحریروں ہم تک نہیں پہنچ سکیں، البتہ امام شافعیؒ کی تصنیف الرسالة آج ہمارے پاس موجود ہے جس میں مسئلہ اجتہاد پر علمی بحث ملتی ہے۔

امام شافعیؒ (م ۱۵۰ھ) نے اصول فقہ کے مباحث کے ساتھ اجتہاد پر بھی گفتگو کی ہے۔ ان کی اجتہاد پر بحث اگرچہ مختصر ہے لیکن ایک اصولی بحث ہے۔ وہ قرآن حکیم کی مختلف آیات سے استدلال کرتے ہیں اور ثابت کرتے ہیں کہ عقل و حواس اور علم کی بنیاد

پر دلائل کے ذریعے کسی بات کو ثابت کرنا اجتہاد کہلاتا ہے۔ لیکن اس سارے عمل میں اللہ تعالیٰ سے استعانت اور اس کی طرف توجہ و رغبت بہت ضروری ہے۔ (۱)

امام بھاصؒ (م ۳۷۰ھ) نے اپنی کتاب الفصول فی الأصول میں قدرے تفصیل سے بحث کی ہے۔ انہوں نے قیاس کو بھی اجتہاد میں شمار کیا ہے۔ (۲) بھاصؒ کے قیاس و اجتہاد کے ابواب پر قاضی سعید اللہ صاحبؒ نے کام کیا ہے جسے مکتبہ علمیہ لاہور نے ۱۹۸۱ء میں شائع کیا۔

ماوردیؒ (م ۴۵۰ھ) نے اجتہاد پر بحث کرتے ہوئے مجتہد کی شرائط پر بھی روشنی ڈالی ہے۔ (۳) بزدویؒ (م ۳۸۲ھ) نے ایک باب میں شرائط کے ساتھ مجتہدین کے مراتب و درجات پر بھی گفتگو کی ہے۔ (۴) اس طرح اجتہاد کے موضوع پر علمی بحث مسلسل آگے بڑھتی رہی۔ اجتہاد عملاً بھی جاری و ساری رہا۔ بعد میں آنے والے فقہاء نے بھی اصول فقہ کو مرتب کرتے ہوئے اجتہاد کو علمی اور فنی طور پر آگے بڑھایا۔ امام غزالیؒ (م ۵۰۵ھ) نے تجزی الاجتہاد (۵) پر بھی بحث کی ہے اور اس کے حق میں دلائل دیئے ہیں۔

۱۔ شافعی، محمد بن ادریس، الرسالة، باب الاجتہاد، تحقیق احمد شاہ کر (مصطفیٰ البابی الحلبي، القاهرة ۱۳۰۹ھ) ص ۳۸۷-۵۰۳

۲۔ بھاص، ابوبکر احمد بن علی، الفصول فی الأصول (دارالکتب العلمیہ، بیروت ۱۴۲۰ھ/۲۰۰۰ء) ج ۲، ص ۲۰۱-۲۰۵

۳۔ ماوردی، ابوالحسن علی بن محمد، ادب القاضی (مطبع الإرشاد، بغداد ۱۹۷۱ء) ج ۱، ص ۲۸۸

۴۔ بزدوی، علی بن محمد، کنز الوصول الی معرفة الأصول (نور محمد کارخانہ تجارت کتب، کراچی ن) ص ۲۷۸-۲۸۱

۵۔ تجزی اجتہاد کا مطلب یہ ہے کہ کسی خاص شعبہ میں مہارت رکھنے والا عالم اگر اس شعبہ سے متعلق قرآن و سنت کی تعلیمات سے بھی واقف ہو تو وہ اس خاص شعبہ کے مسائل پر اجتہادی رائے دے سکتا ہے۔ غزالی، ابوحامد محمد، المستصفیٰ (تم - ایران ۱۳۶۸ھ) ج ۲، ص ۳۵۳

معاصر فقہاء نے مسئلہ اجتہاد کی طرف زیادہ توجہ کی ہے۔ انہوں نے اس موضوع کی اہمیت و ضرورت اور اس کے مختلف پہلوؤں کو سمجھنے کے لیے سیمینار بھی منعقد کیے ہیں اور اہل علم نے اجتہاد پر مستقل کتابیں لکھی ہیں۔ جامعۃ الامام محمد بن سعود نے ریاض میں ۱۳۹۶ھ میں اجتہاد کے موضوع پر ایک کانفرنس کا اہتمام کیا تھا، جس میں عالم اسلام کے نامور اہل علم نے شرکت کی اور اپنے مقالات بحث اور غور و فکر کے لیے پیش کیے۔ ان میں معروف فقیہ ڈاکٹر وہبہ الرحیلی، شیخ علی الخفیف اور ڈاکٹر حسن احمد مرعی، ایسے پایہ کے حضرات نے مقالات پیش کیے۔ ۱۴۰۳ھ میں جامعۃ الامام کے ایک شعبہ المجلس العلمی نے ان مقالات کو کتابی شکل میں شائع کیا۔ نادیہ شریف العمری کی اس موضوع پر دو کتابیں شائع ہوئیں: ایک اجتہاد الرسول کے نام سے، جس میں رسول اللہ صلی اللہ علیہ وسلم کے اجتہادات کو یکجا مدون کیا گیا ہے اور دوسری الاجتہاد فی الإسلام: اصولہ، احکامہ، آفاقہ، کے عنوان سے بیروت سے شائع ہوئی ہے۔ عالم اسلام کے معروف فقیہ ڈاکٹر یوسف القرضاوی کی کتاب الاجتہاد فی الشریعۃ الإسلامیۃ مع نظرات تحلیلیۃ فی الاجتہاد المعاصر کو اہل علم میں بہت مقبولیت حاصل ہوئی۔ بعض اہل علم نے مقاصد الشریعہ کے حوالے سے قلم اٹھایا۔ انہوں نے مقاصد کے دائرے میں رہ کر اجتہاد کی ضرورت کی طرف توجہ مبذول کرائی۔ اس موضوع پر ڈاکٹر نور الدین مختار الخادمی کی کتاب الاجتہاد المقاصدی دو جلدوں میں قطر سے شائع ہوئی۔

دور جدید کے بعض اہل علم اجتماعی اجتہاد کو امت کے لیے ضروری سمجھتے ہیں۔ اس موضوع کے حوالے سے بھی اہل علم نے کام کیا ہے، اور ان کے بعض بہت فکر انگیز مقالات شائع ہوئے ہیں، خصوصاً قطب مصطفیٰ سانو کا ایک مبسوط مضمون الاجتہاد الجماعی فی التشریح الإسلامی کے عنوان سے شائع ہوا۔ ایسا محسوس ہوتا ہے کہ علامہ اقبالؒ نے تقریباً پچھتر سال قبل اجتماعی اجتہاد کا جو تصور پیش کیا تھا ہمارے معاصر اہل علم نے اس پر غور و فکر کرنا شروع کر دیا ہے اور دور جدید میں اس کے امکانات اور عملی صورتوں کو اجاگر کیا ہے۔

اردو زبان کا دامن بھی اس علمی موضوع سے خالی نہیں رہا۔ اہل علم نے اس زبان میں بہت وقیع کام کیا ہے۔ بعض تحریریں تو ایسی ہیں جو فکری لحاظ سے بہت اعلیٰ دارفح ہیں۔ ان میں سرفہرست مولانا محمد تقی امینی مرحوم کا کام ہے۔ ان کی کتاب اجتہاد دو حصوں پر مشتمل ہے۔ اس کے پہلے حصے میں اجتہاد کے تاریخی پس منظر پر گفتگو کی گئی ہے۔ اور دوسرے حصے میں مسئلہ اجتہاد پر تحقیقی نظر سے کام کیا گیا ہے۔ یہ کتاب پہلے علی گڑھ سے شائع ہوئی تھی، پھر پاکستان میں قدیمی کتب خانہ کراچی نے اسے شائع کیا۔

اجتہاد ایک علمی اور فکری حرکت تو پیدا کرتا ہے اور پیدا ہونے والے مسائل کا حل بھی پیش کرتا ہے لیکن قرآن و سنت کی مقرر کردہ حدود سے تجاوز کی اجازت نہیں دیتا۔ بعض حضرات نے اجتہاد کے نام پر حدود شریعت سے تجاوز بلکہ دین میں تحریف تک کی کوششیں کیں۔ اس قسم کی تحریروں کے جواب میں مولانا مجیب اللہ ندوی کی کتاب ”اجتہاد اور تبدیلی احکام“ کے عنوان سے منظر عام پر آئی ہے۔ یہ کتاب دیال سنگھ ٹرسٹ لاہور کے مرکز تحقیق نے شائع کی ہے۔ اس کے علاوہ اور بہت سے علمی مضامین بھی تحریفی اجتہاد کے رد میں شائع ہوتے رہے ہیں۔

اصول فقہ اور اجتہاد کے مختلف پہلوؤں پر شریعہ اکیڈمی نے بھی وقیع کام کیا ہے۔ اردو زبان میں اجتہاد کے مختلف پہلوؤں پر علمی انداز میں جو کام اکیڈمی نے شائع کیا وہ واقعی قابل قدر ہے۔ شریعہ اکیڈمی نے ”علم اصول فقہ: ایک تعارف“ کے عنوان سے ملک بھر کے علمائے کرام اور سکالر حضرات کے مقالات پر مشتمل ایک کتاب تین جلدوں میں شائع کی ہے اس میں اجتہاد کے مباحث تفصیل سے اجاگر ہوئے ہیں۔

ادارہ تحقیقات اسلامی نے ”اجتماعی اجتہاد: تصور، ارتقاء اور عملی صورتیں“ کے موضوع پر ۲۰۰۵ء میں ایک سیمینار کا اہتمام کیا تھا۔ اس سیمینار کے مقالوں کو ادارے نے مدون کر کے کتابی شکل میں شائع کر دیا ہے۔ یہ اجتماعی اجتہاد پر علمی مضامین کا یہ ایک اچھا مجموعہ ہے۔

حال ہی میں مولانا ابوعمار زاہد الراشدی صاحب نے اجتہاد کے مختلف پہلوؤں پر اپنے متفرق مضامین کو مدون کر کے کتابی شکل میں شائع کیا ہے۔ اس طرح اردو زبان میں اجتہاد، اس کے طریق کار اور عملی صورتوں پر مسلسل مقالات اور کتابیں شائع ہو رہی ہیں۔

اردو ادب میں اجتہاد پر ان تحریروں کی وجہ سے اُن اہل علم حضرات کے لیے بہت حد تک سہولت پیدا ہو گئی ہے جو عربی زبان پر عبور نہیں رکھتے، لیکن فقہ و قانون میں دلچسپی رکھتے ہیں اور یہ جاننا چاہتے ہیں کہ اجتہاد کی حقیقت کیا ہے اور کس طرح اجتہاد کا عمل معاشرے کے مسائل کو حل کرتا ہے۔

ہم نے اپنی اس کتاب میں یہ کوشش کی ہے کہ اجتہاد کے ان مناہج و اسالیب کو، جو مجتہدین اور فقہاء کے ہاں مروج و مقبول ہیں، آسان اسلوب میں بیان کر دیا جائے تاکہ اردو دان طبقہ کے سامنے بھی اجتہاد کی وسعت، گہرائی اور ہمہ گیری واضح ہو جائے۔ ہمیں امید ہے کہ دینی علوم کے فضلا، قانون دانوں اور عدلیہ سے وابستہ اہل علم حضرات کے لیے یہ تحریر مفید ثابت ہوگی۔

شریہ اکیڈمی نے کچھ عرصہ قبل قانونِ اسلامی پر ایک اختصاصی (Advanced) کورس کا اہتمام کیا تھا، اس کورس کے لیے مختلف موضوعات پر اہل علم سے تحریریں لکھوائی گئی تھیں جو چوبیس کتابچوں کی صورت میں شائع ہو چکی ہیں۔ ہماری یہ تحریر بھی ابتداء اس کورس کے لیے لکھی گئی تھی جو پہلی مرتبہ ۲۰۰۳ء میں شائع ہوئی تھی۔ بعض احباب نے اس رائے کا اظہار کیا کہ اس کتاب میں مجتہد کی اہلیت و صلاحیت کے بارے میں ایک اضافہ کر دیا جائے، چنانچہ اس کتاب میں اس علمی بحث کا اضافہ کر دیا گیا ہے۔ کچھ زبان و بیان کے اسلوب کو بھی بہتر بنانے کی کوشش کی گئی ہے۔ زبان کے اسلوب کو بہتر بنانے میں ہمارے دوست مجاہد لاہوری کا تعاون حاصل رہا ہے اور ہمارے رفیق کار حافظ اکرام الحق یلین صاحب اور شمس الحق امین صاحب کے علمی مشورے بھی شامل رہے ہیں۔

پروف کی اصلاح میں عبدالرحمان شاکر صاحب اور مقالہ کی کمپوزنگ میں محمود اختر صاحب نے تعاون فرمایا، جس کے لیے ہم ان سب کے شکرگزار ہیں۔

یہ سب کچھ محض ایک طالب علمانہ کاوش ہے۔ اس میں اصلاح اور بعض اضافوں کی اب بھی ضرورت محسوس ہوگی۔ اہل علم اور ناقدین کے مخلصانہ مشوروں سے اصلاح اور اضافوں کا سلسلہ جاری رہے گا۔ اللہ تعالیٰ سے دعا ہے کہ وہ اس حقیر کاوش کو قبول فرمائیں اور اسے اشاعت علم اور نفاذ شریعت کا ذریعہ بنا دیں۔

اللہم أرنا الحق حقا وارزقنا اتباعه، وأرنا الباطل باطلا وارزقنا اجتنابه.

☆☆☆☆☆

تمہید

اسلامی ادب میں دین کی اصطلاح بہت جامع ہے۔ دین سے مراد ایک ایسا نظامِ حیات ہے جو ہر شعبہ زندگی کے لیے ہدایت و رہنمائی مہیا کرتا ہے۔ اس کی رہنمائی بچے کی پیدائش سے قبل شروع ہو جاتی ہے اور مرنے کے بعد بھی جاری رہتی ہے۔ دین فرد کی رہنمائی بھی کرتا ہے اور معاشرے کی بھی۔ لیکن فرد کی تربیت کر کے اس کی فکر، اس کے رویے اور اس کی عملی زندگی کی اصلاح کر کے پہلے اسے ایک صالح معاشرے کی تشکیل پر آمادہ کرتا ہے، پھر ایک بھر پور متحرک اور تعمیری اجتماعی زندگی کے لیے معاشرے کی رہنمائی کرتا ہے تاکہ لوگ باہم مل کر دنیا میں نیابت اور خلافت کے فرائض انجام دے سکیں۔

دین کے تین بنیادی ستون ہیں: پہلا ستون ایمان ہے جس کی بنیاد توحید، رسالت، آخرت، اعمال کے حساب و کتاب اور جزا و سزا کے عقیدہ پر ہے۔ ایمان نام ہے تصدیق قلبی کا۔ دل کی گہرائیوں سے اٹھنے والی ایمان کی لہریں اندرونی کیفیات کے ساتھ ظاہری زندگی کے ہر شعبے کو ایمان کے تقاضوں کے مطابق ڈھال دیتی ہیں۔

دین کا دوسرا اہم ستون تزکیہ نفس اور تہذیبِ اخلاق ہے۔ ایمان اور فضائلِ اخلاق کا اتنا گہرا ربط ہے کہ انہیں ایک دوسرے سے الگ کرنا ممکن نہیں۔ انسانی فکر اور رویے کی اصلاح شعوری ایمان اور تزکیہ نفس و تہذیبِ اخلاق کے بغیر ممکن نہیں ہے۔ رسول اللہ صلی اللہ علیہ وسلم کی بعثت کا مقصد اخلاق کی تکمیل ہے۔ آپ نے اپنے صحابہ کرامؓ میں اعلیٰ اخلاقی اقدار کو اس قدر مستحکم و اجاگر فرمایا کہ اس دور میں کوئی دوسری قوم اخلاقیات میں ان کی ہم پلہ نہیں رہی تھی۔

تیسرا بنیادی ستون اعمالِ صالحہ ہیں۔ اعمالِ صالحہ میں عبادات، معاملات، تعلیم و تعلم، دعوت و ارشاد، معاشرت، عدل و قضا، نظم مملکت و حکومت اور بین الاقوامی تعلقات وغیرہ شامل ہیں۔

جو شخص دینِ حنیف کی ان تینوں بنیادوں کا احاطہ کر لیتا ہے اسے دین کا فہم حاصل ہو جاتا ہے۔ دین کے اسی مجموعی فہم کا نام فقہ ہے۔ یہ ان اہل ایمان کو حاصل ہوتا ہے جو تزکیہ اور احسان کے مرحلے سے گزر کر قرآن و سنت کے معارف و حکم کو سمجھتے ہیں۔

قرآن حکیم کی آیت مبارکہ میں اسی فہم دین کی طرف اشارہ ہے:

فَلَوْلَا نَفَرَ مِنْ كُلِّ فِرْقَةٍ مِنْهُمْ طَائِفَةٌ لَيَتَفَقَّهُوا فِي الدِّينِ

[التوبة: ۹: ۱۲۲]

کیوں نہ ایسا ہو کہ ان کے ہر گروہ میں سے کچھ لوگ نکل کھڑے ہوں تاکہ وہ دین کا فہم اور بصیرت حاصل کریں۔

رسول اللہ صلی اللہ علیہ وسلم کی حدیث مبارکہ سے بھی فقہ کا یہ مفہوم سمجھ میں آتا ہے:

مَنْ يُرِدِ اللَّهُ بِهِ خَيْرًا يُفَقِّهْهُ فِي الدِّينِ

اللہ تعالیٰ جسے خیر عطا کرنا چاہتے ہیں اسے دین کا فہم و بصیرت عطا فرمادیتے ہیں۔

دین کا فہم رکھنے والے حضرات میں کچھ لوگ اپنی وسعتِ علمی اور ذہانت و فراست کی وجہ سے نمایاں مقام حاصل کر لیتے ہیں۔ ان میں استدلال و استنباط کی عمدہ صلاحیت ہوتی ہے۔ یہ لوگ شریعت کی اصطلاح میں مجتہد کہلاتے ہیں۔ اپنے علم اور استدلالی صلاحیتوں کی بنا پر یہ لوگ کسی بھی دور میں درپیش مسائل کا حل قرآن و سنت کی تعلیمات میں دی گئی اصولی ہدایات اور قواعد و کلیات کی روشنی میں طے کرنے کی صلاحیت رکھتے ہیں۔



باب اول

اجتہاد کا تصور اور پس منظر

اجتہاد کا مفہوم

دین میں اجتہاد کوئی نئی چیز پیدا کرنے کا نام نہیں ہے بلکہ نئے پیدا ہونے والے مسائل کے بارے میں دین کا رویہ یا نقطہ نگاہ دریافت کرنے کا نام ہے۔ مولانا مناظر احسن گیلانی نے مالکی فقیہ ابن العربی کی یہ عبارت نقل کی ہے:

شریعت میں جس اجتہاد کا اعتبار ہے وہ کتاب اللہ یا سنت سے دلیل تلاش کرنے میں جدوجہد کرنا ہے۔ اجماع یا عربی زبان کے محاورات کی رہنمائی میں خاص مسئلے میں کسی ایسے حکم کو ثابت کرنا جو اس دلیل سے پیدا ہوتا ہو جس کی تلاش میں آپ نے کوشش کی اور اپنے خیال میں اس حکم کا علم اسی دلیل سے آپ کو حاصل ہوا ہو، بس اسی کا نام اجتہاد ہے۔ (۱)

عہد رسالت مآب اور صحابہ کرام کے دور میں اجتہاد کے مفہوم میں بڑی وسعت تھی اور وہ تمام شعبہ ہائے زندگی پر محیط تھا۔ مسائل کا تعلق خواہ معاشرتی زندگی سے ہو یا سیاسی امور سے، معاشیات سے ہو یا قانونی اور دستوری امور سے، جہاں بھی نصوص خاموش ہوں وہاں اجتہاد کا اطلاق ہوگا اور کسی جمود کے بغیر ارتقا کا عمل جاری رہے گا۔

ماوردی (م ۲۵۰ھ) کی عبارت میں اس بات کا واضح اشارہ ملتا ہے۔ ان کے نزدیک اجتہاد کا مفہوم ہے: هو طلب الصواب بالإمارات الدالة عليه (۲)۔ یعنی اجتہاد

۱۔ مقدمہ تدوین فقہ ص ۳۲

۲۔ ماوردی، ادب القاضی ۱: ۳۹۰

قرائن اور دلائل کے ذریعے صحیح بات کو پالینے کا نام ہے۔ حنفی مکتب فکر کی اصول فقہ کی معروف کتاب اصول البزدوی کے شارح عبدالعزیز بخاری (م ۳۰۷ھ) نے بعینہ اس تعریف کو قبول کیا ہے۔ (۱) ان کے نزدیک بھی اجتہاد کا یہی مفہوم ہے۔ فخر الاسلام بزدوی کے شارح نے یہ تعریف غالباً وارد کی، ہی سے اخذ کی ہے۔ اس سے یہ بھی معلوم ہوتا ہے کہ مکاتب کے اختلاف کے باوجود فقہاء ایک دوسرے سے استفادہ کرتے تھے۔

آغاز میں فقہاء کی ایک جماعت اجتہاد میں وسعت کے نقطہ نگاہ کی حامل رہی ہے۔ ان کے نزدیک زندگی کے ہر شعبے میں اجتہاد کا عمل جاری و ساری رہنا چاہیے۔ بعد کے فقہاء میں بھی ایسے اہل علم رہے ہیں جنہوں نے اجتہاد کے اسی تصور کو اپنایا ہے۔

مولانا سید مناظر احسن گیلانی نے اجتہاد کے بارے میں شاہ اسماعیل شہید کی وضع کردہ تعریف نقل کی ہے، وہ بھی اس رائے کی تائید فرماتے ہیں:

ہمارے نزدیک اجتہاد فقہ کے اصطلاحی مفہوم میں ہی منحصر نہیں ہے بلکہ اس میں وسعت ہے اور ہر فن کو محیط ہے۔ البتہ ہر فن کے ماہرین کا اپنا منہج و اسلوب ہوگا کہ جن چیزوں کے بارے میں نصوص خاموش ہیں انہیں (کن قواعد و اصول کے ذریعے) واضح احکام کے تحت لایا جاسکتا ہے۔ (۲)

محققین کی تحریروں میں بھی اس بات کی طرف اشارہ ملتا ہے۔ مثلاً فخر الاسلام بزدوی کا یہ کہنا کہ ”غالب رائے کے ذریعے صحیح بات تک پہنچنا“ (۳)۔ اسی طرح سیف الدین آمدی کی اجتہاد کی تعریف کو دیکھیے: ”اجتہاد اس مقدور بھرکوشش کا نام ہے جو مجتہد کسی امر شرعی کے بارے میں رائے قائم کرنے میں صرف کرتا ہے کہ اس سے زیادہ محنت اس کے

۱۔ کشف الاسرار ۲۰:۳

۲۔ مقدمہ تدوین فقہ ص ۳۰

۳۔ کشف الاسرار ۲۴:۳

بس میں نہ ہو۔^(۱) ان تعریفوں میں اجتہاد کی وسعت کو پوری طرح محسوس کیا جاسکتا ہے۔

مجتہد کی یہ محنت و کاوش ہر اس مسئلے کے بارے میں ہو سکتی ہے جس سے متعلق کوئی نص موجود نہ ہو اور فقیہ اس میں شریعت کا نقطہ نگاہ جاننے کی کوشش کرے اور اپنی قائم کردہ رائے اپنے دلائل کے ساتھ پیش کر دے۔

اجتہاد کے سلسلے میں ایک نقطہ نگاہ تحدید کا بھی رہا ہے۔ وہ یہ ہے کہ اجتہاد کو صرف فقہی مسائل تک محدود کر دیا جائے۔ برصغیر کے علماء کا زیادہ رجحان اسی تصور کی طرف رہا ہے۔

تصورِ اجتہاد: آغاز و ارتقا

عہد رسالت میں اجتہاد کا تصور ہجرت کے پانچویں سال ظاہر ہوا۔ یہ وہ زمانہ تھا جب رسول اللہ صلی اللہ علیہ وسلم نے دین کی بنیادی تعلیم و تربیت کا کام مکمل کر لیا تھا۔ سب سے اہم کام اسلامی عقائد کی تعلیم اور دل و دماغ میں انہیں خوب راسخ کرنا تھا۔ ساتھ ہی اعلیٰ اخلاقی قدروں کو اجاگر کرنا اور قلب و نفس کا تزکیہ کرنا تھا۔ یہ کام رسول اللہ صلی اللہ علیہ وسلم نے مکی دور میں آغازِ وحی سے شروع کر دیا تھا اور ایمان قبول کرنے والوں کے قلوب کا تزکیہ منشاءً الہی کے مطابق فرمادیا تھا۔ تزکیہ کا مفہوم یہ ہے کہ انسان اپنی خواہشاتِ نفس سے دست بردار ہو جائے اور اللہ تعالیٰ کی کتاب اور رسول اللہ صلی اللہ علیہ وسلم کی سنت کو اپنی زندگی کا لائحہ عمل بنا لے۔ اپنے قلب کو اخلاص، صبر، شکر، توکل اور تقویٰ سے مزین کر لے۔ ایسے ہی افراد فکری گمراہیوں اور عملی نجاتوں سے بچ سکتے ہیں۔

سن ۵ ہجری تک اسلامی معاشرہ سرزمینِ حجاز سے نکل کر دور دراز علاقوں میں پھیل گیا تھا۔ رسول اللہ صلی اللہ علیہ وسلم نے دین کے قیام اور مسلمانوں کے امور کی نگرانی

۱۔ آمدی، الإحكام في أصول الأحكام (المکتب الاسلامی، بیروت ۱۴۰۲ھ) ۱۶۹:۴

کے لیے اُن علاقوں میں اپنے تربیت یافتہ صحابہ کرامؓ کو انتظامی اور عدالتی ذمہ داریاں سپرد کیں۔ اجتہاد کی ضرورت بھی اسی وقت محسوس کی گئی کہ اگر لوگوں کو ایسے مسائل پیش آجائیں جن کے بارے میں قرآن و سنت خاموش ہوں تو انہیں قرآن و سنت کی دی ہوئی اصولی ہدایات کی روشنی میں حل کرنے کی کوشش کی جائے۔ درپیش مسئلے سے متعلق شریعت کا نقطہ نگاہ جاننے کے لیے اپنی تمام تر صلاحیتوں کو بروئے کار لا کر کسی نتیجے تک پہنچنے کی سعی کی جائے۔

اجتہاد کا ثبوت

اجتہاد کے ثبوت میں سب سے اہم نص حدیث حضرت معاذ بن جبلؓ ہے۔ یہ حدیث محدثین کے علاوہ اصول فقہ کے تمام ائمہ نے نقل کی ہے، خواہ ان کا تعلق حنفی مکتب سے ہو یا مالکی مکتب سے، وہ شافعی مسلک سے وابستہ ہوں یا حنبلی مذہب سے، حدیث حضرت معاذ بن جبلؓ سب کے ہاں مقبول و مشہور ہے۔ اس حدیث کا آخری حصہ براہ راست اجتہاد سے متعلق ہے۔ رسول اللہ صلی اللہ علیہ وسلم کے اس سوال پر کہ اگر تمہیں قرآن و سنت میں درپیش کسی مسئلے کا حل نہ ملے تو کیا کرو گے؟ حضرت معاذؓ نے جواب دیا: اجتہد برأیسی ولا آلو (میں ایسی صورت میں اپنی رائے سے اجتہاد کروں گا اور غور و فکر کے ذریعے کسی نتیجے تک پہنچنے میں کوئی کوتاہی نہیں کروں گا)۔ اس جواب پر رسول اللہ صلی اللہ علیہ وسلم نے خوشی اور اطمینان کا اظہار فرمایا اور حضرت معاذ بن جبلؓ کو اس قسم کی صورت حال میں اجتہاد کے ذریعے مسائل حل کرنے کی اجازت مرحمت فرمائی۔ (۱)

اجتہاد کے ثبوت میں دوسری حدیث حضرت عمرو بن العاصؓ کی وہ مشہور روایت

۱۔ سنن أبي داود، كتاب القضاء، باب اجتہاد الرأي في القضاء ۷۸۰۳

ہے جسے صحاح ستہ کے تمام محدثین نے نقل کیا ہے، وہ حدیث یہ ہے:

إذا حكم الحاكم فاجتهد فأصاب فله أجران، وإذا حكم فاجتهد

فأخطأ فله أجر - (۱)

جب کوئی حاکم فیصلہ کرتا ہے اور فیصلہ کرنے سے پہلے زیر غور مسئلے میں خوب غور و فکر (اجتہاد) کر لیتا ہے (ہر پہلو سے اس کا جائزہ لے لیتا ہے) اور صحیح نتیجے پر پہنچ جاتا ہے تو وہ دوہرے اجر کا مستحق قرار پاتا ہے اور اگر وہ اجتہاد کرتا ہے اور غلطی سرزد ہو جاتی ہے تو اسے ایک اجر ملتا ہے۔

محدثین نے اس حدیث کو تین اہم اصطلاحات کے ساتھ نقل کیا ہے۔ حاکم، قاضی اور عامل (گورنر، سربراہ صوبہ)۔ یہ تینوں عہدے اسلامی معاشرے میں عدالتی اور انتظامی ذمہ داریوں کے لیے اہم مناصب ہیں۔ امام بخاریؒ نے مختلف ابواب میں تینوں اصطلاحات استعمال کی ہیں۔ اس طرح وہ اس بات کی طرف اشارہ کرنا چاہتے ہیں کہ مسلم معاشرے میں اہم عدالتی اور انتظامی عہدوں پر اپنے علم اور کردار کے لحاظ سے اجتہاد کی اہلیت رکھنے والے افراد کو فائز ہونا چاہیے تاکہ مشکل یا نئے مسائل کو وہ اپنی اجتہادی بصیرت سے حل کر سکیں۔

اس بحث کا یہ مطلب ہرگز نہیں ہے کہ اجتہاد کا حق صرف اعلیٰ حکام اور عدالتی اختیارات کے حامل افراد ہی کو ہے۔ انہیں تو یہ حق اس لیے حاصل ہے کہ ان کے پاس تنفیذی اختیارات ہوتے ہیں۔ یہ لوگ اپنے فیصلوں پر عمل درآمد کر سکتے ہیں، لہذا انہیں اجتہاد کی شرائط کا حامل ہونا چاہیے۔ ورنہ اجتہاد کا حق تو ان تمام اہل علم حضرات کو حاصل ہے جو اجتہاد کی اہلیت رکھتے ہیں۔ قرآن حکیم اور سنت نبوی نہ صرف حصول علم ہر فرد کے لیے فرض قرار دیتے ہیں بلکہ آفاق و انفس اور انسانوں کے عروج و زوال کی تاریخ میں

۱۔ سنن ابی داؤد، کتاب القضاء، باب فی القاضی یخطی: ۷۳:۷

غور و فکر کی دعوت بھی دیتے ہیں۔ حالات و واقعات کے پس پردہ جو اسباب و علل کارفرما ہیں ان کے ذریعے نتائج حاصل کرنا یا علامات و آثار سے استدلال و استنباط کرنا ذہنی اور فکری ارتقا کا سبب ہوتا ہے، لہذا یہ بھی اسلامی تعلیمات میں مطلوب و مقصود ہے۔ مسلم معاشرے کے ہر فرد کو ذہنی و فکری ارتقا (Intellectual Development) کے تمام مواقع میسر ہونے چاہئیں۔ عقل و ذہانت کے استعمال کے لیے جتنے بھی اہم الفاظ ہو سکتے ہیں قرآن کریم نے انہیں استعمال کیا ہے۔ مثلاً تفقہ، تدبر، تفکر، تعقل، نظر و فکر، فہم، استدلال اور استنباط وغیرہ اور اسی طرح آیات و علامات کے ذریعے نتائج حاصل کرنے کی بھی پُر زور دعوت دی ہے۔ ان سب کا مقصد یہ ہے کہ اسلامی معاشرے کا ہر فرد علمی، ذہنی اور فکری لحاظ سے اقوام عالم سے بلند و نمایاں رہے۔

اجتہاد بالرائے

یہاں مناسب معلوم ہوتا ہے کہ اس بات کی وضاحت کر دی جائے کہ اجتہاد بالرائے کی صورت میں وحی الہی اور عقل انسانی دونوں کا امتزاج ہوتا ہے۔ انسانی ذہانت جس قدر وحی الہی سے ہم آہنگ ہوگی، خطا اور غلطی کا امکان بھی اسی قدر کم ہوگا۔ ان دونوں میں جس قدر بُعد ہوگا، غلطی کا امکان بھی اتنا ہی بڑھ جائے گا۔ غلطی کے اس امکان کو کم کرنے کے لیے فقیہ و مجتہد کو تزکیہ نفس اور احسان کے عمل سے گزرنا ضروری ہے۔ تزکیہ نفس انسان کو فکری (اعتقادی) اور عملی نجاستوں سے پاک کر کے قلب انسانی کو اس قدر متور کر دیتا ہے کہ وہ وحی الہی کا صحیح اور عمیق فہم حاصل کرنے کے قابل ہو جاتا ہے۔ قرآن حکیم نے اسی لیے تلاوت کتاب اور تعلیم کتاب و حکمت کے درمیان تزکیہ نفس کو رکھا ہے۔ کتاب اللہ کے علوم اور اس کی حکمتوں تک انسان کی رسائی تزکیہ و احسان کے بغیر ممکن نہیں ہے۔ رسول اللہ صلی اللہ علیہ وسلم نے جن صحابہ کرام کو قاضی، حاکم یا عامل مقرر کیا تھا یہ وہ حضرات تھے جن کی تعلیم و تربیت خود آنجناب صلی اللہ علیہ وسلم کی

زیر نگرانی ہوئی تھی۔ صحابہ کرامؓ نے عہد رسالت میں قرآن کریم کے احکام کی تطبیق و تنفیذ کے سارے عمل کا مشاہدہ کیا تھا۔ ان کے فہم دین، ذہانت اور فراست پر حضور اکرم صلی اللہ علیہ وسلم کو اعتماد تھا۔ یہ لوگ اجتہاد کی پوری صلاحیت رکھتے تھے۔

ہمارے فقہاء نے اثبات اجتہاد کے لیے بہت ذہانت کے ساتھ قرآن حکیم سے بھی استدلال کیا ہے۔ مثلاً امام شافعیؒ سورة البقرة کی اس آیت:

وَمِنْ حَيْثُ خَرَجْتَ فَوَلِّ وَجْهَكَ شَطْرَ الْمَسْجِدِ الْحَرَامِ وَحَيْثُ مَا كُنْتُمْ فَوَلُّوا وُجُوهَكُمْ شَطْرَهُ [البقرة ۲: ۱۵۰]

تم جہاں سے بھی نکلو (نماز پڑھنے کی صورت میں) اپنا منہ مسجد حرام کی طرف کر لیا کرو، اور تم جس جگہ بھی ہو اپنا رخ اسی مسجد کی طرف کیا کرو۔

سے استدلال کرتے ہیں کہ حالت سفر میں جب انسان ایسے مقام پر ہو جہاں قبلہ کی صحیح سمت معلوم نہ ہو تو نماز پڑھنے سے قبل قبلہ کا رخ جاننے کے لیے کائنات میں موجود کچھ علامات کو دیکھ کر اور اپنے تمام حواس کو استعمال کر کے یہ جاننے کی کوشش کرنا چاہیے کہ قبلہ کس طرف ہو سکتا ہے۔ چاند اور سورج کی حرکت یا ستاروں کی گردش کو دیکھ کر یہ پتا چلانا چاہیے کہ بیت اللہ کس جہت میں واقع ہے۔

قرآن کریم میں ہے:

وَعَلَّمْتِ وَبِالنَّجْمِ هُمْ يَهْتَدُونَ [النحل ۱۶: ۱۶]

اور راہوں میں اللہ تعالیٰ نے نشانات بنا دیے ہیں۔ اور لوگ ستاروں سے بھی راستے معلوم کرتے ہیں۔

ان علامات اور سیاروں کی گردش کے مطالعہ اور اپنی عقل و ذہانت کے استعمال کے نتیجے میں جس جہت پر اطمینان قلب ہو جائے انسان اسی طرف منہ کر کے نماز پڑھ لے۔ جہت قبلہ معلوم کرنے کا یہ سارا عمل امام شافعیؒ کی رائے میں اجتہاد کی ایک صورت ہے۔ قرآن حکیم کی ایک اور آیت بھی اجتہاد کے حق میں پیش کی جاتی ہے:

فَاعْتَبِرُوا يَا أُولِيَ الْأَبْصَارِ [الحشر ۵۹: ۲]

پس عبرت حاصل کرو، اے آنکھیں رکھنے والو!

اس آیت مبارکہ کے شان نزول اور سیاق و سباق سے پتا چلتا ہے کہ ان آیات میں یہودیوں کے ایک قبیلے کی بدعہدی اور وعدہ خلافی کی طرف اشارہ ہے۔ رسول اللہ صلی اللہ علیہ وسلم نے ان سے باقاعدہ معاہدہ کیا تھا لیکن اس قبیلہ (بنو نضیر) نے غزوہ احد میں جب یہ دیکھا کہ مسلمانوں کو خاصا نقصان پہنچا ہے تو انہوں نے قریش مکہ سے خفیہ رابطے شروع کر دیے اور مسلمانوں کے خلاف ان کی مدد کرنے کا عہد کر لیا۔ رسول اللہ صلی اللہ علیہ وسلم کو جب ان کی بدعہدی کا علم ہوا تو انہیں مدینہ منورہ سے نکل جانے کا حکم دیا۔ مفسرین اور فقہائے کرام اعتبار کا مفہوم یہ بیان کرتے ہیں: کسی شے کو اس کی نظیر کی طرف لوٹانا، یعنی جو حکم اس کی نظیر کا ہے وہی حکم اس شے کا قرار دینا۔

استدلال و استنباط کا ایک اسلوب یہ بھی ہے کہ نظائر و اشباہ کو بنیاد بنا کر نتائج اخذ کیے جائیں۔ اسی طرح تاریخی واقعات اور قوموں کے عروج و زوال کے واقعات محض قصے اور کہانیوں کے طور پر نہ پڑھے جائیں بلکہ ان تمام واقعات میں پنہاں اسباب و علل کا کھوج لگا کر صحیح نتائج تک پہنچنے کی کوشش کی جائے۔ تاریخ کے ہر واقعہ میں درس عبرت پنہاں ہوتا ہے۔ دانش مندی کا تقاضا یہ ہوتا ہے کہ اس سے نصیحت حاصل کر کے اپنی زندگی کو ان برائیوں سے روکا جائے جن میں ماضی کی اقوام مبتلا تھیں اور جن کی وجہ سے ان کا زوال ہوا تھا۔ ان قدروں اور خوبیوں کو اپنانا چاہیے جن کی وجہ سے قوموں کو عروج و استحکام حاصل ہوتا ہے۔ یہ صاحب بصیرت عالم اور مجتہد کا کام ہے کہ وہ صحیح اسباب و علل کا کھوج لگائے، ان کا تجزیہ کرے اور نتائج حاصل کرنے کے لیے استدلال و استنباط سے کام لے۔

اجتہاد کے ثبوت میں قرآن حکیم کی تیسری آیت یہ پیش کی جاتی ہے:

يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِيَ الْأَمْرِ مِنْكُمْ فَإِن تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِن كُنتُمْ تُؤْمِنُونَ بِاللَّهِ

وَالْيَوْمِ الْآخِرِ. ذَلِكَ خَيْرٌ وَأَحْسَنُ تَأْوِيلًا [النساء: ۴: ۵۹]

اے ایمان والو! اللہ تعالیٰ کی اطاعت کرو اور اللہ کے رسول کی اطاعت کرو، اور ان کی بھی جو تم میں سے تمہارے معاملات کے ذمہ دار ہوں۔ پھر اگر کسی معاملے میں تنازع ہو جائے تو اس معاملے کو اللہ تعالیٰ اور اس کے رسول صلی اللہ علیہ وسلم کی طرف لوٹا دو، اگر تم اللہ تعالیٰ پر اور یوم آخرت پر ایمان رکھتے ہو، یہ طریقہ بہت اچھا ہے اور اس (رجوع) کا انجام بہتر ہے۔

اس آیت مبارکہ میں مسلمانوں کو حکم دیا گیا ہے کہ اگر کسی مسئلے میں ان کے درمیان باہم اختلاف اور تنازع پیدا ہو جائے تو اس معاملے کو اللہ تعالیٰ اور اس کے رسول صلی اللہ علیہ وسلم کی طرف لوٹا دیں، یعنی اللہ کی کتاب اور رسول اللہ صلی اللہ علیہ وسلم کی سنت کی طرف رجوع کریں، کیوں کہ یہی اصل اور بنیادی ماخذ ہیں۔ اہل ایمان میں تنازع اسی مسئلے پر ہو سکتا ہے جس سے متعلق قرآن و سنت میں کوئی صریح حکم موجود نہ ہو۔ اگر ایسی صورت پیش آجائے تو اہل علم کو چاہیے کہ وہ اس کا حل قرآن و سنت کی دی ہوئی اصولی ہدایات میں تلاش کریں۔ اسیابہ و نظائر بھی قرآن و سنت میں ملیں گے اور اصول و قواعد بھی۔ ان میں غور و فکر کریں اور قیاس و اجتہاد کے ذریعے درپیش مسئلے کا حل تلاش کریں۔ قرآن کریم اولوالامر کو استدلال و استنباط کے ذریعے صحیح نتائج تک پہنچنے کی بھی ہدایت کرتا ہے:

وَإِذَا جَاءَهُمْ أَمْرٌ مِنَ الْأَمْنِ أَوِ الْخَوْفِ أَذَاعُوا بِهِ وَلَوْ رَدُّوهُ إِلَى الرَّسُولِ وَإِلَى أُولِي الْأَمْرِ مِنْهُمْ لَعَلِمَهُ الَّذِينَ يَسْتَنْبِطُونَهُ مِنْهُمْ [النساء: ۴: ۸۳]

اور جب ان کے پاس امن یا خوف (جنگ) کی کوئی خبر پہنچتی ہے تو وہ (منافقین) اسے پھیلا دیتے ہیں حالانکہ اگر وہ اسے رسول اللہ صلی اللہ علیہ وسلم اور اپنے اولوالامر تک پہنچا دیتے تو ان میں استنباط کرنے والے لوگ حقیقت کو پالیتے۔

اس آیت مبارکہ میں استنباط کا لفظ استعمال ہوا ہے جس کے لغوی معنی ہیں: زمین سے پانی نکالنا اور محنت و تحقیق کے ساتھ کسی چیز کو دریافت کرنا۔ آیت مبارکہ میں متنبہ کیا جا رہا ہے کہ دشمن امن و جنگ سے متعلق افواہیں پھیلا کر اپنا مقصد حاصل کرنا چاہتا ہے۔ اس قسم کی خبریں جب دشمن کی طرف سے پھیلانی جائیں تو عام لوگوں کو چاہیے کہ وہ محتاط رہیں۔ ان افواہوں کی اشاعت میں حصہ نہ لیں، بلکہ ذمہ دارانہ رویہ اختیار کرتے ہوئے حکومتی اداروں کو ان افواہوں سے آگاہ کریں تاکہ ان میں استنباط کرنے اور نتائج اخذ کرنے کی صلاحیت والے لوگ حقائق کا پتا چلا کر صحیح رد عمل کا اظہار کر سکیں۔ دلائل کو سامنے رکھ کر اور حالات و آثار کا جائزہ لے کر شریعت کے کسی مخفی حکم کو ظاہر کرنا، واقعات کو اس کے سارے پس منظر میں پرکھنا اور محرک قوتوں کے مقاصد و عزائم کو سمجھنے کی کوشش کرنا ایک استدلالی انداز ہے جو اجتہاد ہی کا ایک اسلوب ہے۔

باب دوم

اجتہاد کی اہلیت

(قدیم اور معاصر فقہاء کے نقطہ ہائے نظر)

اجتہاد کے موضوع اور اس کی ضرورت واہمیت پر گزشتہ نصف صدی سے بہت کچھ لکھا جا رہا ہے اور اس کی اقسام پر تفصیلی بحث کی گئی ہے۔ بالخصوص مقاصد شریعہ کی روشنی میں اجتہاد کے مباحث کو سمجھنے کی کوشش کی جا رہی ہے۔ اجتہاد کے بارے میں یہ موضوع بھی تفصیل سے زیر بحث آچکا ہے کہ باب اجتہاد کھلا ہے یا بند ہے وغیرہ۔ اس بحث کے نتیجے میں آج کے اہل علم اس بات پر متفق نظر آتے ہیں کہ باب اجتہاد بند نہیں ہے۔ لہذا اہل اجتہاد کا فرض ہے کہ وہ ان پیش آنے والے مسائل میں جن کا حکم نصوص قطعہ (قرآن و سنت) میں نہ ملتا ہو، اجتہاد کے ذریعے حکم شرعی کو جاننے کی کوشش کریں۔

اس باب میں ہم مجتہد کی علمی صلاحیت اور اہلیت پر بحث کریں گے، اور یہ دیکھیں گے کہ متقدمین فقہاء نے کن شرائط پر زور دیا ہے، اور متاخرین نے ان شرائط میں کیا اضافے کیے ہیں۔ معاصر فقہاء کا نقطہ نظر کیا ہے، اور یہ کہ آج ہم کن شرائط کے حامل افراد کو اجتہاد کا حق دے سکتے ہیں۔ اس موضوع پر بھی گفتگو کی جائے گی کہ امت کے اجتماعی امور میں اجتہاد کا حق کسی ایسے ادارے کو دیا جاسکتا ہے جو اجتہادی رائے کو قانون کے طور پر نافذ کرنے کی استطاعت بھی رکھتا ہو اور اس ادارے کو جمہور امت کا اعتماد بھی حاصل ہو۔

الف: قدیم فقہاء کی آراء امام جصاصؒ کی رائے

متقدمین میں ابو بکر جصاصؒ (م ۳۷۰ھ) نے اس موضوع پر بحث کی ہے۔ انہوں نے مجتہد کے لیے علوم عقلیہ اور علوم نقلیہ دونوں سے آگاہی کو ضروری قرار دیا ہے۔ مجتہد کا مقصد تو یہ ہوتا ہے کہ وہ زیر بحث مسئلے میں شریعت کا نقطہ نگاہ جاننے کی کوشش کرے، لہذا شریعت کے بنیادی مصادر سے واقفیت تو اس کے لیے لازمی ہے یعنی کتاب اللہ پر گہری نظر، سنت ثابتہ سے واقفیت، قرآن و سنت کی زبان اور اسالیب بیان سے آگاہی بہر صورت ضروری ہے۔

جصاصؒ کے نزدیک مجتہد کے لیے یہ بھی ضروری ہے کہ وہ آثار صحابہ، تابعین و تبع تابعین سے بھی واقف ہو، یا کم از کم زیر بحث مسئلے کے بارے میں اپنے سے پہلے علماء کی آراء اور ان کے دلائل کا علم رکھتا ہو۔

جس طرح آج کسی موضوع پر تحقیق کرنے والے کے لیے ضروری ہوتا ہے کہ وہ جس موضوع پر کام کرنا چاہتا ہے، اس پر اس سے پہلے اہل علم جو کام کر چکے ہیں، اس کا جائزہ لے اور پھر اس کی روشنی میں اپنی تحقیق کو آگے بڑھائے، بالکل اسی طرح مجتہد کے لیے بھی ضروری ہے کہ وہ اپنے سے پہلے مجتہدین کی آراء کا سروے کرے اور پھر اپنی رائے پیش کرے۔

جصاصؒ کی رائے میں علوم شرعیہ کے ساتھ علوم عقلیہ کا جاننا بھی ضروری ہے: ویسکون مع ذالک عالما باحکام العقول ودالاتها وما یجوز فیہا مما لا یجوز (۱) علوم شرعیہ کے ساتھ مجتہد کو احکام عقلیہ سے بھی واقف ہونا چاہیے، اس کے لیے ضروری ہے کہ وہ، عقلی

۱- الجصاص، الفصول فی الأصول، (دارالکتب العلمیہ، بیروت، ۱۴۲۰ھ/۲۰۰۰م) ۲: ۳۶۷

دلائل کو سمجھتا ہو، وہ جانتا ہو کہ عقلاً کیا چیز صحیح ہے اور کیا چیز غلط ہے۔ مجتہد کے لیے وجوہ استدلال سے آگاہی اور عقلی قیاس کے طریقوں سے واقفیت بھی ضروری ہے۔

عقلی علوم میں تغیر اور ارتقا ہر دور میں ہوتا رہتا ہے، لہذا مجتہد کے لیے ضروری ہے کہ وہ اپنے دور کے مروجہ عقلی علوم اور طرز استدلال کو بھی سمجھتا ہو، بقول بھصا ص: ”وہنی طریقیۃ متوارثۃ عن الصحابة والتابعین (۱)۔“ یہ انداز استدلال صحابہ کرامؓ اور تابعینؓ سے وراثتاً ہم تک چلا آ رہا ہے۔ چنانچہ عباسی دور میں جو فلسفہ اور منطق رائج تھا ہمارے فقہاء نے نہ صرف یہ کہ اس پر کھل عبور حاصل کیا بلکہ ایک طرف قدیم فلسفے کی خامیوں اور کمزوریوں کی نشان دہی کی تو دوسری طرف ان کے اسلوب استدلال کو اپنی بات ثابت کرنے اور اپنی رائے کو مؤثر انداز میں پیش کرنے کے لیے استعمال کیا۔

امام ماوردیؒ کی رائے

ماوردیؒ (م ۴۵۰ھ) کے نزدیک قرآن و سنت پر عبور نیز عربی زبان اور اس کے اسلوب بیان اور انداز خطاب پر قدرت کے ساتھ ساتھ ذہانت و بصیرت بھی ضروری ہے۔ مجتہد وہی ہو سکتا ہے جو ذوق اجتہاد رکھتا ہو، قانونی پیچیدگیوں کو حل کرنے کی صلاحیت رکھتا ہو، اس کی نظر محض ظاہر عبارت تک محدود نہ ہو بلکہ جو کچھ بین السطور میں مستور ہے وہاں بھی اس کی نظر پہنچتی ہو۔ اگر یہ صلاحیت کسی میں موجود نہ ہو تو اسے اجتہاد نہیں کرنا چاہیے۔ ماوردیؒ کے الفاظ یہ ہیں:

الثالث الفطنة والذكاء ليصل به إلى معرفة المسكوت عنه من امارات

المنطوق به ، فان قلَّت فيه الفطنة والذكاء لم يصح منه الاجتهاد.

تیسری شرط یہ ہے کہ وہ بہت ذہین اور زود فہم ہو، تاکہ کلام یا عبارت میں موجود اشارات اور آثار کے ذریعے اس بات تک پہنچ جائے جس کا ذکر

۱۔ الجصاص، الفصول فی الأصول ۲: ۳۶۷

بظاہر کلام میں موجود نہ ہو۔ چنانچہ اگر اس میں ذہانت اور زود فہمی کی کمی ہو تو اسے اجتہاد کا اہل قرار نہیں دیا جاسکتا۔^(۱)

امام غزالیؒ کا نقطہ نظر

امام غزالیؒ (م ۵۰۵ھ) کے نزدیک شریعت کے مآخذ چار ہیں: کتاب اللہ، سنت رسولؐ، اجماع اور عقل^(۲)۔ یہاں امام غزالیؒ نے قیاس کے بجائے عقل کو ماخذ قرار دیا۔ اس لیے کہ عقل کے ذریعے اچھے اور برے کی تمیز کی جاسکتی ہے۔ عقل ہی کے ذریعے پتا چلتا ہے کہ کیا چیز مفید ہے اور کیا چیز ضرر رساں ہے۔ علت کا ادراک اور اس کی بنیاد پر قیاس کرنا بھی عقل ہی کا کام ہے۔ گویا امام غزالیؒ کے نزدیک مجتہد کے لیے ضروری ہے کہ وہ صاحب عقل و بصیرت ہو اور علوم عقلیہ پر بھی گہری نظر رکھتا ہو۔ امام رازیؒ (م ۶۰۶ھ) نے امام غزالیؒ کی اس رائے کی وضاحت کرتے ہوئے لکھا ہے کہ مذکورہ چار مدارک شرع (مآخذ و مصادر احکام شرع) کے علاوہ بھی چار علوم ضروری ہیں، جن میں سے دو مقدم ہیں: ان دو میں سے ایک کا تعلق عقلیات سے ہے جس کے ذریعے کسی علم کی حد اور غرض و غایت کا علم ہو سکے، دلیل کو سمجھنے اور اسے پیش کرنے کا سلیقہ آجائے۔ ان میں سے دوسرا عربی زبان لغت، صرف و نحو وغیرہ کا علم۔

دو علم انہی مذکورہ بالا علوم اربعہ کی تکمیل کے لیے ہیں: ایک کا تعلق کتاب اللہ سے ہے، اور وہ علم النسخ و المنسوخ ہے، دوسرے علم کا تعلق سنت سے ہے، وہ ہے علم جرح و تعدیل، اور اسماء الرجال، اس طرح یہ کل آٹھ علوم ہیں جن کا جاننا مجتہد کے لیے امام غزالیؒ کے نزدیک ضروری ہے۔^(۳)

۱۔ الماوردی، علی بن محمد بن حبیب، آداب القضاہ (تحقیق محی ہلال السرحان) [مطبعة الارشاد بغداد، ۱۳۹۱ھ/۱۹۷۱ء] ۱: ۳۹۳

۲۔ الغزالی، المستصفی من علم الاصول (منشورات دارالرخاء، قم، ایران ت ن) ۲: ۳۵۰

۳۔ الرازی، فخر الدین محمد بن عمر، المحصول فی علم اصول الفقہ، تحقیق: عادل احمد دہلی محمد معوض، [مکتبہ نزار مصطفیٰ الباز ۱۴۱۲ھ/۱۹۹۷ء] ۴: ۱۳۷۵

عقل و ذہانت اور مروجہ علوم عقلیہ کو امام غزالیؒ نے اس لیے ضروری قرار دیا تاکہ مجتہد زندگی کے مسائل کو نفس زندگی اور معاشرے سے ہم آہنگ اور مربوط رکھ کر ان کا حل پیش کر سکے۔ اگر وہ ذہین و فطن نہیں ہوگا تو ممکن ہے وہ مسئلے پر غور و فکر تو کر لے، لیکن اسے اپنے معاشرے سے مربوط نہ رکھ سکے تو ایسی صورت میں اس کی رائے علمی لحاظ سے تو شاید مناسب ہو لیکن ناقابل عمل ہوگی یا اس پر عمل درآمد بہت مشکل ہو جائے گا۔

امام غزالیؒ نے مذکورہ شرائط کے ساتھ ایک شرط کا اور اضافہ کیا ہے، اور اس کے بارے میں کہا ہے کہ یہ شرط نفس اجتہاد کے لیے نہیں بلکہ اس لیے ہے تاکہ لوگوں کو اس کے اجتہاد پر اعتماد پیدا ہو جائے۔ وہ شرط ہے عدالت، یعنی مجتہد اپنے کردار و عمل کے اعتبار سے لوگوں میں اچھی شہرت رکھتا ہو اور اخلاقی اعتبار سے مضبوط ہو^(۱)۔ خیر القرون میں تو شاید اس شرط کی ضرورت نہیں تھی، خصوصاً اہل علم اور معاشرے کے نمایاں لوگ وہی ہوتے تھے جو صاحب کردار ہوتے تھے۔ امام غزالیؒ نے اپنے دور میں اس شرط کی ضرورت محسوس کی تو اس کا اضافہ کر دیا۔ اس سے یہ نتیجہ اخذ کیا جاسکتا ہے کہ مجتہد کی شرائط میں حالات و ضرورت کے پیش نظر کمی بیشی کی جاسکتی ہے۔

آمدیؒ کا نقطہ نظر

آمدی (م ۶۳۱ھ) نے مجتہد کے لیے دو شرطیں ضروری قرار دی ہیں، لیکن انہوں نے ان شرطوں میں ہی بہت کچھ سمودیا ہے۔ سب سے پہلی اور بنیادی شرط یہ ہے کہ مجتہد توحید کو اچھی طرح سمجھتا ہو، وجود باری تعالیٰ پر یقین رکھتا ہو، اسے اللہ تعالیٰ کی صفات کا علم ہو، اللہ تعالیٰ کے حقوق و کمالات سے آگاہ ہو، اس بات کو خوب سمجھتا ہو کہ اللہ تعالیٰ بذاتہ واجب الوجود ہے، حتیٰ ہے، عالم و قادر ہے، اپنے ارادے کا وہ خود مالک ہے اور متکلم ہے۔ مجتہد کا توحید پر ایمان و یقین اس قدر مضبوط ہو، کہ اسے من جانب اللہ اپنے

۱۔ الغزالی، المستصفی ۲: ۳۵۰

مکلف ہونے کا یقین ہو جائے، رسول علیہ الصلوٰۃ والسلام پر جو کچھ وحی کے ذریعے نازل ہوا ہے وہ اس کی دل سے تصدیق کرتا ہو۔ آپ کی لائی ہوئی شریعت کو مانتا ہو، آپ کے ہاتھوں جو کچھ معجزات اور واضح نشانیاں ظاہر ہوئیں ان کی تصدیق کرتا ہو تاکہ جن اقوال و احکام کو وہ رسول کی طرف منسوب کرے پوری تحقیق اور ذمہ داری کے ساتھ کرے۔

اس شرط کا یہ مطلب نہیں کہ وہ علم کلام کا ماہر ہو۔ اس کے لیے بس اتنا علم کافی ہے جو ایمان کے لیے ضروری ہے، یعنی بالجملہ توحید کے دلائل سے واقف ہو، بہت تفصیلی علم کی ضرورت نہیں۔

دوسری شرط یہ ہے کہ وہ احکام شرعیہ کے مآخذ، اقسام اور اثبات احکام کے طریقوں سے واقف ہو، علم دلائل پر اس کی نظر ہو، اختلافات اور مراتب اختلاف کو جانتا ہو، ان شرائط کو سمجھتا ہو جو اختلاف کے باب میں معتبر ہیں، تعارض اذہ پر اس کی نظر ہو اور تعارض کی صورت میں ترجیح کے اصولوں کو سمجھتا ہو، احکام کو اخذ کرنے، ضبط تحریر میں لانے اور بیان و وضاحت پر قدرت رکھتا ہو، شریعت کے بارے میں اٹھائے جانے والے اعتراضات کا رد کر سکتا ہو (۱)۔

آمدی کی بیان کردہ شرائط کا تجزیہ کیا جائے تو پتا چلتا ہے کہ انہوں نے ایمان، تعلق باللہ اور تعلق بالرسول صلی اللہ علیہ وسلم کو سرفہرست رکھا ہے۔ اس لیے کہ اللہ تعالیٰ اور اس کے رسول صلی اللہ علیہ وسلم کے ساتھ اس ایمانی تعلق کی وجہ سے قلب مومن میں علم و آگہی کو قبول کرنے کی صلاحیت پیدا ہوتی، اور انسان جہالت کی تاریکیوں سے نکل کر علم و ہدایت کے منور راستے پر گامزن ہو جاتا ہے، ارشاد باری تعالیٰ ہے:

هُوَ الَّذِي يُنَزِّلُ عَلَيْنَا آيَاتِهِ ۖ لِيُنزِلَ عَلَيْكُمْ مِنْ الظُّلُمَاتِ إِلَى النُّورِ . (الحديد ۵۷: ۹)

۱۔ آمدی، علی بن محمد، الإحكام في أصول الأحكام ۳: ۱۶۲-۱۶۳

اللہ تعالیٰ اپنے بندہ پر واضح آیات نازل فرماتا ہے تاکہ تمہیں تاریکیوں سے نکال کر روشنی میں لے آئے۔

يَا أَيُّهَا الَّذِينَ آمَنُوا اتَّقُوا اللَّهَ وَآمِنُوا بِرَسُولِهِ يُؤْتِكُمْ كِفْلَيْنِ مِنْ رَحْمَتِهِ
وَيَجْعَلَ لَكُمْ نُورًا تَمْشُونَ بِهِ، وَيَغْفِرْ لَكُمْ وَاللَّهُ غَفُورٌ رَحِيمٌ
(الحديد ۵۷: ۲۸)

اے ایمان والو! اللہ تعالیٰ کا تقویٰ اختیار کرو اور اس کے رسول پر ایمان لاؤ،
وہ تمہیں اپنی رحمت سے دوگنا اجر عطا فرمائے گا، اور تمہارے لیے ایسا نور
پیدا فرما دے گا کہ تم اس کی روشنی میں چلنے لگو گے، اور تمہاری مغفرت بھی
فرمائے گا۔ اللہ تعالیٰ ہی بخشنے والا اور رحم فرمانے والا ہے۔

آمدیؒ نے ایمان و عقیدہ کی شرط کو سرفہرست رکھا ہے، اس لیے کہ انسان کی دنیوی
زندگی میں اصلاح اور اعمال صالحہ کا دار و مدار صحیح اور مضبوط عقیدے پر ہے۔ فکری اصلاح
کے لیے اسلامی عقیدے سے بہتر کوئی اور چیز نہیں ہو سکتی، بالخصوص عقیدہ توحید کہ اس پر
ایمان لانے سے انسان کا سارا تصور کائنات بدل جاتا ہے، آفاق و انفس کے بارے میں
اس کا زاویہ نگاہ مکمل طور پر تبدیل ہو جاتا ہے۔ انبیاء علیہم السلام کے نظم تربیت میں دو
اصول بہت بنیادی رہے ہیں: ایک اصلاح فکر جس کا دار و مدار ایمان کی تعلیم و تربیت پر
ہے، اور دوسرے اصلاح رویہ جس کا دار و مدار اخلاق حسنہ کی تعلیم و تربیت پر ہے۔ مجتہد
کے لیے دونوں ضروری ہیں۔ آمدیؒ نے توحید و رسالت پر غیر متزلزل یقین کو ایمان کی
صورت میں بطور شرط ذکر کیا ہے۔ جہاں تک اعلیٰ کردار کا تعلق ہے تو فقہاء نے اسے
عدل کی شرط میں سمویا ہے۔

آمدیؒ کی رائے میں دوسری شرط یہ ہے:

ان یکون عالماً عارفاً بمدارک الاحکام الشرعیة و اقسامها

وطرق اثباتها و وجوه دلائلها علی مدلولاتها و اختلاف مراتبها
والشروط المعتبرة فیها علی ما بینا، وأن يعرف جهات ترجيحها
عند تعارضها، وكيفية استثمار الأحكام منها، قادر علی تحریرها
وتقریرها، والانفصال عن الاعتراضات الواردة علیها۔^(۱)

مجہد احکام شرعیہ کے موقع و محل کو خوب سمجھتا ہو، احکام اور ان کی اقسام سے
واقف ہو، وہ یہ بھی جانتا ہو کہ احکام کو ثابت کرنے کے طریقے کیا ہیں، اور
وہ اپنے مدلول پر کس پہلو سے دلالت کر رہے ہیں، وہ احکام کے مختلف
مراتب کو بھی جانتا ہو اور اسے یہ بھی معلوم ہو کہ ہر حکم کے مؤثر ہونے کی
شرط کیا ہے جیسا کہ اس کی وضاحت کی جا چکی ہے۔ اگر کہیں ادلہ میں
تعارض نظر آئے تو اس میں ترجیح قائم کرنے کی صلاحیت بھی ہو اور ان میں
سے احکام کے استنباط کا طریقہ بھی آتا ہو۔ اس میں یہ صلاحیت بھی ہونی
چاہیے کہ احکام کو واضح طور پر ضبط تحریر میں لاسکے اور انہیں بیان بھی کر سکے،
نیز اگر ان پر اعتراضات وارد ہوں تو اصل احکام اور اعتراضات میں فرق
بھی کر سکے۔

آمدنی نے کوشش کی ہے کہ تمام ضروری شرائط کو اس مختصر عبارت میں سمو دیں۔
انہوں نے مدارک کی اصطلاح غالباً امام غزالی سے لی ہے۔ اس سے مراد احکام شریعہ کے
چاروں ماخذ یعنی قرآن، سنت، اجماع اور قیاس ہیں۔ امام غزالی نے تو چوتھا ماخذ عقل کو
قرار دیا ہے۔ گویا ان کے نزدیک چوتھا ماخذ محض قیاس تک محدود نہیں بلکہ عقلی استدلال
کے دیگر منابع بھی اس میں داخل ہیں۔ آمدنی بظاہر مدارک الاحکام میں قیاس ہی کو
شامل کرتے ہیں۔ قیاس پر انہوں نے تفصیل سے بحث کی ہے، احکام شرعیہ کی اقسام کی

طرف آمدنی ہی توجہ دلاتے ہیں ورنہ شرائط مجتہد کے تذکرے میں دیگر فقہاء نے اس کا ذکر نہیں کیا۔ آمدنی اس بات کو اہمیت دیتے ہیں کہ مجتہد کو اچھی طرح علم ہونا چاہیے کہ وہ جس حکم کو ثابت کر رہا ہے وہ واجب کا درجہ رکھتا ہے یا مندوب و مستحب کا، یا یہ کہ نصوص سے کسی چیز کا محض مباح ہونا ثابت ہو رہا ہے، اور اگر حرمت ثابت ہو رہی ہے تو کس درجے کی ہو رہی ہے، کراہت تحریمی ہے یا تنزیہی، وغیرہ۔

یہ وہ شرائط ہیں جنہیں عام طور پر ہمارے متقدمین فقہاء مجتہد کے لیے ضروری سمجھتے ہیں۔ فقہاء متاخرین، خاص طور پر ہمارے معاصر فقہاء بھی ان شرائط کو ضروری قرار دیتے ہیں۔ البتہ ان شرائط میں انہوں نے کچھ تبدیلیاں کی ہیں: مثلاً وہ امام غزالیؒ کی اس شرط کو ضروری نہیں سمجھتے کہ مجتہد فلسفہ اور منطق کا عالم بھی ہو۔

غزالیؒ و رازیؒ کی آراء کا تجزیہ

اگر امام غزالیؒ اور امام رازیؒ کی رائے کا یہ مفہوم لیا جائے کہ مجتہد کے لیے منطق کا علم اس لیے ضروری ہے تاکہ وہ استدلال و استنباط میں غلطی نہ کرے، بلکہ عقلی استدلال کو پوری قوت کے ساتھ پیش کر سکے تو پھر قدیم فلسفہ و منطق پر اصرار کی ضرورت نہیں، بلکہ مجتہد کے لیے یہ ضروری ہوگا کہ وہ اپنے دور میں رائج فلسفہ اور طرز استدلال سے واقف ہو، تاکہ اپنی رائے کو اس انداز سے پیش کر سکے کہ اس دور کے لوگ اس کی رائے کو سمجھ سکیں، اور اگر زیر بحث مسئلے کا تعلق بین الممالک تعلقات سے ہے تو اسے اپنے دور کے بین الممالک امور، عالمی معاہدات اور بین الاقوامی اصولوں سے بھی واقف ہونا چاہیے۔ اس کا مطلب یہ ہے کہ آج کے دور میں مختلف علوم و فنون میں مہارت رکھنے والے اپنے اپنے شعبہ زندگی کے امور و معاملات پر غور و فکر کر کے کوئی رائے پیش کرنے کے اہل ہوں گے۔ بعض امور ایسے ہوں گے جن کا تعلق معاشی معاملات سے ہوگا، ان میں ان فقہاء کی

رائے زیادہ معتبر ہوگی جو معاشیات کے مسائل کو سمجھتے ہوں، اسی طرح وہ امور جن کا تعلق نظم مملکت و سیاست سے ہوگا، ان میں وہ فقہاء بہتر رائے دے سکتے ہیں جو ریاستی امور کو سمجھتے ہوں اور سیاسی معاملات کی سوجھ بوجھ بھی رکھتے ہوں۔ زندگی کے مختلف شعبوں کے بارے میں اسی طریق کار کو اختیار کیا جائے گا۔

شاطبیؒ کی رائے

شاطبیؒ (م ۴۹۰ھ) نے مجتہد کے لیے دو شرطیں ضروری قرار دی ہیں: ایک مقاصد شریعہ کا ادراک اور دوسری شرط یہ ہے کہ اسے مقاصد کے فہم کی بنیاد پر استدلال و استنباط کی صلاحیت و قدرت حاصل ہو۔ شاطبیؒ کے الفاظ یہ ہیں:

انما تحصل درجة الاجتهاد لمن اتصف بوصفين احدهما مقاصد

الشریعة علی کمالها، والثانی التمكن من الاستنباط بناء علی فهمه فیها.

اجتہاد کا درجہ اسی فرد کو حاصل ہو سکتا ہے جس میں یہ دو وصف موجود ہوں:

ایک مقاصد شریعت کا علم بدرجہ کمال حاصل ہو اور دوسرے دین و شریعت کے

فہم کی بنیاد پر استدلال و استنباط کی قدرت موجود ہو۔^(۱)

ب: معاصر فقہاء کی آراء

وہبہ زحلی کی رائے

معاصر فقہاء میں وہبہ زحلی نمایاں مقام رکھتے ہیں۔ مجتہد کی شرائط پر انہوں نے اپنی کتاب اصول الفقہ الاسلامی میں مبسوط بحث کی ہے۔ زحلی نے مجتہد کے لیے آٹھ شرائط بیان کی ہیں:

۱- الشاطبیؒ، ابواسحاق، الموافقات فی اصول الشریعة، دارالکتب العلمیہ بیروت، ت ۴، ۷۶:۴

پہلی شرط یہ ہے کہ مجتہد قرآن حکیم میں مذکور آیات احکام کو سمجھتا ہو، ان کے لغوی اور شرعی مفہوم پر اس کی نظر ہو۔ یہ ضروری نہیں کہ مجتہد تمام آیات احکام کا حافظ ہو، یا مکمل قرآن کریم اسے حفظ ہو، بس اس قدر کافی ہے کہ اسے علم ہو کہ آیات احکام کون کون سی ہیں اور ان کا تعلق کن سورتوں سے ہے تاکہ بوقت ضرورت وہ ان آیات کی طرف رجوع کر سکے۔

دوہبہ زحیلی، امام شوکانیؒ کی اس رائے سے متفق نظر آتے ہیں کہ مجتہد کا علم صرف آیات احکام تک محدود نہیں ہونا چاہیے جن کی تعداد امام غزالیؒ، امام رازیؒ اور ابن العربیؒ نے پانچ سو بتائی ہے۔ مجتہد کے لیے اہم بات یہ ہے کہ اسے قرآن حکیم کا صحیح فہم حاصل ہو، اور وہ آیات میں غور و فکر کے ساتھ مسائل و احکام کے استنباط کی صلاحیت بھی رکھتا ہو تاکہ قصص و امثال پر مشتمل آیات سے بھی احکام کا استنباط کر سکے۔

دوسری شرط یہ ہے کہ احادیث احکام پر بھی گہری نظر رکھتا ہو۔ نہ صرف یہ کہ لغوی اعتبار سے ان کا مفہوم سمجھتا ہو بلکہ حدیث کی عبارت میں جو شریعت کے احکام بیان کیے گئے انہیں بھی اچھی طرح سمجھتا ہو۔ حدیث کے معاملے میں بھی یہ ضروری نہیں ہے کہ مجتہد تمام احادیث احکام کا حافظ ہو، بس اس کی یہ قدرت و صلاحیت کافی ہے کہ وہ بوقت ضرورت ان احادیث کی طرف رجوع کر سکے۔ ابن العربیؒ نے احادیث احکام کی تعداد تین ہزار بتائی ہے۔ امام احمد بن حنبلؒ کی رائے ہے کہ وہ احادیث جن میں رہنما اصول پائے جاتے ہیں اور جن پر علوم سنت کا دارومدار ہے تقریباً بارہ سو ہیں۔ دوہبہ زحیلی کی رائے یہ ہے کہ یہ تحدید مناسب نہیں، احادیث احکام بہت زیادہ ہیں جو ذخیرہ احادیث میں منتشر اور پھیلی ہوئی ہیں۔ امام شوکانیؒ کی رائے یہ ہے کہ مجتہد احادیث کے معروف و متداول مجموعوں سے واقف ہو۔ اہل فن نے علم حدیث پر جو کتابیں مدون و مرتب کی ہیں ان پر اس کی نظر ہونی چاہیے، مثلاً صحاح ستہ اور ان کی ملحق کتابیں جیسے سنن بیہقی، دارقطنی، سنن

دارمی وغیرہ۔ اسی طرح وہ کتابیں جن کے مصنفین نے صحت روایت کو ملحوظ رکھا ہے، مثلاً صحیح ابن خزيمة، صحیح ابن حبان، صحیح حاکم نیشاپوری وغیرہ۔ احادیث کے ان متداول مجموعوں سے واقف ہونا اس لیے ضروری ہے کہ کہیں ایسا نہ ہو کہ حدیث کے موجود ہوتے ہوئے بھی مجتہد قیاس و رائے سے کام لے۔ حدیث کے سلسلے میں متن حدیث کے ساتھ اس کی سند سے واقف ہونا بھی ضروری ہے تاکہ اسے حدیث کے درجے کا بھی علم ہو۔

قرآن و سنت میں ناخ و منسوخ کے علم کو تیسری شرط کے طور پر ذکر کیا گیا ہے۔ مجتہد جس آیت یا حدیث سے استدلال کر رہا ہے، اسے یہ معلوم ہونا چاہیے کہ اس کا حکم باقی ہے، اور یہ کہ کسی دوسری آیت یا روایت نے اسے منسوخ نہیں کیا ہے۔

چوتھی شرط یہ ہے کہ ان مسائل سے واقف ہو جن پر اجماع ہو چکا ہے، نیز مواقع اجماع سے بھی آگاہ ہو، تاکہ اجماع کے خلاف کسی رائے کا اظہار نہ کرے۔ مجتہد کے لیے یہ ضروری نہیں کہ اسے وہ تمام مسائل متحضر ہوں جن پر اجماع ہو چکا ہے، بلکہ جس مسئلے کے بارے میں وہ اپنی رائے کا اظہار کرنا چاہتا ہے یا جس کے بارے میں فتویٰ دینا چاہتا ہے، اس کے بارے میں اسے یہ علم ضرور ہونا چاہیے کہ اس کی رائے یا فتویٰ اجماع کے خلاف نہیں ہے۔ اجماع کے باب میں ابن حزم کی کتاب مواہب الإجماع پر اعتماد کیا جاسکتا ہے۔

پانچویں شرط یہ ہے کہ مجتہد قیاس کے منہج، طریقوں اور شرائط سے واقف ہو، وہ احکام کی علتوں کا ادراک رکھتا ہو، اور نصوص سے استنباط کے مناہج کو جانتا ہو۔ لوگوں کی ضرورتوں اور مصلحتوں کو بھی سمجھتا ہو۔ شریعت کے اصول اور قواعد کلیہ پر اس کی نظر ہو، اس لیے کہ قیاس اجتہاد کا ایک اصول اور منہج ہے، اس کی بنیاد پر بہت سے تفصیلی احکام مرتب ہوتے ہیں۔

چھٹی شرط یہ ہے کہ مجتہد عربی زبان اور اس سے متعلقہ علوم کو سمجھتا ہو، مثلاً لغت،

صرف و نحو، علم بیان و معانی وغیرہ۔ یہ اس لیے ضروری ہے کہ قرآن حکیم اور سنت طیبہ دونوں کی زبان فصیح و بلیغ عربی زبان ہے۔ لہذا قرآن و سنت سے استنباط احکام کے لیے ضروری ہے کہ مجتہد کلام عرب کے مفردات اور مرکبات، اور مختلف تراکیب کلام کی خصوصیات کو سمجھتا ہو۔ عام، خاص، مطلق، مقید، حقیقت و مجاز کی باریکیوں پر اس کی نظر ہو، عبارت میں پائی جانے والی دلائلوں کو سمجھتا ہو۔ یہاں بھی یہ ضروری نہیں کہ یہ تمام علوم اسے مستحضر ہوں۔ یہ کافی ہے کہ ان علوم کو سمجھتا ہو اور ان علوم سے متعلق کتابوں کی طرف رجوع پر قدرت رکھتا ہو۔ اس سلسلے میں امام راغب اصفہانی کی کتاب مفردات القرآن اور ابن الاثیر کی کتاب النہایۃ فی غریب الحدیث والاثر اہم کتب ہیں۔

ساتویں شرط علم اصول فقہ سے آگہی ہے۔ یہی وہ علم ہے جس پر اجتہاد کا دارومدار ہے۔ اصول فقہ میں تفصیلی دلائل پر بحث ہوتی ہے، اور دلائل ایک معین کیفیت کے حوالے سے حکم پر دلالت کرتے ہیں، لہذا اس کیفیت کو جاننا ضروری ہے۔ مثلاً یہ جاننا کہ یہ کیفیت امر کی ہے، یا نہی کی، اس میں عموم کی کیفیت پائی جاتی ہے یا خصوص کی وغیرہ۔ استنباط احکام کے وقت ان کیفیتوں کو سمجھنا اور ہر کیفیت کے حکم کو جاننا ضروری ہے۔ یہ سب کچھ جاننے کے لیے لازمی ہے کہ اسے علم اصول فقہ پر دسترس حاصل ہو۔

آٹھویں شرط مقاصد شریعت کا ادراک ہے۔ مجتہد جب بھی اجتہاد کرے اسے چاہیے کہ وہ مقاصد شریعت کو استنباط احکام کے وقت ضرور ملحوظ رکھے۔ اس لیے کہ نصوص کا فہم اور مسائل و واقعات پر ان کی تطبیق کا دارومدار مقاصد شریعت پر موقوف ہے۔

قانون سازی اور استنباط احکام کے لیے اسرار شریعت، اس کی حکمت اور عمومی مقاصد کا فہم و ادراک بہت ضروری ہے۔ اس لیے کہ بسا اوقات نصوص کے الفاظ ایک سے زیادہ معانی پر دلالت کرتے ہیں۔ کبھی الفاظ میں ایک سے زیادہ مفہوم کا احتمال ہوتا ہے۔ ان متعدد احتمالات میں اس احتمال کو ترجیح دی جاتی ہے جو مقاصد شریعت سے ہم آہنگ ہو۔ تعارض

ادلہ کی صورت میں بھی اس دلیل کو ترجیح دی جاتی ہے، جو مقاصد شریعت سے قریب تر ہو۔^(۱)

یوسف القرضاوی اور عبدالمجید السوسوہ کی رائے

بعض معاصر فقہاء نے زمانے کے حالات اور لوگوں کے مزاج و تہذیب سے واقفیت کی طرف خاص طور پر توجہ دی ہے۔ مثلاً یوسف القرضاوی نے مجتہد کی اہلیت و صلاحیت پر بحث کرتے ہوئے یہ عنوان قائم کیا ہے: معرفة الناس والحياة یعنی اپنے زمانے کے لوگوں سے واقف ہو، ان کی عادات و اطوار، رسوم و رواج اور اپنے زمانے کے اجتماعی حالات اور زندگی کے مسائل کو سمجھتا ہو۔ یوسف القرضاوی نے اس شرط کو مجتہد کی شرائط میں ساتویں نمبر پر بیان کیا ہے^(۲)۔

ایک اور معاصر فقیہ عبدالمجید محمد السوسوہ بھی مجتہد کے لیے اس شرط کو ضروری قرار دیتے ہیں۔ انہوں نے یہ عنوان قائم کیا ہے۔ معرفة احوال عصره یعنی معاصر زمانے کے حالات اور لوگوں کے مزاج، عرف و عادات اور رسوم و رواج سے واقفیت ضروری ہے۔

قرضاوی اور السوسوہ کے نقطہ نظر کا تجزیہ

حالات اور زمانے پر نظر کا تصور ان دونوں فقہاء نے ابن قیم سے اخذ کیا ہے۔ ابن قیم نے اس شرط کو مفتیوں اور حکمرانوں کے لیے اعلام الموقعین میں بیان کیا ہے۔ اس لیے کہ حکم یا فتوے کا زمان و مکان، لوگوں کے احوال و عادات اور تہذیب و تمدن سے گہرا تعلق ہوتا ہے۔ لہذا زمان و مکان اور احوال و عادات کے بدل جانے سے حکم یا فتویٰ بھی تبدیل ہو جائے گا۔^(۳)

۱۔ وہبہ الزحلی، اصول الفقہ الاسلامی، ۲: ۱۰۳۳-۱۰۳۹، دارالفکر، دمشق ۱۳۰۶ھ/۱۹۸۶ء

۲۔ یوسف القرضاوی، الاجتہاد فی الشریعة الاسلامیة (دارالقلم کویت ۱۳۲۰ھ/۱۹۹۹ء) ص ۶۰

۳۔ عبدالمجید محمد السوسوہ، دراسات فی الاجتہاد وفہم النص (دارالبشائر الاسلامیہ بیروت، ۱۳۲۲ھ

۲۰۰۳ء) ص ۳۳؛ ابن قیم، اعلام الموقعین (دارالفکر، بیروت، ت ن) ج ۴، ص ۱۹۹، ۲۰۳، ابن قیم کے

الفاظ یہ ہیں: فان الفتوی تغییر بتغیر الزمان والمکان، والعوالد والاحوال۔

مجتہد کو اگر اپنے دور کے حالات و افکار سے واقفیت نہ ہو تو اس کے لیے زیر غور مسئلے کے بارے میں صحیح رائے قائم کرنا بہت مشکل ہوتا ہے۔ اس لیے کہ مجتہد فیہ (وہ مسئلہ جو معاشرے میں پیدا ہوا ہے) اجتہاد کا ایک رکن ہے، اور اس کا زمان و مکان، معاشرے اور حالات سے گہرا تعلق ہوتا ہے۔ لہذا مجتہد کو زیر بحث مسئلے کا تمام پس منظر جاننا چاہیے۔ اسے یہ بھی معلوم ہونا چاہیے کہ اس مسئلے کے پس پردہ کیا اسباب کار فرما رہے ہیں اور مسئلہ کن عوامل اور وجوہات کی بنا پر وجود میں آیا ہے۔ دراصل مجتہد کی حیثیت ایک نباض طبیب کی سی ہوتی ہے۔ جس طرح ایک ماہر طبیب مرض کی تشخیص کرنے کے بعد علاج تجویز کرتا ہے، اسی طرح مجتہد افراد اور معاشرے کے حقیقی مسائل کو سمجھ کر ان کا حل پیش کرتا ہے۔ اور جس طرح ایک دیانت دار طبیب علاج کرتے ہوئے اپنی خواہشات کو حائل ہونے نہیں دیتا، بلکہ فن طب کے اصولوں سے رہنمائی حاصل کر کے علاج کرتا ہے، وہ شریعت کے دیئے ہوئے اصولوں کی روشنی میں مسائل کا حل دلائل کے ساتھ پیش کرتا ہے۔ جس طرح وہ طبیب کامیاب نہیں ہو سکتا جو فن طب میں تو مہارت رکھتا ہو لیکن مریض کی شخصیت، مزاج، نفسیات اور اس کے خاندان کے حالات سے واقف نہ ہو، اسی طرح اس مجتہد کی رائے بھی قابل عمل نہیں ہو سکتی جو علوم وحی کو تو خوب سمجھتا ہو لیکن اپنے زمانے کے معاشرتی حالات، تہذیب و تمدن اور عرف و روایات سے واقف نہ ہو۔

دور جدید میں مجتہد کی شرائط

مذکورہ بالا شرائط وہ ہیں جنہیں عام طور پر متقدمین فقہاء اجتہاد کے باب میں زیر بحث لاتے ہیں۔ اصول فقہ میں مجتہد کی شرائط پر بحث کرتے ہوئے بہت سے اہل علم نے اپنے اپنے ادوار اور زمانوں کی رعایت کرتے ہوئے ان میں کچھ کمی بیشی بھی کی ہے جس کی کچھ مثالیں معاصر فقہاء کی آراء کے ضمن میں پیش کی گئی ہیں۔

آج یہ سوال اٹھایا جاسکتا ہے کہ ہمارے اس دور میں مجتہد کے لیے کون سی شرائط

ضروری قرار دی جاسکتی ہیں؟ کیا ان تمام شرائط کو ضروری قرار دیا جائے جنہیں ہم نے اوپر ذکر کیا ہے یا آج کے حالات کو پیش نظر رکھتے ہوئے ان میں کمی بیشی یا حذف و اضافہ کیا جاسکتا ہے؟۔ اس سلسلے میں راقم الحروف کے نزدیک عمل اجتہاد کے لیے درج ذیل شرائط کا پایا جانا ناگزیر ہے:

پہلی شرط: قرآن و سنت کے علوم

جہاں تک قرآن و سنت کے علوم کا تعلق ہے ان کا فہم و ادراک تو ہر صورت ضروری ہے۔ اس کے بغیر اجتہاد کا تصور بھی نہیں کیا جاسکتا۔ قرآن و سنت کے علوم سے آگاہی کی شرط خود قرآن و سنت سے ثابت ہے۔ سورۃ النساء میں ارشاد ہے:

فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ
وَالْيَوْمِ الْآخِرِ، ذَلِكَ خَيْرٌ وَأَحْسَنُ تَأْوِيلًا (النساء ۴: ۵۹)

اگر کسی بات میں اختلاف رائے واقع ہو تو اس کو اللہ اور رسول صلی اللہ علیہ وسلم کی طرف لوٹا دو اگر تم اللہ تعالیٰ اور یوم آخرت پر ایمان رکھتے ہو۔ یہی طریقہ تمہارے لیے بہتر ہے اور انجام کار بھی یہی اچھا ہے۔

اس آیت مبارکہ میں فہمی شئیء مکرمہ استعمال ہوا ہے۔ اس کا مطلب یہ ہے کہ معاملہ جس قسم اور جس نوعیت کا بھی ہو، اس کا تعلق دینی امور سے ہو یا دنیوی امور سے، سب سے پہلے کتاب اللہ اور سنت رسول کی طرف رجوع کیا جائے گا۔ یہی بات متعدد احادیث سے بھی ثابت ہوتی ہے، لہذا مجتہد کے لیے قرآن و سنت کا علم ہر صورت لازمی ہے۔

دوسری شرط: عربی زبان پر عبور

قرآن و سنت کی زبان چونکہ عربی ہے، لہذا اس پر عبور حاصل ہونا ایک منطقی تقاضا ہے۔ مجتہد کے لیے ضروری ہے کہ وہ عربی کے اشتقاقیات، تراکیب، لغوی استعمالات اور بلاغی ذوق سے پوری طرح واقف ہو، تاکہ قرآن و سنت کی نصوص کے مطالب و مفاہیم

اپنے سیاق و سباق کی روشنی میں اس پر واضح ہو سکیں۔

البتہ مجتہد کے لیے احادیث کا تمام ذخیرہ متحضر ہونا ضروری نہیں۔ بس اتنا کافی ہے کہ وہ قرآن و سنت کا گہرا فہم اور متعلقہ آیات و احادیث کو تلاش کر کے ان پر غور و فکر کرنے کی صلاحیت رکھتا ہو۔ اس کے لیے یہ بھی ضروری ہے کہ وہ روایات کو جرح و تعدیل کے اصولوں پر پرکھ کر ان کا درجہ متعین کر سکتا ہو۔ پھر متعلقہ نصوص کی روشنی میں زیر غور مسئلے کا حل تلاش کر کے اسے امت اور اہل علم کے سامنے پیش کر سکے۔ جدید وسائل علم، سی ڈیز اور انٹرنیٹ وغیرہ نے قدیم کتب اور جدید تحقیقات تک رسائی میں بہت آسانی پیدا کر دی ہے۔ اس دور میں ان وسائل سے بھی استفادہ کر لینا چاہیے۔

تیسری شرط: اجتہادی ذوق

اللہ تعالیٰ نے انسانوں کے طبائع اور ذوق مختلف بنائے ہیں۔ ہر اچھا عالم کامیاب مجتہد نہیں ہو سکتا۔ اس کے لیے علمی شرائط کے ساتھ ساتھ خداداد صلاحیت اور طبعی میلان کا ہونا بھی ضروری ہے۔

چوتھی شرط: حالات حاضرہ سے واقفیت

موجودہ دور کے مجتہد کے لیے یہ بھی ضروری ہے کہ وہ اپنے دور کے حالات و مسائل پر بھی نظر رکھتا ہو۔ نہ صرف یہ کہ وہ اپنے خطے کے سماجی، معاشی، معاشرتی اور سیاسی حالات سے واقف ہو بلکہ بین الاقوامی امور اور اقوام عالم کے فکری، اجتماعی اور سیاسی رجحانات کو بھی سمجھتا ہو، اور شریعت کے اصولوں کو اپنے دور کے حقیقی مسائل پر منطبق کرنے کی صلاحیت رکھتا ہو۔ آج کے دور میں بہت سے معاشی، سیاسی، انتظامی اور طبی مسائل ایسے ہیں جن کو فقہی و قانونی نقطہ نگاہ سے اجاگر کرنے اور ان امور کے بارے میں شریعت کا نقطہ نگاہ ادلہ شرعیہ کی روشنی میں واضح کرنے کی ضرورت ہے۔ یہ بھی مجتہد کی ذمہ داریوں میں شامل ہے۔

پانچویں شرط: سلوک اور کردار

مجتہد کے لیے ایک اہم ترین شرط جسے آج کے دور میں نظر انداز نہیں کیا جاسکتا، نہ ہی اس کی اہلیت کو کم کیا جاسکتا ہے، وہ مجتہد کا اعلیٰ کردار اور اس کی عملی زندگی ہے۔ جمہور امت نے اجتہاد اور فتویٰ دونوں کے سلسلے میں ہمیشہ انہی اہل علم کی رائے پر اعتماد کیا ہے جن کی عملی زندگی میں تقویٰ اور مکارم اخلاق نمایاں ہوں۔ متقدمین کے ہاں عدل کی شرط کا مطلب بھی یہی ہے کہ مجتہد صاحب کردار اور باعمل انسان ہو۔

اجتماعی اجتہاد

موجودہ دور کے حالات اور ضروریات کے پیش نظر یہ بات مناسب معلوم ہوتی ہے کہ ہم انفرادی اجتہاد کے مقابلے میں اجتماعی یا مشاورتی اجتہاد کو رواج دیں۔ خلفائے راشدین کے عہد میں اجتہاد کا یہ اسلوب بہت مؤثر رہا ہے۔^(۱)

آج ملکی حالات اور بین الاقوامی ضرورت کے پیش نظر، نیز ملک و ملت میں یکجہتی اور اتحاد پیدا کرنے کے لیے یہ مناسب معلوم ہوتا ہے کہ ملت کے اجتماعی امور میں اجتہاد کا کام کسی ایسے بااختیار ادارے کو سونپ دیا جائے جو نہ صرف یہ کہ قانون سازی کا اختیار رکھتا ہو بلکہ تطبیق و تنفیذ کے اختیارات بھی رکھتا ہو۔ اس ادارے کے اراکین صرف وہ لوگ ہوں جو اجتہاد کی مندرجہ بالا شرائط پر پورا اترتے ہوں، البتہ ان کی مدد کے لیے مختلف شعبہ ہائے زندگی میں تخصص اور مناسب تجربے کے حامل ماہرین کی خدمات بھی حاصل کی جائیں، تاکہ جدید مسائل میں وہ سب مل کر مشاورتی اجتہاد کے ذریعے مناسب نتائج تک پہنچ سکیں۔

۱۔ دیکھیے اجتہاد کا مشاورتی اسلوب ”مناہج و اسالیب اجتہاد“ میں صفحہ ۷۵-۷۶: ۸۲: اجتہاد اور بعض

اسالیب اجتہاد پر ایک نظر، فکر و نظر ج ۳۱، شمارہ، ۱۹۹۶ء

علامہ اقبال کا تصور پارلیمنٹ اور اجتہاد

علامہ اقبال نے تقریباً ستر سال قبل اسمبلی کے ذریعے اجتماعی اجتہاد کا تصور پیش کیا تھا۔ غالباً علامہ مرحوم نے اجتماعی اجتہاد کا تصور عہد خلفائے راشدین سے لیا تھا۔ اس لیے کہ خلافت راشدہ کے دور میں امت کے تمام اجتماعی امور باہمی مشوروں سے طے کیے جاتے تھے۔ مشاورت میں شریک اکثر صحابہ کرامؓ اجتہاد کی صلاحیت رکھتے تھے۔ اجتماعی اجتہاد کا تصور پیش کرتے ہوئے علامہ کے ذہن میں یقیناً ایک ایسی اسمبلی کا تصور تھا جس کے ارکان علم و عمل کے لحاظ سے اس درجے کے ہوں کہ وہ یہ اہم فریضہ انجام دے سکیں۔ اسمبلی کے تمام ارکان کا عالم و فاضل ہونا تو شاید ممکن نہ ہو، لیکن کچھ ایسے جید علماء کی مؤثر موجودگی بھی کافی ہو سکتی ہے جو دین و شریعت کے نقطہ نگاہ کی وضاحت کر سکیں اور اسمبلی کے ارکان کی دینی امور میں رہنمائی کر سکیں۔ اقبالؒ یہ بھی تجویز کرتے ہیں کہ اگر ضروری ہو تو اسمبلی کی معاونت کے لیے علماء کی مجلس یا کونسل بھی بنائی جاسکتی ہے جو مسائل کا شرعی نقطہ نگاہ سے جائزہ لے کر اپنی رائے سے اسمبلی کو آگاہ کر سکے اور اسمبلی ان کی پیش کردہ تجاویز کی روشنی میں فیصلے کرے۔^(۱)

علامہ کی رائے پر عمل کی صورت

ہمارے خیال میں علامہ اقبالؒ کی رائے کو عملی شکل دینے کے لیے کچھ بنیادی فیصلے کرنا ضروری ہیں تاکہ اس کے خاطر خواہ نتائج برآمد ہو سکیں۔ اس لیے کہ اس تجویز پر اس وقت تک عمل ممکن نہیں، جب تک عامۃ الناس کو اراکین اسمبلی کی صلاحیتوں پر اعتماد نہ ہو اور دینی و شرعی امور کے بارے میں اہل علم اور عوام ان پر بھروسہ نہ کرنے لگیں۔ علامہؒ

1. Allamah M. Iqbal. The Reconstruction of Religious Thought in Islam. ed. by M. Saeed Shaikh (Institute of Islamic Culture, Lahore, 2003)

اقبال نے جب یہ تجویز پیش کی تھی تو اس وقت کے اہل علم نے ان کی اس رائے سے اتفاق نہیں کیا تھا۔ پاکستان بننے اور اسمبلی کے وجود میں آنے کے بعد اسمبلی کے اعلیٰ مقاصد کو پیش نظر رکھتے ہوئے ارکان اسمبلی کی صلاحیتوں اور ان کے تربیتی نظام کی طرف پوری طرح توجہ نہیں دی گئی۔ پاکستان کے آئین کی دفعہ ۶۲ اور ۶۳ صرف ان پاکستانی باشندوں کو اسمبلی کی رکنیت کے لیے اہل قرار دیتی ہیں جو اعلیٰ کردار و اخلاق کے مالک ہوں، اسلام کی حقانیت پر غیر متزلزل یقین رکھتے ہوں، کبار سے اجتناب کرتے ہوں، معروف پر عمل پیرا ہوں اور منکرات سے بچتے ہوں وغیرہ (۱)۔ اگر الیکشن کمیشن اور اعلیٰ عدالتیں ان دفعات کے الفاظ اور روح پر عمل درآمد کی ذمہ داری نبھائیں تو اس بات کی امید کی جاسکتی ہے کہ بتدریج صورت حال بہتر ہو جائے گی، اور شاید اس احساس کے تحت کہ ارکان اسمبلی شریعت کے اصولوں کے مطابق احکام و قانون سازی کا فریضہ انجام دیں گے، عوام ان کو منتخب کرتے ہوئے اس بات کا ضرور خیال رکھیں کہ جنہیں وہ منتخب کر رہے ہیں وہ علم و عمل کے اعتبار سے بھی اس اہم منصب کے اہل ہوں۔

ہماری رائے میں اراکین اسمبلی کے لیے ماہرین فقہ و قانون کی زیر نگرانی تربیتی کورسز کا اہتمام بھی کیا جانا چاہیے۔ ان تربیتی کورسز میں شریعت کے بنیادی مصادر، مقاصد شریعہ، استدلال و استنباط کے مناہج، تعارض ادلہ کی صورت میں ترجیح کے اصول وغیرہ پر بحث ہونا چاہیے۔ شریعہ اکیڈمی، بین الاقوامی اسلامی یونیورسٹی گزشتہ دو دہائیوں سے ججوں اور قانون دانوں کے لیے مختصر تربیتی پروگرام کا اہتمام کر رہی ہے، یہ فریضہ بھی اس کے سپرد کیا جاسکتا ہے۔ اس سلسلے میں اعلیٰ عدالتوں کے بعض ایسے ریٹائرڈ ججوں کی خدمات حاصل کی جاسکتی ہیں جو دین کا اچھا فہم رکھتے ہوں اور جو استدلال و استنباط کی صلاحیت کے مالک بھی ہوں۔

۱- دیکھیے: آئین اسلامی جمہوریہ پاکستان دفعہ ۶۲، ۶۳

جب تک اسمبلی کو وہ مقام حاصل نہ ہو کہ اس کی رائے اور اجتہاد پر لوگ بھروسا کرنے لگیں اور یہ کہ شرعی امور میں اس کی رائے پر جمہور امت کو اعتماد حاصل نہ ہو جائے، اس وقت تک اسلامی نظریاتی کونسل اسمبلی کی معاونت کر سکتی ہے، البتہ کونسل کے ممبران کا تقرر سیاسی بنیادوں کے بجائے علمی صلاحیت کی بنیاد پر ہونا چاہیے تاکہ ان کی شخصیت متنازع بننے کے بجائے قابل احترام رہے اور عامۃ الناس ان حضرات کی رائے پر اعتماد کر سکیں۔

ہمارے ملک کی اعلیٰ عدالتیں بھی اجتہادی عمل میں مفید ثابت ہو سکتی ہیں۔ علماء اور ماہرین فقہ و قانون کی مشاورت سے پیش آمدہ مسائل کا عدالتیں جائزہ لے کر اپنی ماہرانہ رائے کا اظہار کر سکتی ہیں۔ ان کی رائے کو عوام میں وقعت حاصل ہوگی، اور عدلیہ کے ذریعے اجتہادی عمل بھی آگے بڑھے گا۔ اس سلسلے میں فیڈرل شریعت کورٹ کے بعض فیصلوں کو بطور مثال پیش کیا جاسکتا ہے۔^(۱)

دور جدید کی سائنسی ترقی سے بھی اہل علم کو فائدہ اٹھانا چاہیے، اسلامی نظریاتی کونسل اور اعلیٰ عدالتوں کے علمی و تحقیقی مراکز کو پاکستان بلکہ دنیا بھر کے علمی مراکز، جامعات، دارالعلوم اور دارالافتاء وغیرہ سے بذریعہ انٹرنیٹ اور ای میل رابطہ رکھنا چاہیے تاکہ زیادہ سے زیادہ اہل علم کی رائے سے فائدہ اٹھایا جاسکے، اس طرح وجود میں آنے والا آج کا اجتہاد زیادہ قوی اور مضبوط ثابت ہوگا۔ اس طریق کار کو اپنانے سے بعض امور پر اجماع کا انعقاد بھی ممکن ہوگا جو مستقبل میں امت کی وحدت کو تقویت پہنچانے میں مدد و معاون ثابت ہوگا۔

۱۔ مثلاً قصاص و دیت سے متعلق عدالت کے فیصلے کی تفصیل دیکھیے: پی، ایل، ڈی، ۱۹۸۹، ایف، ایس، سی۔ ۳۶۔ جرائم حدود میں نصاب شہادت اور عورتوں کی گواہی سے متعلق پی، ایل، ڈی، ۱۹۸۹، ایف، ایس، سی، ۹۵، پی، ایل، ڈی، ۱۹۸۱، ایف، ایس، سی، ۱۳۵ وغیرہ۔ نیز دیکھیے: شریعت کورٹ کا فیصلہ ابو داؤد محمد صدیق بنام حکومت پاکستان پی، ایل، جے ۱۹۸۴، ایف، ایس، سی ص ۴۔

اجتہاد کا مشاورتی اسلوب

عہد نبوی اور عہد صحابہؓ میں اجتہاد کا عمل انفرادی طور پر بھی ہوتا رہا اور اجتماعی طور پر بھی۔ اہل علم اور مجتہد حضرات لوگوں کے ذاتی یا انفرادی امور سے متعلق مسائل میں غورو فکر کرتے اور اجتہاد کے ذریعے کسی نتیجے تک پہنچنے کی کوشش کرتے تھے۔ لیکن امت کے اجتماعی امور میں ہمیشہ باہمی مشورے سے اجتماعی اجتہاد ہوتا تھا۔ وحی الہی کا منشا بھی یہی ہے کہ مسلمانوں کے باہمی معاملات مشورے سے طے ہوں: ﴿وَأْمُرْهُمْ شُورَىٰ بَيْنَهُمْ﴾ [الشوریٰ ۳۲: ۳۸] ان کے معاملات باہمی مشورہ سے طے ہوتے ہیں۔ اسی چیز کا حکم رسول اللہ صلی اللہ علیہ وسلم کو دیا گیا تھا ﴿وَشَاوِرْهُمْ فِي الْأَمْرِ﴾ [آل عمران ۳: ۱۵۹] اے محمد! (صلی اللہ علیہ وسلم) آپ معاملات میں ان سے مشورہ کیجیے۔

عہد رسالت میں مشاورتی اجتہاد

قرآن حکیم کے شوریٰ حکم پر عمل کرتے ہوئے صحابہ کرامؓ نے اجتہاد کے مشاورتی اسلوب کو اپنایا اور اہم ملی مسائل، مثلاً جنگی منصوبہ بندی، انتظامی معاملات، تدبیر مملکت اور اجتماعی امور میں خاص طور پر مشاورتی اجتہاد کے ذریعے مسائل کو حل کیا گیا۔ مثلاً غزوہ بدر میں مسلم مجاہدین کے لیے جنگی نقطہ نگاہ سے مناسب جگہ کا تعین، یا غزوہ احد میں اس بات کا فیصلہ کہ مدینہ منورہ کا دفاع شہر کے اندر رہ کر کیا جائے یا باہر نکل کر کیا جائے، باہمی مشورے سے طے پایا تھا۔ غزوہ احزاب میں مدینہ منورہ کا محاصرہ شدت اختیار کر گیا اور اہل مدینہ پر بہت سخت وقت آ گیا تو رسول اللہ صلی اللہ علیہ وسلم نے عرب افواج کا زور توڑنے کے لیے ارادہ فرمایا کہ قبیلہ غطفان کے لوگوں کو اس بات پر راضی کر لیا جائے کہ وہ عربوں کی مشترکہ فوجی کارروائی سے الگ ہو جائیں اور اس کے عوض انہیں مدینہ منورہ کی کھجور کی پیداوار سے ایک تہائی حصہ دے دیا جائے۔ اس فارمولے پر مصالحت

سے قبل رسول اللہ صلی اللہ علیہ وسلم نے اہل مدینہ کے نمایاں لیڈروں حضرت سعد بن معاذ اور حضرت سعد بن عبادہ سے مشورہ فرمایا۔ ان حضرات کے حوصلے بلند تھے۔ ان کی رائے میں ایک تہائی پیداوار پر مصالحت کا ابھی وقت نہیں تھا۔ رسول اللہ صلی اللہ علیہ وسلم نے ان کی رائے سے اتفاق کیا اور غطفان سے مصالحت کا ارادہ ترک فرما دیا۔ صلح کا یہ معاہدہ اگر طے پا جاتا تو اس کے سیاسی و معاشرتی لحاظ سے دور رس نتائج برآمد ہوتے۔ مدینہ منورہ کی ایک بڑی آبادی اس سے متاثر ہوتی، لہذا رسول اللہ صلی اللہ علیہ وسلم نے اس معاملے میں اہل مدینہ کی قیادت سے مشورے کے بعد فیصلہ فرمایا۔ آپ کا یہ فیصلہ مشاورتی اجتہاد کا نتیجہ تھا۔

عہد رسالت میں مشاورتی اجتہاد کی ایک اور اہم اور قابل غور مثال قبیلہ ہوازن کے جنگی قیدیوں کی رہائی ہے۔ غزوہ حنین (۸ھ) میں مسلمانوں کو کامیابی ہوئی تو بہت سے لوگ مسلمانوں کے ہاتھوں جنگی قیدی بنے۔ اختتام جنگ پر جب حالات معمول پر آئے تو قبیلہ ہوازن کا ایک وفد رسول اللہ صلی اللہ علیہ وسلم کی خدمت میں حاضر ہوا اور اپنے لوگوں کی رہائی کی درخواست پیش کی۔ ان جنگی قیدیوں کا مسئلہ مشکل بھی تھا اور پیچیدہ بھی۔ اگر انہیں مدینہ منورہ میں رکھا جاتا تو اس کے یقیناً کچھ نفسیاتی اور سیاسی اثرات مرتب ہوتے اور اگر انہیں رہا کر دیا جاتا تو اس کے بھی نفسیاتی اور سیاسی اثرات ہوتے۔ لیکن اس دوسری صورت میں پہلی صورت سے بالکل مختلف اثرات مرتب ہوتے۔ رسول اللہ صلی اللہ علیہ وسلم کی ذاتی رائے یہ تھی کہ ان لوگوں کے ساتھ اچھا سلوک کیا جائے اور انہیں بغیر کسی معاوضے کے رہا کر دیا جائے۔ آپ نے اپنی رائے کے مطابق از خود فیصلہ نہیں فرمایا بلکہ نماز ظہر کے بعد یہ مسئلہ عامۃ المسلمین کے سامنے رکھا اور ان کی رائے لی۔ عام طور پر صحابہ کرام اسی رائے کے حامی تھے جو رائے رسول اللہ صلی اللہ علیہ وسلم کی تھی۔ مگر بعض افراد جو نئے نئے اسلام میں داخل ہوئے تھے اور ابھی اسلام کی اصل روح سے اچھی طرح واقف نہیں ہوئے

تھے، انہیں اس میں تردد ہوا کہ دشمن کے ان قیدیوں کو جنہوں نے نہ صرف یہ کہ جنگ میں مسلمانوں کے خلاف شرکت کی بلکہ انہیں جانی و مالی نقصان بھی پہنچایا تھا، بغیر کسی معاوضے کے رہا کر دیا جائے۔ رسول اللہ صلی اللہ علیہ وسلم نے جب محسوس فرمایا کہ کچھ لوگ مجھے کا شکار ہیں اور کسی متفقہ فیصلے پر نہیں پہنچ پارہے ہیں تو آپ نے انہیں فرمایا کہ اپنے نمائندوں کو بھیجیں تاکہ ان سے اس مسئلے پر گفتگو کی جاسکے۔ لوگ اس بات پر تیار ہو گئے اور انہوں نے اپنے قائدین کو مشورے کے لیے آپ کی خدمت میں بھیج دیا۔ رسول اللہ صلی اللہ علیہ وسلم اور لوگوں کے قائدین نے اس مسئلے پر غور و فکر کیا اور باہمی مشورے سے اس نتیجے پر پہنچے کہ تمام جنگی قیدیوں کو فوری طور پر بغیر کسی معاوضے کے رہا کر دیا جائے۔ مشاورتی مجلس کے اختتام پر آپ نے تقریباً چھ سو قیدیوں کو رہا کر دیا۔^(۱)

مشاورتی اجتہاد اور خلفائے راشدین کا انتخاب

دور صحابہ میں شورائی اجتہاد کی بہت سی مثالیں ملتی ہیں۔ سب سے اہم اور مشکل مسئلہ جو مشاورتی اجتہاد کے ذریعے حل کیا گیا وہ خلیفہ کا انتخاب تھا۔ رسول اللہ صلی اللہ علیہ وسلم کے وصال کے بعد خلیفہ کا انتخاب محض ایک سیاسی یا انتظامی معاملہ نہیں تھا بلکہ ایک بنیادی فقہی مسئلہ بھی تھا۔ حضور اکرم صلی اللہ علیہ وسلم کی رحلت کے بعد صحابہ کرام نے اس موضوع پر انفرادی طور پر بھی غور و فکر کیا اور اجتماعی طور پر بھی۔ سقیفہ بنو ساعدہ میں اس موضوع پر بحث و گفتگو ہوئی اور مختلف زاویوں سے متعدد پہلوؤں پر غور و فکر کیا گیا۔ اس مشاورتی مجلس کے چند پہلو اہم ہیں: سب سے اہم یہ کہ اس مجلس سے مشاورتی اجتہاد کی ایک دستوری حیثیت قائم ہوئی۔ اس مشاورت میں اجتہاد کے بعض اسالیب بھی سامنے آئے، مثلاً یہ کہ تعیین خلیفہ کے فیصلے میں اس دور میں امت مسلمہ کی سیاسی و اجتماعی مصلحتوں کو بھی پیش نظر رکھا گیا۔ اجتہاد کا ایک اسلوب حضرت عمرؓ کے طریق استدلال

میں نظر آتا ہے۔ حضرت عمرؓ نے حضرت ابوبکرؓ کی تائید کرتے ہوئے فرمایا کہ ابوبکرؓ وہ فرد ہیں جنہیں رسول اللہ صلی اللہ علیہ وسلم نے اپنی زندگی میں امت کا امام مقرر فرما دیا تھا۔ یہ اس بات کی واضح دلیل ہے کہ رسول اکرم صلی اللہ علیہ وسلم نہ صرف یہ کہ ابوبکرؓ سے بوقت رحلت خوش تھے بلکہ ان کی دینی قیادت پر بھی مکمل اعتماد تھا، لہذا ہمیں اپنے اجتماعی اور انتظامی امور میں بھی ان کی قیادت پر اعتماد کرنا چاہیے۔ بھلا یہ کیسے ممکن ہے کہ رسول اللہ صلی اللہ علیہ وسلم جسے مقرر فرما دیں اسے دوسرے لوگ ہٹا دیں! اس استدلال میں عقل و ذہانت پوری طرح کارفرما نظر آتی ہے۔ حضرت عمرؓ نے انتظامی اور سیاسی امور میں قیادت کو دینی امور میں قیادت پر قیاس کرتے ہوئے حضرت ابوبکرؓ کی تائید کی۔ اسے سقیفہ بنو ساعدہ میں موجود تقریباً سب ہی لوگوں نے قبول کیا۔ اس اجتماعی اور مشاورتی اجتہاد ہی نے حضرت ابوبکرؓ کی خلافت کی راہ ہموار کی۔^(۱)

حضرت ابوبکرؓ نے اپنے آخری دور میں اپنے بعد ہونے والے خلیفہ کے معاملے میں ہر پہلو سے غور و فکر کیا۔ خاص طور پر اس پہلو سے کہ ان کے بعد امت مسلمہ کی قیادت اور خلافت کی ذمہ داریاں سنبھالنے کے لیے کون سب سے زیادہ موزوں و مناسب ہوگا، اور یہ کہ عامۃ المسلمین کس کی قیادت کو قبول کریں گے۔ حضرت ابوبکرؓ کی رائے میں حضرت عمرؓ سب سے زیادہ مناسب اور باصلاحیت فرد تھے۔ یہ حضرت ابوبکرؓ کا انفرادی اجتہاد تھا۔ دوسرے مرحلے پر حضرت ابوبکرؓ نے اس موضوع پر بعض نمایاں لوگوں سے مشورے کیے۔ سب سے پہلے ان افراد سے مشورہ کیا جو خود بھی خلافت کی صلاحیت رکھتے تھے اور ان کی قائدانہ حیثیت مسلم تھی، مثلاً حضرت عبدالرحمن بن عوفؓ اور حضرت عثمانؓ۔ حضرت عثمانؓ نے تو پوری طرح حضرت ابوبکرؓ کی رائے سے اتفاق کیا۔ حضرت عبدالرحمن بن عوفؓ بھی حضرت عمرؓ کی قائدانہ صلاحیتوں کے معترف تھے، البتہ انہوں نے یہ اندیشہ ظاہر کیا کہ

حضرت عمرؓ کے مزاج میں سختی ہے، ایسا نہ ہو کہ ان کی یہ سختی امت کے لیے تنگی کا سبب بنے۔ حضرت ابوبکرؓ نے جو حضرت عمرؓ کے مزاج اور ان کی نفسیات سے اچھی طرح واقف تھے، اس سوال کا جواب یہ دیا کہ فی الوقت تو عمرؓ کی سختی ایک توازن پیدا کرتی ہے، اس لیے کہ میرے مزاج میں بہت نرمی ہے، البتہ جب حضرت عمرؓ پر تمام تر ذمہ داری آجائے گی تو ان میں یہ شدت باقی نہیں رہے گی۔ حضرت عبدالرحمن بن عوفؓ اس جواب پر مطمئن ہو گئے۔ اس کے بعد حضرت ابوبکرؓ نے مشورے کا دائرہ وسیع کر دیا اور حضرت علیؓ، حضرت طلحہؓ، حضرت اسید بن حنیفہؓ اور بعض دیگر حضرات سے بھی رائے لی۔ سب ہی حضرت عمرؓ کی صلاحیتوں اور قابلیت کے معترف تھے۔ البتہ حضرت طلحہؓ نے بھی وہی خدشہ ظاہر کیا جو حضرت عبدالرحمن بن عوفؓ کر چکے تھے۔ انہیں بھی حضرت ابوبکرؓ نے یہی کہا کہ میری خلافت میں ان کی شدت کی ضرورت ہے تاکہ اعتدال اور توازن قائم رہے، جب ان کے کاندھوں پر بار خلافت آئے گا تو پھر ان میں سختی اور شدت باقی نہیں رہے گی۔

حضرت ابوبکرؓ اس مسئلے میں خود اجتہاد کر رہے تھے، اس لیے وہ ہر پہلو پوری دیانت داری اور ذمہ داری کے ساتھ پرکھ رہے تھے۔ انہوں نے ملتِ اسلامیہ کی ضرورت، دین کا قیام اور عالمی تناظر میں امتِ مسلمہ کے کردار کا جائزہ لیا۔ ساتھ ہی حضرت عمرؓ کی طبیعت اور ان کے مزاج کو بھی پرکھا اور ایک نتیجے تک پہنچے۔ اجتہاد ایک دینی اصول ہے، مجتہد اس کی شرائط کو ملحوظ رکھتا ہے، اپنے اس سارے عمل میں پوری دیانت داری اور اخلاص سے کام لیتا ہے اور علم اور دلیل کی بنیاد پر اپنی رائے ظاہر کرتا ہے۔ یہی وجہ ہے کہ اسے لوگوں کو آمادہ کرنے میں مشکلات پیش نہیں آتیں۔

اس مشاورتی مرحلے میں جب حضرت ابوبکرؓ نے قائدین امت کو مطمئن پایا تو لوگوں کے نام ایک تحریر لکھ دی جس میں حضرت عمرؓ کو خلافت کے لیے تجویز کیا گیا تھا۔ یہ تحریر شوریٰ اجتہاد کے نتیجے میں لکھی گئی اور اسے مسجد میں عام لوگوں کے سامنے پڑھ کر

سنایا گیا۔ مسجد میں موجود تمام افراد نے اس رائے سے اتفاق کیا اور حضرت عمرؓ کے ہاتھ پر بیعت کر کے انہیں اپنا دوسرا خلیفہ منتخب کر لیا۔ (۱)

حضرت عمرؓ کے انتخاب کے بعد متعدد مراحل نظر آتے ہیں جن میں سے ہر مرحلے میں اجتہاد کی کوئی نہ کوئی صورت پائی جاتی ہے۔ ابتدائی مرحلے میں انفرادی اجتہاد ہوا جس میں حضرت ابوبکرؓ نے امت کے مجموعی مفاد اور قیام دین کی مصلحتوں کو پیش نظر رکھا۔ آپؓ کے الفاظ یہ ہیں: اللہ کی قسم! میں نے صحیح نتیجے تک پہنچنے کے لیے اجتہاد کیا اور حتی المقدور کوشش کی کہ صحیح نتیجے تک پہنچوں۔ (۲)

دوسرے اور تیسرے مرحلے میں شورائی یا اجتماعی اجتہاد عمل میں آیا جس کے نتیجے میں حضرت عمرؓ کی قیادت پر اعتماد کیا گیا۔ حضرت عمرؓ نے بھی اپنے آخری ایام میں اختیارِ خلیفہ کے لیے اجتہاد کا عمل شروع کر دیا تھا۔ انہوں نے بہت غور و فکر کے بعد ایک کمیٹی تشکیل دی تھی جو تاریخ میں شورئی کے نام سے مشہور ہے۔ یہ کمیٹی سات افراد پر مشتمل تھی: حضرت عبدالرحمن بن عوفؓ، حضرت عثمانؓ، حضرت علیؓ، حضرت سعد بن ابی وقاصؓ، حضرت طلحہؓ اور حضرت زبیرؓ اس کے ممبر تھے۔ ساتویں ممبر حضرت عبداللہ بن عمرؓ تھے جو صرف مشورے میں شریک رہنے اور شورئی کو منظم کرنے کے ذمہ دار تھے۔ اس مجلس کی یہ ذمہ داری تھی کہ وہ اول الذکر چھ ممبران میں سے کسی ایک کو باہمی مشورے سے خلیفہ مقرر کر لے۔ اس شورائی کمیٹی نے مشورے کا دائرہ اپنے تک ہی محدود نہیں رکھا بلکہ اس میں عام لوگوں کو بھی شامل کر لیا۔ آخر میں صرف دو امیدوار رہ گئے تو ان کے بارے میں مدینہ منورہ میں عام لوگوں سے رائے لی گئی۔ بعض لوگوں کو کمیٹی نے مدینہ سے باہر جانے

۱۔ تاریخ الأمم و الملوک ۳: ۲۰۲

۲۔ أسد الغابۃ ۴: ۶۹

والی شاہ راہوں پر مقرر کر دیا تاکہ وہ مدینہ منورہ آنے اور اس سے باہر جانے والے افراد اور قافلوں سے بھی رائے معلوم کریں، حتیٰ کہ خواتین کو بھی مشورے میں شریک کیا گیا۔ اس طرح مشورے کا دائرہ اس انتخاب میں بہت وسیع ہو گیا تھا۔ (۱)

چوتھے خلیفہ حضرت علیؓ کا انتخاب بہت ہنگامی حالات میں عمل میں آیا تھا۔ حضرت عثمانؓ باغیوں کے ہاتھوں شہید ہو چکے تھے۔ بظاہر کوئی ایسی واحد شخصیت نمایاں نہ تھی جو تمام صورت حال کو کنٹرول اور امت مسلمہ کو متحد رکھ سکتی۔ حضرت علیؓ کی شخصیت البتہ ایسی تھی جس کی طرف لوگوں کی نظریں اٹھتی تھیں۔ وہ یقیناً امت مسلمہ کی رہنمائی فرما سکتے تھے لیکن حضرت علیؓ کے انتخاب کے عمل میں یہ خلا پیدا ہو گیا کہ اس وقت کوئی خلیفہ موجود نہیں تھا جو اپنی اجتہادی رائے پیش کرتا یا اجتماعی اجتہاد کو اس مسئلے کے لیے منظم کرتا۔ اس ہنگامی صورت حال سے نکلنے کے لیے صحابہ کرامؓ کے ایک طبقے نے از خود غور و فکر کیا۔ ان کی رائے میں حضرت علیؓ خلافت کے لیے سب سے زیادہ مناسب فرد تھے۔ یہ لوگ حضرت علیؓ کی خدمت میں حاضر ہوئے اور ان سے درخواست کی کہ وہ خلافت کی ذمہ داریاں سنبھالیں۔ حضرت علیؓ نے شروع میں انکار کیا لیکن صحابہ کرامؓ کے مختلف گروہ ان سے ملتے رہے اور انہیں اس ذمہ داری پر آمادہ کرتے رہے۔ اس دوران حضرت علیؓ کو بھی موقع ملا کہ وہ بھی اس معاملے پر غور و فکر کریں اور اپنی رائے و اجتہاد کی روشنی میں کسی فیصلے پر پہنچنے کی کوشش کریں۔ جب حضرت علیؓ کو خلافت کی ذمہ داریاں سنبھالنے پر آمادہ کرنے والوں کا اصرار بہت بڑھ گیا تو حضرت علیؓ نے انہیں صاف صاف بتا دیا کہ خلافت کا معاملہ گھریا کسی خفیہ مقام پر حل نہیں کیا جاسکتا۔ اس مسئلے میں عام لوگوں کی رائے بھی شامل ہونا چاہیے، خاص طور پر اہل مدینہ کی رائے اور مشورہ بہت

۱۔ الاحکام السلطانیة ص ۲۱۰؛ تاریخ الأمم والملوک ۳: ۲۴۸

ضروری ہے۔ حضرت علیؑ کے مشورے سے ان سب لوگوں کا مسجد میں اجتماع ہوا جہاں باہمی مشورے سے حضرت علیؑ کا انتخاب عمل میں آیا۔ اس اجتماع میں انصار و مہاجرین کی اچھی خاصی تعداد شریک تھی جنہوں نے حضرت علیؑ کو خلیفہ منتخب کیا اور ان کے ہاتھ پر بیعت کی۔^(۱)

شورائی اجتہاد کی یہ چند مثالیں ہیں جن کا امت مسلمہ کی اجتماعی اور دستوری زندگی کے اہم پہلوؤں سے گہرا تعلق ہے اور جو مستقبل کے اجتماعی معاملات کے لیے بھی رہنما اصول فراہم کرتی ہیں۔ سب سے اہم پہلو یہ ہے کہ ملت اسلامیہ کے اہل علم و دانش اور ارباب حل و عقد کی یہ ذمہ داری ہے کہ وہ امت کے اجتماعی امور میں پوری دیانت داری اور اخلاص کے ساتھ غور و فکر کرتے رہا کریں، باہم ایک دوسرے سے مشورے کیا کریں اور اپنے غور و فکر اور باہمی مشوروں کے نتائج سے عام لوگوں کو بھی آگاہ کرتے رہا کریں۔ ان دانش وروں کی بلند و مثبت فکر، ان کا تعمیری اور تخلیقی انداز گفتگو اور ذہانت و دانائی پر مبنی قوت استدلال عام لوگوں — خاص طور پر نئی نسل کی — تعلیم و تربیت کا ذریعہ ثابت ہوگا اور لوگوں کے فکری رجحانات کی صحیح جہت میں رہنمائی کا سبب بھی بنے گا۔

مندرجہ بالا بحث سے یہ اصول نمایاں ہوتا ہے کہ اجتماعی امور میں شورائی اجتہاد کو بنیاد بنا چاہیے۔ خود اجتہاد بہت سی لغزشوں اور خامیوں سے محفوظ کرتا ہے، پھر شورائی اجتہاد لغزشوں کے امکانات کو مزید کم کر دیتا ہے۔

ذکورہ مثالوں سے ایک اور اصولی بات یہ بھی واضح ہوتی ہے کہ شورائی کا طریق کار حالات اور ضروریات کے مطابق تبدیل ہو سکتا ہے جیسا کہ خلفائے راشدین کے انتخاب میں ہمیں نظر آتا ہے۔ اجتماعی اجتہاد سب کے انتخاب میں مشترک رہا ہے لیکن اس کا

طریق کار اور اسلوب احوال و ظروف کے لحاظ سے مختلف رہا ہے۔ شورائی اجتہاد ہی وہ اسلوب ہے جو اجماع کے انعقاد میں بنیادی کردار ادا کرتا ہے۔ شورائی فیصلوں کے ذریعے مسلم امت کی وحدت مستحکم ہوتی ہے۔ باہمی اجتماعی فیصلوں سے افراد ملت میں باہمی محبت اور اجتماعی امور میں باہمی تعاون کا جذبہ بڑھتا اور مضبوط ہوتا ہے۔ اسی بنیاد پر بعض فقہاء نے کہا ہے کہ الشوری من قواعد الشریعة و عزائم الاحکام یعنی شوریٰ کا مسئلہ شریعت کے مستحکم قواعد اور بنیادی احکام سے تعلق رکھتا ہے۔^(۱)



مناہج و اسالیب اجتہاد (الف)

دراصل اجتہاد کی بنیاد تو قرآن و سنت کی نصوص اور ان کے سیاق و سباق سے معلوم ہونے والے معانی ہی ہیں، البتہ خود نبی کریم صلی اللہ علیہ وسلم نے حضرت معاذؓ کو یمن بھیجتے ہوئے جو درس دیا اس کی روشنی میں قرآن و سنت کے بعد مجتہد کی رائے کا اعتبار کیا گیا ہے۔ مجتہد کی رائے کی تشکیل میں قرآن و سنت کا علم و فہم اور ان کی نصوص کا مقتضا و منشا ہی بنیادی مصدر ہیں۔ اس کے بعد فقہانے وقتاً فوقتاً مسائل کے استنباط کے دوران سنت نبوی اور آثار صحابہ نیز نئے پیش آمدہ مسائل کے حل میں ان کے اجتہادی مناہج و اسالیب کو سامنے رکھتے ہوئے متعدد اصول متعارف کرائے ہیں۔ اصول فقہ کے مطالعے کے دوران ان اصولوں کو ماخذ اجتہاد کا نام دیا جاتا ہے۔ ان میں سے بعض اہم اصولوں کا تعارف درج ذیل ہے:

اجتہاد میں عرف و رواج کا اعتبار

فقہائے کرام اجتہاد کے عمل میں عرف و رواج کو بہت اہمیت دیتے ہیں۔ یہ قدیم زمانے سے ایک ماخذ کے طور پر استعمال ہوتا رہا ہے۔ ابن نجیم نے شرح المغنی کے حوالے سے عرف کی یہ تعریف کی ہے: عادت وہ عمل ہے جو بار بار کرتے رہنے کی وجہ سے طبیعت و مزاج کا حصہ بن جائے اور طبع سلیم رکھنے والوں کے نزدیک قابل قبول ہو۔ (۱)

معاصر فقہاء نے عرف کی وضاحت اس طرح کی ہے: لوگوں کے معاملات میں عرف وہ ہے جس کے لوگ عادی ہو چکے ہوں اور معاملات کا دارومدار اس پر ہو۔ (۲)

۱- الأشباه والنظائر ۹۴:۱

۲- ابو زہرہ، أصول الفقہ ص ۲۷۳

اعتبار عرف کی شرائط

شریعت نے بھی بعض شرائط کے ساتھ اس کا اعتبار کیا ہے اور فقہاء و مجتہد کے لیے ضروری قرار دیا ہے کہ وہ اپنے عہد کے عرف و رواج سے پوری طرح واقف ہو، تاکہ وہ ایک طرف فقہی اصول و قواعد کو معاصر حالات پر منطبق کر سکے اور دوسری طرف مروجہ اصطلاحات، کلمات اور الفاظ کی تعبیر و تشریح عرف و رواج کے سیاق و سباق میں کر سکے۔ عرف و عادات کی اہمیت کا اندازہ فقہ اسلامی کے بعض قواعد کلیہ سے کیا جا سکتا ہے، مثلاً ایک مشہور قاعدہ ہے العادة محكمة عادت فیصلہ کن ہوتی ہے یا الحقیقة تترك بدلالة العادة دلالت عرف کی بنا پر اصل معانی ترک کر دیے جاتے ہیں۔

عہد رسالت میں رسول اللہ صلی اللہ علیہ وسلم نے اور دور خلافت راشدہ میں صحابہ کرامؓ نے عرب کے قدیم رواج کی بہت سی عادات برقرار رکھیں۔ مثلاً عربوں کے ہاں یہ رواج تھا کہ وہ مکئی، جو، گندم اور دیگر اجناس کا لین دین کیل (جگم کی پیمائش کا آلہ) کے ذریعے کیا کرتے تھے اور یہ تمام اجناس گیلی کہلاتی تھیں۔ سونا اور چاندی وغیرہ تول کر فروخت کیے جاتے تھے۔ یہ اشیاء وزنی کہلاتی تھیں۔ عہد رسالت میں بھی یہ اشیاء اسی طرح کیلی اور وزنی رہیں اور تمام تجارتی معاملات ان اوزان کے مطابق انجام پاتے رہے۔ زکوٰۃ و صدقات اور کفارات کے احکام کی تفصیل ان اوزان کے مطابق ہے۔^(۱)

خرید و فروخت کے بعض قدیم طریقے بھی اسی طرح برقرار رکھے گئے۔ مثلاً بیع سلم، اجارہ، مضاربہ اور استصناع وغیرہ۔ ان کی تفصیل اور احکام کتب فقہ میں دیکھے جاسکتے ہیں۔ عہد رسالت میں قتل خطا کی دیت صرف سواونٹ کی صورت میں ادا کی جاتی تھی۔ لیکن جب معاشی ترقی کی وجہ سے رواج میں تبدیلی آئی تو حضرت عمرؓ نے شہری علاقوں

میں جہاں سونے اور چاندی کے سکے بطور کرنسی استعمال ہونے لگے تھے، درہم و دینار کی شکل میں دیت کی ادائیگی عائد کر دی۔ (۱)

فقہاء کے نزدیک عرف کی اہمیت

فقہاء کے نزدیک قانونی مسائل کے حل میں عرف و رواج کا عمل دخل بھی ہوتا ہے، اسے نظر انداز نہیں کیا جاسکتا۔ البتہ فقہاء نے اعتبار عرف کے لیے کچھ شرائط بیان کی ہیں، مثلاً یہ کہ عرف نصوص شرعیہ کے خلاف نہ ہو، بوقتِ معاملہ یا بوقتِ قانون سازی وہ موجود ہو، وہ غالب اور عام ہو اور معاشرے میں اس کا لحاظ رکھنا ضروری سمجھا جاتا ہو۔ (۲)

قسم کے بہت سے احکام عرف و رواج پر مبنی ہیں۔ خرید و فروخت میں علاقے کے تاجروں کا رواج بمنزلہ شرط قرار پاتا ہے، مثلاً بعض اشیاء خاص پیکنگ میں خریدار کو دی جاتی ہیں، اس پیکنگ کا ذکر عقد میں شامل نہیں ہوتا لیکن وہ عرف کی وجہ سے مشروط ہو جاتا ہے۔ مثلاً مشرق بعید (ملانیشیا، سنگاپور وغیرہ) میں یہ رواج ہے کہ بھاری اشیاء خریدار کے گھر تک پہنچانا دکان دار کی ذمہ داری ہے۔ چونکہ وہاں یہ عام عرف ہے، لہذا اگر کوئی شخص ریفریجریٹر یا کپڑے دھونے کی مشین خریدتا ہے تو عرفاً یہ ذمہ داری بائع کی ہوگی کہ خریدا ہوا مال خریدار کے گھر تک پہنچائے (بشرطیکہ خریدار اسی شہر میں رہائش پذیر ہو جس شہر میں اس نے یہ سامان خریدا ہے)۔ اسی طرح چھوٹی چھوٹی مشینیں اپنی مخصوص پیکنگ کے ساتھ ہی خریدار کے حوالے کی جاتی ہیں۔

فقہاء کے نزدیک اگر اہل زمانہ کے عرف اور عرفِ شریعت میں تضاد ہو تو اہل زمانہ کے عرف کو ترجیح حاصل ہوتی ہے۔ مثلاً اگر کوئی شخص یہ قسم کھالے کہ وہ گوشت نہیں

۱۔ الموطأ، کتاب العقول، باب العمل فی الدیة ۴: ۱۸۱؛ الاصل ۳: ۳۵۱-۳۵۲

۲۔ ابن نجیم، الأشباه و النظائر ۱: ۱۰۳-۹۳

کھائے گا۔ پھر اس نے مچھلی کھالی تو اگر اس کے عرف میں مچھلی کے لیے گوشت کا لفظ نہیں بولا جاتا تو وہ اپنی قسم میں حانت (قسم توڑنے والا) نہیں ہوگا، اگرچہ قرآن کریم نے مچھلی کے لیے گوشت کا لفظ استعمال کیا ہے۔

اسی طرح اگر لغت اور عرف میں تعارض ہو تو بھی لغوی مفہوم ترک کر کے عرف میں رائج مفہوم قبول کیا جائے گا۔ مثلاً اگر کسی شخص نے قسم کھائی کہ وہ روٹی نہیں کھائے گا تو روٹی کے لفظ کا اطلاق عرف کے مطابق ہوگا۔ ہمارے ملک میں گندم کی روٹی کے لیے ہی اس لفظ کا استعمال ہوتا ہے، لہذا گندم کی روٹی ہی مراد ہوگی، اگرچہ لغت میں چاول یا باجرہ وغیرہ کی روٹی پر بھی اس لفظ کا اطلاق ہوتا ہے۔ بعض اوقات ایک لفظ لغت میں ایک مفہوم رکھتا ہے لیکن عرف میں اس لفظ کا کوئی اور مفہوم ہے تو وہی معنی مراد لیے جائیں گے جو عرف میں رائج ہیں اور لغوی معنی ترک کر دیے جائیں گے۔^(۱) یہ چند مثالیں ہیں۔ کتب فقہ میں اس کی مزید تفصیلات موجود ہیں۔

فقہ اسلامی کے تمام مکاتب کے فقہاء نے عرف کی بنیاد پر احکام و مسائل کا استنباط کیا ہے۔ لیکن مالکی اور حنبلی فقہاء نے عرف و رواج کی معاشرتی اہمیت کو زیادہ اجاگر کیا ہے۔ ان دونوں مکاتب نے اچھے رسوم و رواج کو باقی رکھنے کے لیے استحسان اور مصالح مرسلہ سے خوب کام لیا ہے۔^(۲)

وہ احکام جو عرف پر مبنی ہوتے ہیں، وہ عرف کے ساتھ بدلتے رہتے ہیں۔ فقہاء نے عرف و رواج اور اس پر مبنی احکام پر مستقل کتابیں لکھی ہیں۔ تفصیلات کے لیے ان کتب کی طرف رجوع کیا جاسکتا ہے۔^(۳)

۱۔ ابن نجیم، الاشبہ و النظائر ۱/۹۸-۹۷

۲۔ محمد یوسف فاروقی، Development Of Usul-al Fiqh، ص ۱۱۱-۱۱۰

۳۔ مثلاً ابن عابدین کا رسالہ، نشر العرف فی بناء بعض الأحکام علی العرف (مجموعہ رسائل ابن عابدین میں: العرف و العادة فی رأي الفقہاء)

اجتہاد میں استحسان کا مقام

قانون سازی کے عمل میں کبھی ایسی صورت بھی پیش آتی ہے کہ قیاس کے ذریعے درپیش مسئلے حل کرنا مشکل ہو جاتا ہے، یا قیاس کی حد بندیاں یا اس کی ظاہری وجوہ عدل و انصاف کی راہ میں رکاوٹ بن جاتی ہیں، یا بعض قواعد و ضوابط کسی جائز کام یا انسانی مصلحت کی راہ میں رکاوٹ بن جاتے ہیں تو اس قسم کی رکاوٹ دور کرنے کے لیے فقہائے احناف استحسان کا اصول استعمال کرتے ہیں۔

استحسان کا مفہوم

استحسان کا لغوی مفہوم کسی حسی یا معنوی چیز میں ظاہری اور پوشیدہ خوبیوں کا ادراک کرنا ہے۔ فقہاء نے استحسان کی مختلف صورتوں کو مد نظر رکھتے ہوئے اس کی مختلف تعریفیں کی ہیں۔ مثال کے طور پر ایک تعریف یہ کی جاتی ہے کہ کسی قوی دلیل کی بنا پر قیاس جلی کو ترک کر کے قیاس خفی پر عمل کرنا استحسان کہلاتا ہے۔ (۱) شمس الائمہ سرخسیؒ کی رائے میں استحسان کا مفہوم یہ ہے کہ ظاہری قیاس کو چھوڑ کر اس چیز کو اختیار کرنا جو عام لوگوں کے لیے مفید ہو۔ (۲)

استحسان کے اصول میں بنیادی فلسفہ یہ ہے کہ لوگوں کے لیے اجتماعی امور میں سہولت پیدا کی جائے اور اس راستے میں حائل مشکلات اور دشواریاں دور کی جائیں۔

استحسان کی بنیادیں

استحسان کی بنیادیں قرآن و سنت میں ملتی ہیں۔ استحسان کا مادہ حسن (خوبی، نیکی، اچھائی) ہے جو مختلف صیغوں میں کثرت سے استعمال ہوا ہے، مثلاً:

۱۔ آدمی، الإحکام فی اصول الأحکام ۴: ۱۵۷

۲۔ اصول السرخسی ۲: ۱۹۹ تا ۲۰۸

إِنَّ اللَّهَ يَأْمُرُ بِالْعَدْلِ وَالْإِحْسَانِ [النحل ۱۶: ۹۰]
اللہ تعالیٰ یقیناً عدل و انصاف اور بھلائی کا حکم دیتے ہیں۔
ایک اور آیت ہے:

وَمَنْ أَحْسَنُ دِينًا مِمَّنْ أَسْلَمَ وَجْهَهُ لِلَّهِ وَهُوَ مُحْسِنٌ
[النساء ۳: ۱۲۵]

اس سے بہتر دین کس کا ہو سکتا ہے جس نے اللہ تعالیٰ کے سامنے اپنی جبین سرنگوں کر دی اور وہ نیک کاموں میں مصروف ہو۔

قرآن حکیم میں کئی مقامات پر لفظ احسان، ایمان اور فضائل اخلاق کے سیاق و سباق میں آیا ہے۔ جس طرح اعلیٰ اخلاقی اقدار معاشرے میں پاکیزہ، خوش گوار اور پُر سکون ماحول پیدا کرتی ہیں، اسی طرح اجتماعی مصلحتوں کا اعتبار بھی معاشرے میں خوبیوں کو جنم دیتا ہے۔ فضائل اخلاق میں کچھ وہ ہیں جن کو عبادات قلبیہ میں شمار کیا جاتا ہے، جیسے اخلاص، تقویٰ، شکر، صبر اور توکل وغیرہ اور کچھ وہ ہیں جو عبادات بدنیہ کہلاتی ہیں، جیسے صدق، امانت، تواضع، ایثار اور شجاعت وغیرہ۔ گویا وہ تمام امور جو انسان کے ظاہر و باطن کی اصلاح سے متعلق ہیں وہ سب احسان کے دائرے میں آتے ہیں۔ اس طرح یہ اصطلاح انسان کی دنیا و آخرت سے وابستہ تمام مصلحتوں کا احاطہ کرتی ہے۔

مشہور حدیث جبریل علیہ السلام میں احسان کا مفہوم یہ ہے:

ان تعبد اللہ کانک تراہ، فان لم تکن تراہ فانه یراک (۱)

اس طرح عبادت کریں گویا آپ اللہ تعالیٰ کو دیکھ رہے ہیں۔ اگر (حضورؐ

کی) یہ کیفیت پیدا نہ ہو سکے تو یہ ضرور ہونی چاہیے کہ وہ آپ کو دیکھ رہا ہے۔

عبادت میں حضورؐ کی یہ وہ کیفیت ہے جسے مقام شہود کہا جاتا ہے کہ انسان غور و فکر

۱- الجامع الصحیح، کتاب الإیمان، باب سؤال جبریل النبی صلی اللہ علیہ وسلم عن الإیمان والإسلام والإحسان وعلم الساعة.

کے مرتبے سے بلند ہو کر اہل شہود کے مرتبے میں داخل ہو جاتا ہے جہاں اسے ان حقائق کا مشاہدہ ہونے لگتا ہے جن کا مشاہدہ عام لوگوں کو نہیں ہوتا۔ یہی مقام احسان کہلاتا ہے جو قلب و نظر کے حسن اور تزکیہ کی معراج ہے۔ حدیث جبریل میں احسان کے ذریعے ایمان و اخلاص دونوں میں درجہ کمال مطلوب ہے۔

استحسان کا مقصد اور اس کا ثبوت

فقہاء استحسان کے مختلف اسالیب کا اعتبار اس لیے کرتے ہیں تاکہ دنیوی و اخروی مصالح کا تحفظ ہو سکے۔ ان مصالح میں یہ بھی شامل ہے کہ کسی مکلف پر ضرورت سے زیادہ بوجھ نہ ڈالا جائے۔ شریعت کی حدود میں رہتے ہوئے سہولت مہیا کی جائے تاکہ اعمال میں آکٹاٹ پیدا نہ ہو بلکہ شوق و ذوق اور جذبہ عمل برقرار رہے۔ تخفیف و تسہیل کے اس اصول کا اطلاق عبادات پر بھی ہوتا ہے۔ شریعت از خود ان صورتوں میں تخفیف کر دیتی ہے جن میں مشقت اور دشواری کا امکان ہوتا ہے، مثلاً مسافر کے لیے نمازوں میں قصر، فرض روزوں میں بیمار اور مسافر کو افطار اور بعد میں قضا کی اجازت اور بعض حالات میں تیمم کی اجازت وغیرہ۔

قرآن کریم میں ایسی متعدد آیات ہیں جن سے فقہاء نے استحسان کا اصول اخذ کیا ہے۔ مثلاً رمضان المبارک کے فرض روزہ میں بیماروں اور مسافروں کو رخصت دے کر ارشاد فرمایا:

يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ [البقرة ۴: ۱۸۵]

اللہ تعالیٰ تمہارے ساتھ آسانی چاہتا ہے، سختی نہیں چاہتا۔

اور فرمایا:

لَا يَكُفُّ اللَّهُ نَفْسًا إِلَّا وَسَعَهَا [البقرة ۲: ۲۸۶]

اللہ تعالیٰ کسی شخص کو اس کی استطاعت سے زیادہ تکلیف نہیں دیتا۔

سورۃ الحج میں حکم ہے کہ اللہ تعالیٰ کی راہ میں جہاد کا حق ادا کرو، لیکن ساتھ ہی یہ بھی

فرمادیا:

وَمَا جَعَلَ عَلَيْكُمْ فِي الدِّينِ مِنْ حَرَجٍ [الحج ۲۲: ۷۸]

تم پر دین کے بارے میں کوئی تنگی نہیں ڈالی۔

یعنی ایسے احکام نہیں دیے گئے جن پر عمل کرنا انسان کے بس میں نہ ہو۔

رسول اللہ صلی اللہ علیہ وسلم کے فرائض نبوت کی ادائیگی کا ذکر کرتے ہوئے قرآن

حکیم میں ارشاد ہے:

يَأْمُرُهُمْ بِالْمَعْرُوفِ وَيَنْهَاهُمْ عَنِ الْمُنْكَرِ وَيُحِلُّ لَهُمُ الطَّيِّبَاتِ وَيُحَرِّمُ عَلَيْهِمُ الْخَبَائِثَ وَيَضَعُ عَنْهُمْ إِصْرَهُمْ وَالْأَغْلَالَ الَّتِي كَانَتْ عَلَيْهِمْ

[الأعراف ۷: ۷۸]

وہ لوگوں کو بھلائی کا حکم دیتے ہیں، برائیوں سے روکتے ہیں، پاکیزہ چیزیں

ان کے لیے حلال قرار دیتے ہیں اور گندی چیزوں کو حرام ٹھہراتے ہیں، اور

لوگوں پر جو بوجھ اور طوق پڑے ہوئے تھے انہیں دور کرتے ہیں۔

قدیم شریعتوں میں جو سخت احکام تھے وہ اس آخری شریعت میں یا تو منسوخ کر

دیے گئے یا ان میں نرمی کر دی گئی۔ رسول اللہ صلی اللہ علیہ وسلم نے فرمایا:

بُعِثْتُ بِالْحَنِيفِيَةِ السَّمْحَةِ

مجھے آسان دینِ حنیفی دے کر بھیجا گیا ہے۔

حضرت معاذ بن جبلؓ اور حضرت ابو موسیٰ اشعریؓ کو جب قضا اور امارت کی ذمہ داریاں

دے کر یمن روانہ فرمایا تو نبی اکرم صلی اللہ علیہ وسلم نے صاف الفاظ میں حکم دیا:

بَشِّرَا وَلَا تُنْفِرَا، يَسِّرَا وَلَا تُعَسِّرَا (۱)

۱- ابن کثیر، تفسیر القرآن العظیم ۲: ۳۳

لوگوں کو خوش خبری سنائیے اور متغیر نہ کیجیے، ان کے لیے آسانیاں پیدا کیجیے اور سختیاں نہ کیجیے۔

حضرت عبداللہ بن مسعود کا قول ہے:

ما رأی المسلمون حسناً فهو عند الله حسن (۱)

جس چیز کو مسلمان اچھا سمجھیں وہ اللہ کے نزدیک بھی اچھی ہے۔

خرید و فروخت میں اصلی قاعدہ یہ ہے کہ جو چیز موجود نہ ہو اس کی فروخت جائز نہیں ہے۔ اس قاعدے کی رو سے استصناع یعنی کسی کاریگر یا کارخانے سے آرڈر پر کوئی چیز بنوانے کا عقد جائز نہیں ہے۔ لیکن فقہ اسلامی نے معاشرتی ضرورت اور انسانی مصلحت کو ملحوظ رکھتے ہوئے استصناع کی استحساناً اجازت دی ہے۔ (۲)

عہد رسالت اور عہد صحابہؓ میں عقد استصناع کی مثالیں ملتی ہیں۔ مثلاً بعض لوگ جفت سازی کا کام کرتے تھے اور لوگ ان سے اپنے سائز کے مطابق جوتے بنوایا کرتے تھے۔ خود رسول اللہ صلی اللہ علیہ وسلم نعلین استعمال کرتے تھے۔ جفت سازی کے علاوہ اور بہت سی صنعتیں موجود تھیں، مثلاً نجار (بروہمی)، حداد (لوہار)، دباغ (چرم ساز)، طبناخ (باورچی)، صباغ (رنگ ریز) اور نساج (کپڑا بنانے والا)۔ ان حرفتوں سے وابستہ کاریگر حضرات لوگوں سے آرڈر لے کر ان کے لیے اشیاء تیار کرتے تھے۔ شریعت نے اس رواج کو استحساناً برقرار رکھا ہے۔ (۳) بقول شمس الائمہ امام سرخسی عہد رسالت سے آج تک استصناع پر عمل چلا آ رہا ہے۔ (۴)

۱۔ المستدرک، کتاب معرفة الصحابة ۷۸:۳

۲۔ بدائع الصنائع ۳:۵

۳۔ تفتیحات کے لیے دیکھیے: تخريج الدلالات السمعية ص ۷۱۵ تا ۷۲۲؛ الترتيب الإداریة

۱۰۹-۵۸:۲

۴۔ أصول السرخسي ۲: ۲۰۳

قدیم فقہاء کے نزدیک کنوؤں اور تالابوں وغیرہ کو پاک صاف کرنے کے مسائل کا تعلق استحسان سے ہے۔ کنواں جب ناپاک ہو جاتا ہے تو متعین مقدار میں پانی نکال دینے سے وہ پاک ہو جاتا ہے۔ قیاس کا تقاضا تو یہ ہے کہ کنواں یا تالاب پاک نہ ہو، لیکن یہاں فقہاء کنویں یا تالاب سے معین مقدار پانی نکال دینے پر کنویں کو استحسان کی بنیاد پر پاک قرار دیتے ہیں۔^(۱)

جدید دور میں استحسان کا اصول بہت ناگزیر ہو گیا ہے۔ بے شمار ایسے مسائل ہیں جو بذریعہ قیاس حل نہیں کیے جاسکتے، انہیں استحسان ہی کے ذریعے حل کیا جاسکتا ہے۔ مثلاً ضرورت مند انسان کی جان بچانے کے لیے خون منتقل کرنا، یا جان بچانے یا صحت کے غالب گمان کی بنا پر آپریشن کرانا یا غیر طبعی موت کے اسباب جاننے کے لیے پوسٹ مارٹم کرانا، تاکہ مجرم کے ساتھ انصاف کے تقاضے پورے کیے جاسکیں وغیرہ۔ یہ وہ مسائل ہیں جن کا حل استحسان ہی کے ذریعے ملتا ہے۔ فقہ اسلامی میں فروعی احکام میں استحسان کی اور بھی بہت سی مثالیں ہیں جن کی مزید اقسام اور مثالوں کی تفصیلات اصول فقہ کی کتابوں میں دیکھی جاسکتی ہیں۔^(۲)

استحسان کے اصول نے اجتہاد کا دائرہ وسیع کر کے اسے اس قابل بنا دیا ہے کہ وہ ہر دور میں پیدا ہونے والے مسائل کا حل پیش کر سکے۔ شروع میں جب احناف نے یہ اسلوب دریافت کیا اور اس کی بنیاد پر استدلال و استنباط کا عمل شروع کیا تو اس کی شدت سے مخالفت کی گئی، لیکن بتدریج اس کی مخالفت کم ہوتی چلی گئی۔ مالکی اور حنبلی فقہاء نے بھی اس کی اہمیت اور افادیت کو جلد ہی قبول کر لیا تھا۔ امام شافعیؒ اور ان کے فقہی مکتب سے وابستہ بعض متقدمین فقہاء نے اس اصول پر تنقید کی ہے۔ اس کی اصل وجہ یہ تھی کہ

۱- ایضاً

۲- أصول السرخسی ۲: ۲۰۰ تا ۲۰۲؛ أصول الفقه الإسلامي ۲: ۲۳۰ تا ۲۳۸

انہوں نے امتحان کا مفہوم یہ سمجھا کہ قیاس کو بغیر کسی معقول اور مناسب دلیل کے رد کر دیا جاتا ہے اور جو بات مجتہد کے دل کو بھاتی ہے اس کے مطابق وہ فتویٰ جاری کر دیتا ہے۔ جب احناف نے اس اصول کی مدلل انداز میں وضاحت کی اور بتایا کہ امتحان کی صورت میں قیاس کو زیادہ قوی دلیل کی بنیاد پر ترک کیا جاتا ہے اور اس میں مجتہد کی اپنی خواہش کو دخل نہیں ہوتا تو متاخرین نے ان کے دلائل کو قبول کیا۔ معاصر فقہاء تقریباً سب ہی اسے ایک دلیل اور اصول کے طور پر تسلیم کرتے ہیں۔

مصالح مرسلہ یا استصلاح

مفہوم: اجتہاد کا ایک اور اہم اسلوب مصالح مرسلہ ہے۔ یہ استنباط احکام کا ایک ایسا منہج ہے جس میں انسان کی مصلحت اور ضرورت کو بنیاد بنایا جاتا ہے۔ فقہاء نے مصالح اور مفاسد پر تفصیل سے بحث کی ہے۔ دنیا اور آخرت کی مصلحتیں وہ ہیں جن کے ضائع ہونے پر دنیا و آخرت کے معاملات میں رکاوٹ اور خرابی پیدا ہو جاتی ہے۔ مفاسد وہ ہیں جو اگر وجود پذیر ہوں تو وہ دنیا اور آخرت میں تباہی کا سبب ہوتے ہیں، لہذا سب سے پہلے مفاسد یعنی نقصان دہ اور ضرر رساں چیزوں کا دور کرنا اور پھر مصالح کا حصول ضروری ہے۔

شریعت میں مصالح کا اعتبار

فقہاء نے مصالح پر بحث کرتے ہوئے ان کی تین قسمیں بیان کی ہیں:

پہلی قسم مصالح معتبرہ ہے۔ ان کا شریعت نے اعتبار کیا ہے۔

دوسری قسم مصالح ملغاة کہلاتی ہے، یعنی وہ مصلحتیں جنہیں شریعت نے لغو قرار دیا ہے۔

تیسری قسم مصالح مرسلہ ہے جن کے بارے میں شریعت خاموش ہے، نہ ان کا

صراحتاً اعتبار کیا ہے اور نہ انہیں رد کیا۔ اس تیسری قسم کی مصلحتوں کا دائرہ بہت وسیع ہے۔

ہر دور اور ہر زمانے میں ایسی نئی نئی مصلحتیں پیدا ہوتی رہتی ہیں جن کی رعایت قانون سازی اور احکام کی تفصیل میں کی جاتی ہے۔^(۱)

فقہاء کے ہاں جلبِ مصلحت و دفعِ ضرر ایک کلیہ ہے جس کے تحت لوگوں کو دنیا و آخرت سے متعلق مصلحتیں ضرور حاصل ہونا چاہئیں اور انہیں ضرر و نقصان سے بچایا جانا چاہیے۔ یہی شریعت کا مقصد ہے۔

فقہاء نے جلبِ مصلحت اور دفعِ ضرر کا تمام تر تصور قرآن حکیم سے اخذ کیا ہے۔ ان فقہاء کے پیش نظر قرآن مجید کی وہ آیات ہیں جن میں اللہ تعالیٰ کی رحمت و عدل اور اس کے ساتھ انسانوں کی دنیوی و اخروی فلاح و سعادت کو بیان کیا گیا ہے۔ مثلاً: ﴿وَرَحْمَتِي وَبِعَثَّ كُلَّ شَيْءٍ﴾ [الأعراف ۷: ۱۵۶] اور میری رحمت ہر چیز کو محیط ہے، یا: ﴿كَتَبَ رَبُّكُمْ عَلَىٰ نَفْسِهِ الرَّحْمَةَ﴾ [الأنعام ۶: ۵۴] آپ کے رب نے رحمت کو اپنے اوپر ضروری اور لازم کر لیا ہے، یا: ﴿إِنَّ اللَّهَ يَأْمُرُ بِالْعَدْلِ وَالْإِحْسَانِ﴾ [النحل ۱۶: ۹۰] اللہ تعالیٰ عدل و احسان کا حکم دیتے ہیں، اور: ﴿يُؤْتِي الْحِكْمَةَ مَنْ يَشَاءُ وَمَنْ يُؤْتَ الْحِكْمَةَ فَقَدْ أُوتِيَ خَيْرًا كَثِيرًا﴾ [البقرة ۲: ۲۶۹] اللہ تعالیٰ جسے چاہتا ہے حکمت عطا فرماتا ہے اور جسے حکمت و دانائی مل گئی، اسے بہت بڑی بھلائی مل گئی۔

عز الدین اور ابنِ قیم کا تصورِ شریعت و مصلحت

فقہاء نے ایسی آیات سے ماخوذ تصور کی جھلک کو فقہی احکام میں نمایاں کیا ہے۔ عز الدین السلمی (م ۶۶۰ھ) نے تصورِ مصلحت و حکمت کی وضاحت یوں کی ہے: الشريعة كلها مصالح، إمامتدرا مفسد أو تجلب مصالح۔ شریعت کمال طور پر مصلحتوں پر مبنی ہے، یا مفسد کو ختم کرتی ہے یا مصلحتوں کو حاصل کرتی ہے۔^(۲)

۱۔ الوجيز في أصول الفقه ص ۲۳۶ و ما بعد

۲۔ قواعد الأحكام في مصالح الأنام ۹: ۱

حافظ ابن قیم (م ۷۵۱ھ) نے یہ تصور زیادہ وضاحت اور قوت کے ساتھ بیان کیا ہے۔ وہ لکھتے ہیں:

شریعت تو سراسر حکمت اور لوگوں کی مصلحتوں پر مبنی ہے۔ شریعت سراپا عدل، مکمل طور پر مصلحت اور حکمت و دانائی سے بھرپور ہے۔ ہر وہ مسئلہ جو عدل سے ہٹ کر ظلم کی حدود میں داخل ہو جائے، یا رحمت سے نکل کر زحمت بن جائے یا مصلحت سے نکل کر فساد و ضرر کا سبب بن جائے تو شریعت سے اس کا کوئی تعلق نہیں ہے، خواہ تاویل کر کے اسے شریعت میں داخل کرنے کی کوشش کی گئی ہو (پھر بھی اس کا حقیقتاً شریعت سے کوئی تعلق نہیں ہوگا)۔^(۱)

مصلحِ مرسلہ ایک دلیل کے طور پر ان مسائل میں قابل قبول ہے جن کا تعلق انسانوں کے دنیوی معاملات سے ہوتا ہے۔ جہاں تک عقائد اور عبادات کا تعلق ہے یا وہ امور جن کا تعلق اخروی زندگی سے ہے وہ مصلحِ مرسلہ کے دائرے سے باہر ہیں۔ ان امور میں صرف وحی دلیل ہو سکتی ہے۔ البتہ انسانوں کے دنیوی امور خواہ ان کا تعلق معاملات سے ہو یا معاشرت سے، سیاست سے ہو یا انتظامی امور اور دفاع وغیرہ سے ہو، ان امور میں انسانی عقل و فہم، علم اور تجربہ کے پیمانے استعمال ہو سکتے ہیں۔ جب ان دنیوی امور سے متعلق مصلح کے جواز یا عدم جواز پر شرعی نصوص خاموش ہوں تو فقہاء مصلحِ عامہ کو ملحوظ رکھتے ہوئے استدلال کرتے ہیں۔ لیکن ایسا کرتے ہوئے اس بات کا خیال رکھا جاتا ہے کہ مصلحِ عامہ اور منشاء شریعت دونوں میں ہم آہنگی اور توافق رہے۔

مقاصد شریعت

استحسان اور مصلحِ مرسلہ کی تفصیلات اور احکام و مسائل پر ان کی تطبیق کو بہتر طور

پر سمجھنے کے لیے مقاصد شریعت پر ایک مختصر نظر ڈالنا ضروری ہے۔ فقہاء کے نزدیک اجتہاد کے عمل میں ان مقاصد کو لازمی طور پر پیش نظر رکھا جائے گا۔ یہ تمام مقاصد وہ ہیں جن کا تعلق انسان کی دنیوی اور اخروی مصلحتوں سے ہے۔ ان مصالح اور حوائج کی تین قسمیں ہیں:

۱۔ ضروریات: اس میں وہ حوائج شامل ہیں جن پر انسان کی زندگی کا دارومدار ہے۔ ان کی رعایت ہر صورت اور ہر حالت میں کی جائے گی۔ یہ مقاصد پانچ ہیں:

دین کا تحفظ، زندگی کا تحفظ، مال کا تحفظ، نسل اور عزت و آبرو کا تحفظ اور عقل و حواس کا تحفظ۔

یہ پانچ بنیادی اصول ہیں جنہیں قانون سازی کے ہر مرحلے میں تحفظ فراہم کیا جاتا ہے اور ان تحفظات کے حصول کی راہ میں موجود رکاوٹیں دور کرنے کی کوشش کی جاتی ہے۔ ان پانچ مقاصد کے تحفظ سے انسانی حقوق کا تحفظ ہو جاتا ہے۔

۲۔ حاجیات: یہ انسان کی وہ حوائج ہیں جن کے نہ ہونے سے زندگی میں مشکلات اور دشواریاں پیدا ہو جاتی ہیں۔ جیسے بیماری اور سفر کی حالت میں عبادات میں رخصت یا عادات و اطوار میں حلال جانور کے شکار کی اجازت یا لباس، کھانے، پینے اور سواری وغیرہ کے حصول میں حلال چیزوں سے فائدہ اٹھانا یا معاملات میں قرض و لین دین کے معاملات وغیرہ۔

۳۔ تحسینیات: شریعت نے ان مصالح اور حوائج کا بھی اعتبار کیا ہے جو انسانی زندگی میں حسن اور رونق پیدا کرتی ہیں اور جن کی بنا پر تہذیب و اخلاق، پاکیزگی اور صفائی کو بھلنے اور پھولنے کا موقع ملتا ہے، مثلاً عبادات کی صورت میں صاف ستھرا اور پاکیزہ

لباس۔ قرآن کریم میں ارشاد ہے:

يَا بَنِي آدَمَ خُذُوا زِينَتَكُمْ عِنْدَ كُلِّ مَسْجِدٍ [الأعراف: ۳۱]

اے بنی آدم! ہر نماز کے وقت اپنی آرائش کا اہتمام کرو۔

تقویٰ یہ نہیں ہے کہ انسان لباس کی پروا نہ کرے یا کھانا پینا چھوڑ دے، بلکہ حلال اور پاکیزہ نعمتوں کو استعمال کرے اور پورے اخلاص کے ساتھ اپنے منعم کا شکر گزار بنے۔ اسی طرح نوازل و صدقات کے ذریعے اللہ تعالیٰ کا مزید قرب حاصل کرنا، یا اجتماعی زندگی میں آداب اور فضائل اخلاق کا پوری طرح اہتمام کرنا وغیرہ۔ ان امور کا اہتمام کرنے سے حقیقی معنی میں تہذیب اجاگر ہوتی ہے جو انسانوں کی اجتماعی زندگی میں حسن بھی پیدا کرتی ہے اور سکون بھی۔ (۱)

مصالحِ مرسلہ پر مالکی فقہاء کا بڑا وقیع کام ہے۔ فقہ مالکی کے ارتقا اور وسعت پذیری میں اس کا نمایاں کردار رہا ہے۔ یہ اسلوب صرف فقہ مالکی تک محدود نہیں رہا، بلکہ ظاہری مکتب فکر کے علاوہ حنفی، شافعی اور حنبلی فقہاء نے بھی اسے بطور منہج و اسلوب استعمال کیا ہے۔

ذرائع

اعلیٰ مقاصد کے حصول کے لیے فتح الذرائع:

فقہاء کے ہاں ذرائع و وسائل کو خاص اہمیت حاصل ہے۔ جو وسائل اعلیٰ مقاصد تک پہنچاتے ہوں یا ان کے حصول میں مدد و معاون ہوں وہ مطلوب ہیں۔ ان ذرائع و وسائل کو اختیار کیا جائے گا۔ اگر وسائل پیدا کرنے کی ضرورت پیش آئے تو انہیں پیدا بھی کیا جائے گا تاکہ مقاصد کا حصول آسان ہو جائے۔ وسائل پیدا کرنے یا وسائل اختیار کرنے کا عمل ”فتح الذرائع“ کہلاتا ہے۔

منکرات کی روک تھام کے لیے سد الذرائع:

جو وسائل مفاسد تک پہنچاتے ہوں، ان کی روک تھام ضروری ہے۔ جس طرح فواحش و منکرات اور ایسے اقوال و افعال کا ارتکاب جن سے فتنہ و فساد پھیلتا ہو، وہ سب ممنوع اور حرام قرار پاتے ہیں۔ فقہاء کی اصطلاح میں ان ذرائع و وسائل کی روک تھام ”سد الذرائع“ کہلاتی ہے۔ بسا اوقات ذرائع خود مباح ہوتے ہیں لیکن وہ کسی بڑی خرابی یا فساد کا سبب بنتے ہیں، فقہاء ایسی تمام راہوں کو مسدود کرتے ہیں۔

وسائل کو وہی حیثیت اور درجہ حاصل ہے جو مقاصد کا ہوتا ہے۔ اگر مقاصد ضروریات سے تعلق رکھتے ہیں تو ان کے وسائل بھی اسی درجے کے ہوتے ہیں اور اگر مقاصد حاجیات یا تحسینات سے متعلق ہوں تو ان کا درجہ ان مقاصد کے مطابق ہوتا ہے۔ بہر حال مقاصد شریعت کی تکمیل کے لیے ذرائع و وسائل اختیار کرنا پڑتے ہیں۔

بسا اوقات اسباب و ذرائع واضح ہوتے ہیں جنہیں عام انسان بھی سمجھ سکتا ہے لیکن بعض اوقات یہ واضح نہیں ہوتے اور ہر ایک کی نظر ان تک نہیں پہنچ سکتی۔ خصوصاً تہذیب و تمدن کے ارتقائی مراحل میں پیدا ہونے والے مسائل یا تہذیبوں کے اجتماع سے جو تغیرات پیدا ہوتے ہیں یا ذرائع ابلاغ سے پیدا ہونے والے مسائل۔ یہ وہ امور ہیں جن کا بہت ذہانت اور گہری نظر سے جائزہ لینا پڑتا ہے۔ اسی طرح بدلتے ہوئے حالات میں جو نئی روایات قائم ہوتی ہیں یا نئی ایجادات کے وجود میں آنے سے جو امور پیدا ہوتے ہیں یا نئے افکار و نظریات پھیل رہے ہوں تو اصحابِ رائے، اہل علم و دانش اور اربابِ حل و عقد کی یہ ذمہ داری ہے کہ وہ ان کے نتائج پر گہری نظر رکھیں اور اسباب و وسائل کا بھی ناقدانہ جائزہ لیں۔ جو چیزیں اسلامی فکر، اقدار اور تہذیب و تمدن سے ہم آہنگ ہوں اور امتِ مسلمہ کی مصلحتیں پورا کرتی ہوں، انہیں اختیار کیا جاسکتا ہے اور فروغ بھی دیا جاسکتا ہے۔ لیکن جو چیزیں اسلامی فکر اور اقدار کے کسی بھی پہلو کو نقصان پہنچائیں، ان کی اور ان کے اسباب کی روک تھام ضروری ہے۔ اگر نئے پیدا ہونے والے افکار و نظریات یا دیگر امور ایسے ہوں جن کی زد براہ راست اسلامی عقائد، بنیادی تصورات، عبادات یا اخلاقی نظام پر پڑتی ہو تو ان کی فوری روک تھام ضروری ہے۔ ان کے اسباب و وسائل کا فوری سدِ باب کر دیا جائے گا۔ اگر ان کے اثرات معاشرتی اور سیاسی زندگی پر پڑ رہے ہوں اور اثرات طے طے ہوں، کچھ مثبت اور کچھ منفی، تو محتاط طریقے سے ان کا جائزہ لینا ہوگا۔ اگر یہ ممکن ہو کہ ان میں کچھ اصلاحات کر کے ان کے منفی اثرات کو ختم کیا جاسکتا ہو تو ایسا کرنا ضروری ہو جاتا ہے اور انہیں اسلامی فکر و اقدار سے ہم آہنگ کر کے قبول کیا جاسکتا ہے۔ اگر اصلاح ممکن نہ ہو یا ان کے منفی اثرات کا ازالہ نہ ہو سکتا ہو اور اہل علم و دانش یہ محسوس کریں کہ بالآخر ان کے منفی اثرات غالب ہوں گے جس سے اسلامی معاشرے میں فکری یا اخلاقی بے راہ روی یا دین سے انحراف پیدا ہو سکتا ہے تو سد الذرائع

کے اصول پر عمل کرتے ہوئے ان کے وسائل و ذرائع کی روک تھام کی جائے گی۔ شریعت کی نظر میں مقاصد و نتائج اہمیت رکھتے ہیں، اسی لیے فقہاء بھی مقاصد کو اہمیت دیتے ہیں۔ فقہ اسلامی کا معروف قاعدہ کلیہ ہے: الامور بمقاصدھا یعنی کاموں کا اعتبار ان کے نتائج اور مقاصد کے لحاظ سے ہوتا ہے۔

سد الذرائع کی مثالیں

فقہ اسلامی میں سد الذرائع کی بہت سی مثالیں ملتی ہیں: مثلاً خواتین کو گھورنا غلط ہے، کیوں کہ یہ عمل فتنہ و فساد کا موجب ہو سکتا ہے۔ قرآن کریم میں صرف زنا کی حرمت بیان نہیں کی گئی بلکہ وہ تمام اسباب بھی ممنوع اور حرام قرار دیے گئے ہیں جو فحاشی و بدکاری کا سبب بنتے ہیں۔ اسی لیے قرآن حکیم نے یہ اسلوب اختیار کیا ہے: ﴿لَا تَقْرُبُوا الزِّنَىٰ إِنَّهُ كَانَ فَاحِشَةً وَسَاءَ سَبِيلًا﴾ [الاسراء: ۱۷: ۳۲] زنا کے قریب بھی نہ پھلکو کہ یہ بڑی بے حیائی کا کام اور غلط راستہ ہے۔ اسی طرح فرمایا ﴿لَا تَقْرُبُوا الْفَوَاحِشَ مَا ظَهَرَ مِنْهَا وَمَا بَطَّنَ﴾ [الانعام: ۶: ۱۵۱] اور بے حیائی کے کاموں کے قریب بھی نہ جاؤ، خواہ ظاہری بے حیائی کے کام ہوں یا پوشیدہ۔ ان آیات میں لا تقربوا کے الفاظ دلالت کر رہے ہیں کہ وہ تمام اسباب جو فحاشی اور بدکاری کی راہ پر ڈال دیں انہیں بھی ممنوع قرار دیا جائے گا۔

حضرت عثمانؓ نے اپنے عہد میں اس شوہر کے ترکہ میں سے بیوی کو اس کا مقررہ حصہ دلایا جس نے مرض موت میں بیوی کو طلاق دے دی تھی۔ کیوں کہ مرض موت میں طلاق دینے کا مطلب ہی یہ ہے کہ وہ بیوی کو وراثت سے محروم کرنا چاہتا ہے۔ حضرت عثمانؓ کے فیصلے نے اس قسم کے حیلہ کا راستہ روک دیا۔

قرآن حکیم جھوٹے خداؤں کو بھی برا بھلا کہنے سے اس لیے روکتا ہے کہ ان کو برا

بھلا کہنا ذریعہ بنے گا کہ ان بتوں کے پرستار اللہ تعالیٰ کی شان میں گستاخی کر سکتے ہیں:

وَلَا تَسُبُّوا الَّذِينَ يَدْعُونَ مِنْ دُونِ اللَّهِ فَيَسُبُّوا اللَّهَ عَدْوًا بِغَيْرِ عِلْمٍ

[الأنعام ۶: ۱۰۸]

تم لوگ برا بھلا نہ کہو ان کو جن کی یہ (بت پرست) اللہ تعالیٰ کے سوا پرستش کرتے ہیں اس لیے کہ پھر وہ اللہ کی شان میں بغیر علم کے گستاخی کریں گے۔

قرآن حکیم میں اذان جمعہ کے بعد کاروبار اور تجارتی لین دین پر پابندی عائد کی گئی ہے، کیوں کہ کاروبار میں مصروفیت جمعہ المبارک کے اہتمام اور نماز سے غفلت کا ذریعہ بن سکتی ہے۔ حافظ ابن قیمؒ نے سد الذرائع کی ایک سو مثالیں جمع کر دی ہیں۔ دلچسپی رکھنے والے حضرات ان مثالوں کا مطالعہ ان کی کتاب إعلام الموقعین میں کر سکتے ہیں۔^(۱)

ذرائع کے باب میں بھی بڑی وسعت ہے۔ اسلامی تہذیب و روایت، اس کے قانون اور ضابطوں کی ترقی کے لیے ہر دور اور ہر زمانے میں ضروری اسباب و ذرائع اختیار کیے جاتے رہیں گے۔ اسلامی معاشرے میں خرابی، فساد اور برائی پیدا کرنے والے افعال و اعمال کے اسباب کی روک تھام بھی کی جاتی رہے گی۔ مجتہد اور فقیہ کی نظر جس طرح مقاصد پر رہتی ہے، اسی طرح وہ اسباب و ذرائع پر بھی گہری ناقدانہ نظر رکھتا ہے۔



باب چہارم

مناہج و اسالیب اجتہاد (ب)

مناہج اجتہاد میں سب سے پہلا منہج تو قرآن و سنت سے استنباط ہے جس کی تفصیل کتب اصول فقہ میں موجود ہے۔ یہاں قرآن و سنت سے استنباط کے بعد والے اہم مناہج اجتہاد کا مختصر تذکرہ مقصود ہے۔ ایسے مناہج میں اجماع اور قیاس بنیادی اہمیت کے حامل ہیں۔ ان کے علاوہ استدلال اور اصحاب بھی اجتہاد کے مناہج میں سے ہیں اس باب میں ان چاروں پر گفتگو شامل ہے۔

۱۔ اجتہاد میں اجماع کا مقام

مناہج اجتہاد میں اجماع کو بنیادی حیثیت حاصل ہے، بلکہ بقول مولانا امین احسن اصلاحی، یہ اجتہاد ہی کی ایک صورت ہے^(۱)۔ آغاز میں ایک مسئلہ اجتہادی مراحل سے گزرتا ہے، پھر علم و دلیل کی قوت اور لوگوں کے لیے مناسب حال ہونے کی وجہ سے قبول ہوتا چلا جاتا ہے اور بالآخر یہی قبول عام اجماع کی صورت اختیار کر لیتا ہے۔

اجماع میں شوریٰ کا کردار

اجماع کے انعقاد میں شوریٰ کا کردار بہت بنیادی اور اہم ہوتا ہے۔ عام طور پر ان اجتہادی آراء کو زیادہ مقبولیت حاصل ہوتی ہے جو شوریٰ کے عمل سے نکل کر اہل علم اور عوام تک پہنچی ہوں۔ اس لیے کہ باہمی مشورے سے جہاں مسئلے کا ہر پہلو اجاگر ہو جاتا ہے وہاں اس کے عملی اور تطبیقی پہلو کو بھی اچھی طرح جانچ پرکھ لیا جاتا ہے۔ یوں لوگوں میں اس کی قبولیت اور عملی زندگی میں اسے اپنانے کے امکانات بڑھ جاتے ہیں۔

۱۔ امین احسن اصلاحی، *Islamic Law: Concept and Codification* ص ۲۸-۲۷

اجماع کی سند قرآن کریم سے

قرآن حکیم کی متعدد آیات میں مسلم امہ کی وحدت اور ان کے باہمی اتفاق کو ضروری قرار دیا گیا ہے، مثلاً ﴿وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا﴾ [آل عمران ۳: ۱۰۳] سب مل کر اللہ تعالیٰ کے دین کو مضبوطی سے تھام لو اور گروہ بندی کا شکار نہ بنو۔ اسی طرح ﴿إِنَّ هَذِهِ أُمَّتُكُمْ أُمَّةً وَاحِدَةً وَأَنَا رَبُّكُمْ فَاعْبُدُون﴾ [الأنبياء ۲۱: ۹۲] یقیناً یہ آپ کی امت ایک ہی امت ہے اور میں تمہارا رب ہوں، پس صرف میری عبادت کرو۔

یہ اور اس قسم کی متعدد آیات اس بات پر آمادہ کرتی ہیں کہ مسلمان اپنے اہم معاملات میں اس طرح فیصلے کریں کہ امت کی وحدت اور اتحاد و اتفاق کو استحکام حاصل ہو۔ چنانچہ دور رسالت صلی اللہ علیہ وسلم اور عہد خلفائے راشدین میں اجتماعی فیصلوں کے ذریعے اجماع تک پہنچنے کی شعوری کوششیں ہوتی رہیں۔

بعض فقہاء اجماع کی حجیت پر استدلال شہادتِ حق کے تصور سے کرتے ہیں۔ ان کے خیال میں مسلم امت کا یہ فرض ہے کہ وہ دنیا بھر میں شہادتِ حق کا فریضہ انجام دے:

وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ وَيَكُونَ

الرَّسُولُ عَلَيْكُمْ شَهِيدًا [البقرة ۲: ۱۴۳]

اور اسی طرح ہم نے تم کو ایک معتدل امت بنایا، تاکہ تم لوگوں پر گواہ بنو اور

رسول تم پر گواہ ہوں۔

اللہ تعالیٰ نے اس امت کو عدل کے ساتھ موصوف کیا ہے۔ امتِ عادلہ کا عزم و اتفاق حجت ہے اور اس کی متفقہ رائے واجب العمل ہے۔ اس امت کے اجتماعی شعور نے جس چیز کو قبول کر لیا ہو، اس سے کسی کا نکل جانا ممنوع اور امت میں افتراق پھیلانے کے مترادف ہے:

وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ
الْمُؤْمِنِينَ نُوَلِّهِ مَا تَوَلَّىٰ وَنُصَلِّهِ جَهَنَّمَ [النساء: ۴: ۱۱۵]

اور جو شخص راہِ ہدایت معلوم ہو جانے کے بعد رسول اکرم صلی اللہ علیہ وسلم کی مخالفت کرے اور اہل ایمان کے راستے سے ہٹ کر کوئی دوسرا راستہ اختیار کرے گا، ہم اسے اسی راہ پر چلنے دیں گے جس راہ پر وہ چل پڑا ہے، اور ہم سے اسے (اس کے نتیجے میں) جہنم میں پہنچا دیں گے۔

اس آیت کا آخری حصہ اس بات پر دلالت کر رہا ہے کہ اہل ایمان نے مل جل کر جو ایک طریق کار اور راستہ طے کر لیا ہو وہ ایک حجت اور مضبوط دلیل ہے، اسے چھوڑ کر دوسرا طریقہ اختیار کرنا صحیح نہیں ہے۔ (۱) رسول اکرم صلی اللہ علیہ وسلم کا ارشادِ گرامی ہے: لا تتفق امتی علی الضلالة میری امت گمراہی پر کبھی متفق نہیں ہوگی۔ (۲) بعض صحابہ کرامؓ کے آثار میں بھی یہ تصور ملتا ہے جیسا کہ حضرت عبداللہ بن مسعودؓ نے فرمایا: مارآہ المسلمون حسنا فهو عند اللہ حسن جس چیز کو مسلمان اچھا سمجھیں وہ اللہ تعالیٰ کے نزدیک بھی اچھی ہے۔ (۳) معلوم ہوا کہ جس بات پر امت متحد و متفق ہو جائے وہی بات شریعت کا منشا ہوگی۔

اجماع کے بارے میں رسول اللہ کا تربیتی اسلوب

عہد رسالت میں ایسی متعدد مثالیں ملتی ہیں جنہیں اجماع سے مماثل قرار دیا جاسکتا ہے۔ یہ مثالیں فی الاصل شوریٰ کی ہیں لیکن رسول اللہ صلی اللہ علیہ وسلم کے بعد ان کا شورائی اسلوب اجماع کے عمل میں کام آتا رہا ہے۔ اگر اس دور میں اجتہاد ہوتا تھا اور صحابہ کرامؓ میں رائے کا اختلاف بھی ہوتا تھا تو یقیناً ان کی اختلافی رائے علم و دلیل کی

۱- الفصول فی الاصول ۲: ۱۰۷، ۱۱۱

۲- الاحکام فی اصول الاحکام ۱: ۲۱۹

۳- ایضاً

بنیاد پر اتفاق میں بھی تبدیل ہوتی رہی ہوگی۔ پھر جب رسول اللہ صلی اللہ علیہ وسلم اور صحابہ کرامؓ کو معاملات میں باہم مشورے کا حکم دیا گیا تھا تو یقیناً وہ مشورے کے نتیجے میں کسی متفقہ رائے پر بھی پہنچتے ہوں گے۔ سیرت طیبہ میں ایسی مثالیں ملتی ہیں کہ رسول اللہ صلی اللہ علیہ وسلم نے صحابہ کرامؓ سے مشورہ کر کے ایک متفقہ لائحہ عمل طے کیا۔ شاید ہم اسے اصطلاحی مفہوم میں اجماع تو نہ قرار دے سکیں، البتہ یہ طرز عمل اجماع کے لیے رسول اللہ صلی اللہ علیہ وسلم کا تربیتی اسلوب ضرور تھا۔ مثلاً قبیلہ ہوازن کے جنگی قیدیوں کی رہائی کا مسئلہ جو ایک اہم فقہی مسئلہ تھا، باہمی مشورے سے بالاتفاق طے پایا تھا۔^(۱)

دورِ جدید کی ضرورت اور طریق کار

اجماع ایک ایسا اصول ہے جو امت مسلمہ کے اجتماعی، سیاسی، دستوری اور دیگر اہم قانونی مسائل کے حل میں رہنمائی کرتا ہے۔ صحابہ کرامؓ نے اپنے دور میں خلافت کے انعقاد اور اسی قسم کے دیگر اہم مسائل کو حل کرنے کے لیے نہایت خوش اسلوبی کے ساتھ یہ اصول استعمال کیا۔ آج بھی ہمارے بہت سے اجتماعی امور ایسے ہیں جنہیں ہم اس شرعی اصول کی بنیاد پر حل کر سکتے ہیں۔ ہمارے فقہاء، علماء، دانش ور اور سیاسی بصیرت رکھنے والے قائدین اگر اس طرف توجہ کریں اور اجماع کو ایک ادارے کی شکل دے کر اپنے مسائل کو اتحاد و اتفاق کے ذریعے حل کرنے کی کوشش کریں تو یقیناً اس کے بہت تعمیری اور دور رس اثرات ہوں گے۔ اس کام کو انجام دینے کے لیے سب سے پہلے اس بات کی ضرورت پیش آئے گی کہ شورائی اجتہاد کو فروغ دیا جائے۔ ذرائع ابلاغ کی ترقی پھر تیز رفتاری نے بہت سی سہولتیں پیدا کر دی ہیں۔ ان سے بھرپور فائدہ اٹھا کر اجتماعی اجتہاد کا عمل شروع کیا جاسکتا ہے۔ یہ کام اگر اخلاص کے ساتھ شروع کیا جائے تو علم اور دلیل کی بنیاد پر بعض اجتماعی امور میں اجماع کی طرف پیش رفت کی جاسکتی ہے۔^(۲)

۱۔ الجامع الصحیح ۸۹:۳

۲۔ مزید تفصیلات کے لیے دیکھیے، Development of Usul al-Fiqh کا دوسرا باب

۲۔ اجتہاد میں قیاس کا مقام

قیاس کی تعریف

فقہائے کرام نے اجتہاد کے مختلف اسالیب پر گفتگو کی ہے۔ ان میں سب سے مستحکم اور محفوظ اسلوب ”قیاس“ ہے۔ فقہائے کرام نے اپنے ذوق اور اپنے دور کی تہذیبی، تمدنی اور زمانی ضروریات کو مد نظر رکھتے ہوئے قیاس کی تعریف میں مختلف تعبیریں اختیار کی ہیں۔ ان تعریفات میں قاضی ابوبکرؓ کی تعریف کو اکثر فقہاء نے قبول کیا ہے جو کہ درج ذیل ہے:

ایک امر معلوم کو دوسرے امر معلوم پر اس طرح محمول کرنا کہ دونوں کے لیے ایک ہی حکم یا صفت کو ثابت کیا جاسکے یا اس حکم یا صفت کی نفی کی جاسکے، بشرطیکہ دونوں معلوم امور کے درمیان کوئی چیز بحیثیت جامع موجود ہو۔^(۱)

یہ تعریف اگرچہ جامع ہے لیکن مشکل ہے۔ ابوبکر بھاصؓ نے زیادہ آسان الفاظ میں یوں تعریف کی ہے: ”کسی منصوص چیز کی نظیر پر اشتراکِ علت کی وجہ سے وہ حکم لگایا جائے جس کا تقاضا وہ علت کرتی ہے، یعنی اس مشترکہ علت کا تقاضا یہ ہو کہ فرع پر بھی وہی حکم لگایا جائے جو حکم اصل کا ہے۔“^(۲)

دونوں فقہاء اصل اور فرع میں مشترکہ علت کو ضروری قرار دیتے ہیں اور اس مشترکہ علت کی وجہ سے اصل کے حکم کو نئے پیش آمدہ مسئلے پر بھی لاگو کرتے ہیں اس لیے کہ فرع سے ملتی جلتی نظیر نص میں موجود ہوتی ہے۔ قاضی ابوبکرؓ کی تعریف میں امر جامع سے مراد وہ علت ہے جو اصل و فرع دونوں میں مشترک ہو۔

۱۔ نفانس الأصول فی شرح المحصول ۳۶:۴

۲۔ بھاصؓ، الفصول فی الأصول ۲۰۰:۲

ماوردیؒ نے اس سے بھی زیادہ آسان اور جامع تعریف کی ہے، وہ کہتے ہیں: ”فرع کو (حکم میں) اصل کے ساتھ ملا دینا، اس لیے کہ فرع میں وہی علت پائی جاتی ہے جو اصل میں موجود ہے۔“ (۱)

شمس اللائمہ سرخسیؒ نے قیاس کی مختصر مگر جامع تعریف کی ہے، فرماتے ہیں: ”قیاس عبارت ہے اس چیز سے کہ شے (یعنی کسی مسئلے) کو اس کی نظیر کی طرف لوٹا دیا جائے۔“ (۲)

اس تعریف میں امام سرخسیؒ نے علت کا صراحتاً ذکر نہیں کیا لیکن یہ واضح ہے کہ ایک چیز دوسری چیز کے لیے اسی وقت نظیر قرار پاتی ہے جب دونوں میں کوئی چیز مشترک ہو۔ اس تعریف کی رو سے علتِ جلی اور علتِ خفی دونوں کا احاطہ ہو سکتا ہے۔

ان تمام تعریفات پر غور و فکر کیا جائے تو معلوم ہوتا ہے کہ تمام فقہاء کا مدعا ایک ہی ہے۔ اور وہ یہ کہ ہر دور اور ہر زمانے میں نئے نئے پیش آنے والے مسائل کا حل تلاش کرنے کے لیے استنباط و استدلال میں احتیاط کا پہلو ملحوظ رکھا جائے۔ اس لیے کہ کسی شرعی حکم کو قیاس کے ذریعے ثابت کرنے میں انسانی ذہانت اور فکر کام کرتی ہے۔ انسانی فکر میں خطا کا امکان ہوتا ہے۔ بالخصوص ان احکام میں جن کی علتوں کو نصوص نے واضح طور پر ذکر نہیں کیا۔ ایسے مسائل میں مجتہد خود غور و فکر کر کے علت تلاش کرتا ہے۔ چنانچہ اصل اور فرع دونوں میں اشتراکِ علت قیاس کے لیے ضروری ہے۔ اس علت کی بنا پر مجتہد اصل (منصوص) کے حکم کو فرع پر لاگو کرتا ہے۔

شاہ و نظائر کو سامنے رکھ کر قیاس کرنے اور اس کے ذریعے فیصلہ طلب معاملات کو حل کرنے کا حکم حضرت عمرؓ نے اپنے دورِ حکومت میں قاضیوں کو دیا تھا۔ حضرت ابو موسیٰ

۱- ماوردی، ادب القاضي ۳۹۰:۱

۲- أصول السرخسی ۱۲۲:۲

اشعریؒ کے نام مشہور خط میں حضرت عمرؓ نے لکھا:

الفہم الفہم فیما یتلجیح فی صدرک مما لیس فیہ قرآن ولاسنۃ
واعرف الأشباه والأمثال، ثم قس الامور بعد ذالک، ثم اعمد
لاحبہا الی اللہ واشبہہا بالحق فیما تری۔^(۱)

جو مسئلہ تمہارے دل میں کھٹک رہا ہو اور قرآن و سنت میں اس کے بارے
میں کچھ نہ ہو تو اسے خوب اچھی طرح سمجھنے کی کوشش کرو۔ اس کے نظائر
وامثال (جو نصوص میں موجود ہوں) انہیں اچھی طرح جاننے کی کوشش کرو۔
پھر نئے امور کو ان پر قیاس کرو۔ پھر جو اللہ تعالیٰ کو زیادہ پسند ہو اور حق کے
زیادہ قریب ہو، اسے اختیار کرو۔

قیاس کی جو تعریفیں اوپر بیان ہوئی ہیں ان سے اندازہ ہوتا ہے کہ فقہاء کے ہاں
قیاس کے منہج میں علت کو نمایاں حیثیت حاصل ہے، اس لیے علت کی مختصراً وضاحت
ضروری ہے۔ فقہاء کے نزدیک علت کسی حکم سے متعلق وہ خارجی وصف ہے جو اس حکم
کے وجود میں مؤثر ہو۔ فروعی مسائل میں حکم کا مدار علت کے وجود پر ہوتا ہے۔ اگر وہ علت
جس کا تعین اصل مسئلہ (مقیس علیہ) میں کیا جا چکا ہے، فرعی مسئلہ (مقیس) میں پائی
جائے تو جو حکم اصل مسئلے کا تھا، وہی حکم اس علت کی بنا پر فرعی مسئلے پر بھی لاگو ہوگا۔ یہ
بات پیش نظر رہے کہ فقہاء جب قیاس کے منہج میں علت کو اہمیت دیتے ہیں تو یہاں علت
سے مراد شرعی علت ہے، محض ظنی علت مراد نہیں ہے۔

تعیین علت کے مراحل

علت کی تعیین میں فقہاء کو تین مراحل سے گزرنا ہوتا ہے: پہلا مرحلہ تخریج مناط کہلاتا
ہے۔ تخریج مناط یہ ہے کہ قرآن و سنت میں مذکور حکم کی اصل علت کو تلاش کرنا۔ اس

۱۔ اعلام الموقعین ۱: ۸۶؛ الوثائق السياسية ص ۳۲۸

صورت میں فقیہ ان تمام اوصاف کی نشان دہی کرتا ہے جو علت بن سکتے ہوں۔ اس کے بعد دوسرا مرحلہ تحقیق مناہج کہلاتا ہے۔ اس صورت میں فقیہ ان تمام اوصاف کو نقد و تجزیہ کے بعد چھانٹ کر الگ کر دیتا ہے جو حقیقتاً علت نہیں بن سکتے اور اس وصف کا تعین کرتا ہے جو علت بن سکتا ہے۔ تیسرا مرحلہ تحقیق مناہج کہلاتا ہے جس میں اصل مسئلے میں جو علت متعین ہوئی ہو اسے فرعی مسئلہ یعنی مقیاس میں تلاش کرنا اور اس علت کے پائے جانے پر اصل کا حکم فرع پر نافذ کرنا۔

قیاس اور شرح صدر

اوپر ذکر ہو چکا کہ فقیہ وہ ہوتا ہے جسے دین کا گہرا فہم اور ادراک ہو۔ یہ بات بھی بیان کی جا چکی ہے کہ دین کا فہم و ادراک اس وقت حاصل ہوتا ہے جب دین کے تینوں شعبوں عقائد، تزکیہ نفس و تہذیب اخلاق اور عمل صالح کا علمی طور پر مکمل ادراک ہو اور عملی زندگی بھی علم و فکر کے مطابق ڈھل چکی ہو۔ جب ایک فرد اللہ تعالیٰ پر ایمان لاتا ہے اور اس کی ذات و صفات اور اس کے حقوق کی معرفت حاصل کر لیتا ہے تو اللہ تعالیٰ اس کے قلب میں نور پیدا فرما دیتے ہیں۔ پھر وہ ایمان کے ساتھ جوں جوں تزکیہ نفس، احسان اور تہذیب اخلاق کی طرف متوجہ ہوتا ہے تو یہ نور بڑھتا جاتا ہے۔ اس طرح جب وہ اپنی ساری عملی زندگی کو دین کی تعلیمات کے مطابق ڈھال لیتا ہے اور حرام و مشتبہات سے اجتناب کرتا ہے تو اعمال صالحہ کی وجہ سے مومن کا قلب مزید منور ہو جاتا ہے۔ اس تنویر قلبی سے اطمینان اور سکون کی وہ کیفیت پیدا ہوتی ہے جسے قرآن کریم کی اصطلاح میں شرح صدر کہا جاتا ہے۔ ارشاد الہی ہے:

أَفَمَنْ شَرَحَ اللَّهُ صَدْرَهُ لِلْإِسْلَامِ فَهُوَ عَلَىٰ نُورٍ مِّن رَّبِّهِ فَوَيْلٌ لِلنَّفْسِ
 قُلُوبُهُمْ مِّنْ ذِكْرِ اللَّهِ أُولَٰئِكَ فِي ضَلَالٍ مُّبِينٍ [الزمر: ۳۹-۲۲]

سو جس شخص کا سینہ اللہ تعالیٰ نے اسلام کے لیے کھول دیا وہ اپنے رب کے

نور پر چل رہا ہے (کیا وہ اس شخص کی طرح ہو سکتا ہے جس کو شرح صدر نہ ہوا ہو؟) لہذا بڑی تباہی ہے ان لوگوں کے لیے جن کے دل اللہ تعالیٰ کی یاد سے غافل (سخت) ہو گئے ہیں۔ یہ لوگ کھلی گمراہی میں مبتلا ہیں۔

شرح صدر کے مقابلے میں قلب انسانی کی دو کیفیتیں ہوتی ہیں: ایک ضیق صدر یعنی تنگ دل ہونا یا قلب و نگاہ کا تنگ ہونا اور دوسری قساوت قلب۔ ضیق صدر کی ابتدائی کیفیت میں اس بات کی گنجائش ہوتی ہے کہ حق کسی نہ کسی طرح اس کے دل میں نفوذ کر جائے اور اسے توبہ کی توفیق ہو جائے، لیکن جب ضیق صدر بڑھ کر انتہائی مرحلے میں داخل ہو جائے تب ہدایت کی توفیق مشکل سے ہوتی ہے:

وَمَنْ يُّرِدْ أَنْ يُضِلَّهُ يَجْعَلْ صَدْرَهُ ضَيِّقًا حَرَجًا كَأَنَّمَا يَصَّعَّدُ فِي

السَّمَاءِ [الأنعام: ۶: ۱۲۵]

اور جس کو چاہتا ہے کہ گمراہ ہو جائے اس کے سینے کو خوب تنگ کر دیتا ہے، گویا کہ وہ آسمان کو چڑھ رہا ہے۔

اس آیت میں ضیق صدر، شرح صدر کے مقابلے میں استعمال ہوا ہے اور یہاں ضیق صدر کی انتہائی کیفیت بیان کی گئی ہے۔

دوسری کیفیت قساوت قلب (سخت دل ہونا، یا دل کا پتھر ہونا) ہے۔ اوپر درج آیت میں شرح صدر بالمقابل قساوت قلب آیا ہے۔ قساوت قلب میں مبتلا شخص ایسی صریح گمراہی میں گرفتار ہوتا ہے جس سے نکلنے اور ہدایت پانے کے آثار کم ہوتے ہیں۔ حضرت عبداللہ بن مسعودؓ فرماتے ہیں کہ رسول اللہ صلی اللہ علیہ وسلم نے جب یہ آیت تلاوت فرمائی تو ہم نے آپؐ سے شرح صدر کا مطلب پوچھا۔ آپؐ نے فرمایا: جب نور ایمان انسان کے قلب میں داخل ہوتا ہے تو اس کا قلب وسیع ہو جاتا ہے (جس کی وجہ سے احکام الہیہ اور ان کی حکمتوں کو سمجھنا اور ان پر عمل کرنا آسان ہو جاتا ہے)۔ ہم نے

عرض کیا: یا رسول اللہ! اس شرح صدر کی علامت کیا ہے؟ آپ نے فرمایا:

الإصابة إلى دار الخلود والتجافي عن دار الغرور والاستعداد للموت
قبل نزوله۔

ہمیشہ باقی رہنے والے گھر (دارالخلود) کی طرف رغبت و استقامت اور
اس فانی دنیا (دارالغرور) سے بے التفاتی اور موت آنے سے پہلے اس
کی تیاری کرنا۔^(۱)

شمس الائمہ سرحدیؒ سورۃ الزمر کی مذکورہ آیت قیاس کی تائید میں پیش کرتے
ہیں۔ اہل ایمان کو چاہیے کہ وہ آیاتِ الہی میں غور و فکر کرتے رہا کریں۔ قرآن حکیم
میں بار بار اس کائنات میں اور خود اپنی ذات میں غور و فکر کرنے کا حکم دیا گیا ہے، کیوں
کہ آفاق و انفس دونوں میں بڑی نشانیاں ہیں، مثلاً ارشاد باری تعالیٰ ہے:

اللَّهُ الَّذِي سَخَّرَ لَكُمْ الْبَحْرَ لَتَجْرِي أَلْفُكُمْ فِيهِ بِأَمْرِهِ وَلِتَبْتَغُوا مِنْ فَضْلِهِ
وَلَعَلَّكُمْ تَشْكُرُونَ - وَسَخَّرَ لَكُمْ مَافِي السَّمَوَاتِ وَمَافِي الْأَرْضِ جَمِيعًا
مِنْهُ - إِنَّ فِي ذَلِكَ لَآيَاتٍ لِقَوْمٍ يَتَفَكَّرُونَ [الجنابة ۳۵: ۱۲-۱۳]

اللہ تعالیٰ ہی ہے جس نے تمہارے لیے سمندر کو مسخر کر دیا تاکہ اس کے حکم
سے اس میں جہاز چلیں اور تم اس کا فضل (معاش) تلاش کرو اور تاکہ تم
شکر گزار بنو، اور آسمان و زمین کی ہر ہر چیز کو اس نے اپنی طرف سے
تمہارے لیے مسخر کر دیا ہے۔ یقیناً غور و فکر کرنے والوں کے لیے اس میں
بہت سی نشانیاں ہیں۔

سورۃ الروم کی ابتدائی اٹھائیس آیات کا مطالعہ کیجیے۔ ان میں اللہ تعالیٰ نے انسان
اور انسانوں کی معاشرتی زندگی، قوموں کے انجام، کائنات، اور مظاہر کائنات، موت کے

بعد کی زندگی اور وحی الہی میں فکر و تدبیر کی دعوت بہت پر زور اور مؤثر انداز میں دی ہے اور بار بار کہا ہے کہ ان میں غور و فکر کرنے والوں اور عقل سے کام لینے والوں کے لیے بڑی نشانیاں ہیں۔ (۱)

شرح صدر جس کا مطلب وسعت قلبی ہے۔ اس وسعت قلب و نظر سے انسان میں یہ استعداد پیدا ہو جاتی ہے کہ وہ اپنی ذات، اپنی پیدائش اور ذات کے مختلف احوال میں غور و فکر کر کے اپنے آپ کو پہچان سکے، دن اور رات کی گردش، چاند اور سورج اور سیاروں کی حرکت اور کائنات کے بے شمار احوال و امور میں سوچ بچار کر کے عبرت و سبق حاصل کرے، اس کائنات کی حقیقت جان کر خالق کائنات کو سمجھنے کی کوشش کرے، آخرت کے امور کو جانے اور اس دنیا میں صحیح زندگی گزارنے کے لیے اللہ تعالیٰ کی نازل کردہ کتاب میں غور و فکر کرے۔ شمس الائمہ نحسیؒ لکھتے ہیں کہ مومن جب غور و فکر کرتا ہے تو اس کے قلب پر بہت سی مخفی چیزیں ظاہر ہو جاتی ہیں۔ جس طرح آنکھ موجود چیز ہی کا دیکھ کر ادراک کرتی ہے، اسی طرح غور و فکر کے ذریعے قلب ان چیزوں کا ادراک کر لیتا ہے جو ظاہری نگاہوں سے غائب ہوتی ہیں۔ جو لوگ تفکر و تدبیر سے کام نہیں لیتے قرآن حکیم انہیں دل کا تابینا قرار دیتا ہے۔

أَفَلَمْ يَسِيرُوا فِي الْأَرْضِ فَتَكُونُ لَهُمْ قُلُوبٌ يَعْقِلُونَ بِهَا أَوْ آذَانٌ
يَسْمَعُونَ بِهَا - فَإِنَّهَا لَا تَعْمَى الْأَبْصَارُ وَلَكِنْ تَعْمَى الْقُلُوبُ الَّتِي فِي
الصُّدُورِ [الحج ۲۲: ۳۶]

کیا انہوں نے زمین میں سیر و سیاحت نہیں کی کہ ان کے دل ایسے ہوتے کہ سمجھ سکتے، یا کان ایسے ہوتے کہ ان سے سن سکتے؟ بات یہ ہے کہ آنکھیں اندھی نہیں ہوتیں بلکہ سینوں میں موجود دل اندھے ہوتے ہیں۔

مجتہد جسے آیات الہیہ پر شرح صدر ہوتا ہے جس کی وجہ سے اس کے قلب و نظر میں بڑی وسعت پیدا ہوتی ہے، وہ جب مسائل و احوال میں غور و فکر کا راستہ اختیار کرتا ہے تو اللہ تعالیٰ کا پیدا کردہ نور قلبی صراطِ مستقیم کی طرف اس کی رہنمائی کرتا ہے اور زیرِ غور مسئلے کے بے شمار مخفی پہلو اس پر اجاگر ہو جاتے ہیں۔ قیاس کی صورت میں مجتہد وہ تعلق اور ربط دریافت کرتا ہے جو نئے پیش آمدہ مسائل اور نصوصِ وحی کے درمیان موجود ہوتا ہے۔ اس ربط اور تعلق کی وجہ سے اصل کا حکم فرع پر لگایا جاتا ہے اور فرع پر عمل اسی طرح باعثِ برکت اور اجر و ثواب ہوتا ہے جس طرح وحی حقیقی پر عمل باعثِ برکت و ثواب ہوتا ہے۔ قیاس جلی کی مثال ایسی ہے جیسے نگاہوں سے مشاہدہ کہ اس سے اطمینانِ قلب حاصل ہو جاتا ہے۔ اسی طرح اشباہ و نظائر کو ملحوظ رکھ کر جب قیاس کیا جاتا ہے تو اس سے بھی اطمینان کی کیفیت پیدا ہوتی ہے، لیکن مجتہد کو کبھی قیاسِ خفی کی طرف بھی رجوع کرنا پڑتا ہے۔ اس کی مثال ایسی ہے کہ جیسے کسی گم کردہ راہ کے راہی کو کوئی منجر صادق اچھی طرح راستہ سمجھا دے، راستہ سمجھنے والے کو اس کی صداقت پر یقین ہو اور اس کے بتائے ہوئے نقشے کو اس نے اچھی طرح سمجھ لیا ہو تو اس سے اس کے قلب پر بھی اطمینان کی ایک کیفیت پیدا ہوتی ہے۔ پھر وہ جوں جوں اس کے بتائے ہوئے نقشے کے مطابق سفر طے کرتا ہے اور اسے اپنی منزل کے آثار نظر آنے لگتے ہیں تو اس کے یقین اور اطمینان کی کیفیت میں بھی اضافہ ہوتا ہے۔ راہ بھٹکنے سے جو ضیق صدر ہوا تھا، اب منزل کے آثار و علامات کے مشاہدے سے انشراح صدر ہونے لگے گا۔ قلب کے مشاہدات بھی نگاہوں کے مشاہدات کی طرح ہوتے ہیں۔ نظری و فکری دلائل سے بھی طمانینتِ قلب حاصل ہوتا ہے۔ پھر طمانینتِ قلب سے شرح صدر تک کا مرحلہ طے ہوتا ہے۔^(۱)

شرح صدر کی کیفیت کا اجتہاد کے ساتھ گہرا تعلق ہے۔ یہ کیفیت معلومات کی

وسعت، معرفت اور علم کی گہرائی پر دلالت کرتی ہے۔ خاص طور پر اس کا اطلاق ان قلبی واردات پر ہوتا ہے جو کسی دقیق اور مشکل مسئلے کے متعلق قلب پر وارد ہوں اور قلب کو اس پر اطمینان حاصل ہو جائے۔ حضرت ابو بکرؓ کے سامنے جب قرآن کریم کتابی شکل میں جمع کرنے کا مسئلہ پیش کیا گیا تو ابتدا میں انہیں اس رائے سے اتفاق نہیں تھا۔ لیکن حضرت عمرؓ کے استدلال اور مسئلے پر غور و فکر کے نتیجے میں انہیں جو قلبی اطمینان حاصل ہوا، اسے انہوں نے شرح صدر سے تعبیر کیا۔ فقہاء نے ان کے اس عمل کو اجتہاد سے تعبیر کیا ہے۔ بسا اوقات ایک مجتہد کو بھی اپنی قائم کردہ رائے پر مکمل طور پر اطمینان قلب حاصل ہو جاتا ہے، یہ اطمینان اور تسکین قلب ہی شرح صدر کہلاتا ہے۔

ماوردیؒ کے الفاظ طلب الصواب بالامارات الدالۃ علیہ یعنی حق اور صحیح بات کو دلائل و آثار سے پالنے (۱) کا مطلب یہی ہے۔ اس صورت میں مجتہد کا کام یہ ہوتا ہے کہ وہ انتہائی محنت اور غور و فکر کر کے آثار و علامات کو اجاگر کرتا ہے اور اپنے فہم و علم کے مطابق شریعت کا منشا واضح کرتا ہے۔ اس عمل کے ذریعے اگر مجتہد نے اصل اور فرع کے درمیان بہت گہرا ربط و تعلق دریافت کر لیا اور اس کے دلائل میں بھی وضاحت اور قوت پائی جاتی ہو تو اس سے شرح صدر بھی مکمل حاصل ہوگا۔ لیکن اگر اصل و فرع دونوں میں ربط تو معلوم ہو جائے مگر وہ زیادہ واضح نہ ہو اور مجتہد کے پاس دلیل تو ہو، اگرچہ وہ بہت قوی نہ ہو تو بھی اس سے اطمینان کا وہ درجہ ضرور حاصل ہو جاتا ہے جو عمل کے لیے ضروری ہوتا ہے۔

سنت میں قیاس کے نظائر

رسول اللہ صلی اللہ علیہ وسلم کے فیصلوں میں بھی ہمیں قیاس کے نظائر ملتے ہیں۔ حضرت عبداللہ بن عباسؓ روایت کرتے ہیں کہ ایک خاتون نبی کریم صلی اللہ علیہ وسلم کی

۱۔ ماوردی، أدب القاضي ۱: ۳۹۰

خدمت میں حاضر ہوئی اور عرض کیا: یا رسول اللہ صلی اللہ علیہ وسلم! میری والدہ محترمہ پر حج فرض ہو گیا تھا لیکن انہیں اس کی ادائیگی کا موقع نہیں مل سکا۔ کیا میں اپنی والدہ کی جانب سے حج کر سکتی ہوں؟ رسول اللہ صلی اللہ علیہ وسلم نے جواب میں فرمایا:

نعم حُجَّيْ عَنْهَا، أَرَأَيْتَ لَوْ كَانَ عَلَى أُمَّكِ دَيْنٌ أَكْنَتِ قَاضِيَةً؟

جی ہاں، آپ ان کی طرف سے حج کیجیے۔ آپ کا کیا خیال ہے اگر آپ کی

والدہ محترمہ پر قرض ہوتا اور آپ اسے ادا کرتیں تو کیا وہ ادا نہ ہوتا؟

یہاں رسول اکرم صلی اللہ علیہ وسلم نے عبادت حج کو قرض کی ادائیگی پر قیاس کیا۔

اسی طرح ایک جلیل القدر صحابیؓ نے روزے کی حالت میں اپنی بیوی کا بوسہ لے لیا، پھر پریشانی ہوئی کہ کہیں اس عمل سے روزہ تو متاثر نہیں ہوا؟ وہ رسول اللہ صلی اللہ علیہ وسلم کی خدمت میں تشریف لے گئے اور واقعہ بیان کر کے مسئلے دریافت کیا۔

حضور اکرم صلی اللہ علیہ وسلم نے فرمایا:

أَرَأَيْتَ لَوْ تَمَضْمَضْتَ مَاءً وَأَنْتَ صَائِمٌ

آپ کا کیا خیال ہے اگر آپ روزے کی حالت میں کلی کریں (تو کیا اس

سے روزہ ٹوٹ جائے گا؟)

اس سے مراد یہ ہے کہ جس طرح کلی کرنے سے روزہ نہیں ٹوٹتا، اسی طرح بوسہ لینے

سے بھی نہیں ٹوٹتا۔

رسول اللہ صلی اللہ علیہ وسلم کا اندازِ تعلیم یہ تھا کہ جن امور میں شریعت کا واضح حکم نہ ہو وہاں اپنا علم اور ذہانت استعمال کر کے قیاس سے مسائل کا حل دریافت کیا جاسکتا ہے۔ بسا اوقات آپؐ نے قیاس کے ذریعے اس طرح استدلال کی تعلیم فرمائی کہ مسئلے کا حکم بتانا کہ اس کی علت بھی بتا دی۔ مثلاً آپؐ نے بلی کے جھوٹے کے بارے میں فرمایا کہ وہ ناپاک نہیں ہے۔ آپؐ نے اس کی علت یہ بتائی کہ:

إنها من الطوافین علیکم والطوافات

یہ جانور تو کثرت سے گھروں میں آتے جاتے رہتے ہیں۔

اگر اس کے جھوٹے کو حرام قرار دے دیا جائے تو لوگ مشکل میں پڑ جائیں گے۔ اب اگر کسی علاقے میں بلی کی طرح کسی اور جانور کا کثرت سے آنا جانا ہو تو اس کے جھوٹے پر بھی یہی حکم لگایا جائے گا۔ (۱) بشرطیکہ اس کی حرمت نص سے ثابت نہ ہو۔ مثلاً کتے کا جھوٹا ناپاک ہی رہے گا خواہ کسی علاقے میں ان کی کثرت ہی کیوں نہ ہو اور گھروں میں آتے جاتے ہی ہوں۔

قیاس عہد صحابہؓ میں

خلافت کا مسئلے طے کرنے کے لیے جب صحابہ کرامؓ سفیفہ بنو ساعدہ میں جمع ہوئے تو حضرت عمرؓ نے خلافت کے لیے حضرت ابوبکرؓ کا نام تجویز کرتے ہوئے قیاسی استدلال پیش کیا۔ قیاس یہ تھا کہ حضرت ابوبکرؓ وہ شخصیت ہیں جن پر رسول اللہ صلی اللہ علیہ وسلم نے ہمارے دینی امور میں اعتماد فرماتے ہوئے قیادت ان کے سپرد کر دی۔ لہذا کیوں نہ ہم اپنے دنیوی معاملات کی قیادت بھی ان کے سپرد کر دیں۔ اس موقع پر یہ استدلال حضرت عمرؓ نے ایک اور انداز سے بھی پیش کیا۔ انہوں نے فرمایا کہ حضرت ابوبکرؓ وہ مسلمہ اور قابل اعتماد شخصیت ہیں جنہیں رسول اللہ صلی اللہ علیہ وسلم نے امت مسلمہ کی امامت کے لیے اس مصیبتی پر کھڑا کیا ہے۔ اب بھلا کون یہ اختیار رکھتا ہے کہ حضرت ابوبکرؓ کو اس مقام سے بنائے۔ حضرت عمرؓ کا اشارہ اس بات کی طرف تھا کہ اگر کسی اور کو خلیفہ مقرر کر لیا جائے تو امامت کے فرائض انجام دینا تو خلیفہ وقت کا حق ہے۔ اس صورت میں یہ فرائض مقرر شدہ خلیفہ انجام دے گا، نہ کہ حضرت ابوبکرؓ۔ اس کا مطلب یہ ہوگا کہ ابوبکرؓ کو جو منصب رسول اللہ صلی اللہ علیہ وسلم نے اپنی حیات طیبہ میں عطا کیا تھا،

انہیں اس منصب سے ہٹا دیا جائے۔ یہ استدلال بڑا مضبوط تھا۔ صحابہ کرامؓ نے اس استدلال میں مضمر حقیقت کو پالیا کہ رسول اللہ صلی اللہ علیہ وسلم نے حضرت ابوبکرؓ کو منصب امامت پر فائز کر کے یہ اشارہ دیا ہے کہ امت انہیں منصب خلافت کے لیے بھی منتخب کر لے، آپ موزوں ترین فرد ہیں جن پر ہر لحاظ سے رسول اللہ صلی اللہ علیہ وسلم کو مکمل اعتماد تھا۔^(۱)

حضرت علیؓ کی اجتہادی آراء میں بھی قیاس کی مثالیں ملتی ہیں، مثلاً آپ نے شراب نوشی کی سزا تجویز کرتے ہوئے فرمایا کہ اس کی سزا قذف کی سزا کے برابر ہونا چاہیے۔ اس لیے کہ انسان جب شراب نوشی کرتا ہے تو اس پر نشہ طاری ہو جاتا ہے۔ پھر وہ نشے کی حالت میں اول فول باتیں کرتا ہے اور تہمت لگاتا ہے، شریعت نے تہمت پر اسی کوڑوں کی سزا مقرر کی ہے، لہذا شراب نوشی کو قذف پر قیاس کرتے ہوئے اس کی سزا بھی اسی کوڑے مقرر کی جاسکتی ہے۔ حضرت عمرؓ نے حضرت علیؓ کی رائے سے اتفاق کرتے ہوئے شراب نوشی کی سزا اسی ڈرے مقرر کر دی۔^(۲)

حضرت عائشہؓ کو بچپن سے رسول اللہ صلی اللہ علیہ وسلم کی صحبت اور آپؐ سے استفادہ علم کا شرف حاصل رہا ہے۔ رسول اللہ صلی اللہ علیہ وسلم کی تربیت نے آپؐ میں ذہانت اور رائے کو استعمال کرنے کی بے پناہ صلاحیت پیدا کر دی تھی۔ حضرت عائشہؓ کی فقہی آراء میں قیاسی استدلال کی بہت عمدہ مثالیں ملتی ہیں۔ مثال کے طور پر حضرت ابو ہریرہؓ کی رائے تھی کہ جو شخص مردے کو غسل دیتا ہے اس پر غسل ضروری ہو جاتا ہے اور جو جنازے کی چارپائی اٹھاتا ہے اس پر وضو لازم ہو جاتا ہے۔ حضرت عائشہؓ نے یہ سنا تو فرمایا: اویس بن جحس مَوْتِی الْمُسْلِمِینَ؟ وما علی رجل لو حمل عودا۔ یعنی کیا مسلمان مردہ بھی بھلانا پاک ہوتا ہے؟ اور اگر کوئی خوشبو دار لکڑی کو اٹھاتا ہے تو اس سے کیا ہوتا ہے۔ چوں کہ یہ دونوں باتیں قیاس کے خلاف تھیں اس لیے حضرت عائشہؓ نے دونوں کو رد کر دیا۔^(۳)

۱- تاریخ الامم والملوک ۳: ۲۰۲

۲- المبسوط، ادارة القرآن والعلوم الاسلامیہ کراچی، ۱۹۸۷ء، ص ۲۲: ۲۲

۳- سیرت عائشہؓ ص ۲۰۹

فقہاء کے ہاں قیاس کا مقام اور قیاسی استنباط

دوسری اور تیسری صدی ہجری کے فقہاء نے قیاس کو زیادہ علمی اور منضبط انداز میں پیش کیا اور اس کی حدود و قیود متعین کیں۔ خاص طور پر عنت اور اس کو دریافت کرنے کے طرق پر منطقی انداز سے جو بحث ہوئی ہے، اس کی وجہ سے قیاس کا اسلوب فنی اور علمی اعتبار سے خوب واضح ہو گیا اور اس کو استدلال و استنباط کے ایک اہم اصول کے طور پر قبول نہ کرنے کی گنجائش نہیں رہی۔ قیاس کو ایک اسلوب کے طور پر تقریباً تمام فقہی مکاتب فکر نے قبول کیا ہے۔

فقہائے احناف قیاس سے اُس وقت کام لیتے ہیں جب کسی مسئلے میں قرآن و سنت خاموش ہوں۔ امام ابوحنیفہؒ تو صحابہ کرامؓ کی رائے اور فتاویٰ کو بھی اپنے قیاس پر ترجیح دیتے تھے، اس لیے کہ صحابہ کرامؓ مکتب رسالت کے براہ راست تربیت یافتہ تھے۔ اُن کو دین کا فہم حاصل تھا اور ان کا فہم دین رسول اللہ صلی اللہ علیہ وسلم کے نزدیک بھی قابل اعتماد تھا۔ اس لیے امام ابوحنیفہؒ اور بعد والوں کے لیے صحابہ کرامؓ کے فتاویٰ اور متفقہ آراء حجت ہیں۔ قیاس کے موضوع پر فخر الاسلام بزودویؒ (م ۱۳۸۲ھ) نے بہت علمی انداز میں بحث کی ہے، مثلاً قیاس کی تفسیر و تشریح، اُس کی شرائط و ارکان، قیاس کا حکم اور اقسام وغیرہ۔ (۱)

شخص الائمہ سرخسیؒ (م ۱۳۹۰ھ) نے منکرین قیاس پر بہت مدلل انداز میں گرفت کی ہے اور قیاس کو عقلی و نقلی دلائل سے ثابت کر کے بتایا ہے کہ مشترک عنت کی بنا پر نص میں مذکور مسئلے کا حکم فرع پر نافذ کیا جاسکتا ہے۔ اس لیے کہ صحابہ کرامؓ، تابعینؒ اور ان کے بعد ائمہ و فقہاء نے قیاس کو استدلال و استنباط احکام کے لیے بطور دلیل استعمال کیا ہے۔ (۲)

۱۔ کنز الوصول إلی معرفة الأصول ص ۲۳۸-۲۷۵

۲۔ أصول السرخسی ۲: ۱۱۸-۲۱۵

امام مالکؒ (م ۱۷۹ھ) نے بھی قیاس کو استدلال و استنباط احکام کے لیے استعمال کیا ہے۔ آپ کی کتابوں المؤطا اور المدونة الكبرى میں قیاس کی بہت سی مثالیں ملتی ہیں۔ امام مالکؒ کے نزدیک قیاس کے لیے نصوص میں محض اشباہ و نظائر کا ہونا کافی ہے۔ ایک مرتبہ امام مالکؒ سے مسئلہ پوچھا گیا کہ اگر کوئی خاتون اپنے ایام حیض مکمل کر لے لیکن اسے غسل کے لیے پانی میسر نہ ہو تو وہ کیا کرے؟ امام مالکؒ نے فرمایا: اسے تیمم کر لینا چاہیے، اس لیے کہ یہ خاتون اُس مرد کی طرح ہے جو جنبی ہو اور اسے پانی میسر نہ ہو۔ مردوں کے لیے تیمم کا حکم قرآن کریم میں موجود ہے (۱)۔ یوں امام مالکؒ نے حائضہ خاتون کی حالت کو جنبی مرد کی حالت پر قیاس کرتے ہوئے تیمم کا حکم دیا۔ (۲)

امام مالکؒ سنت میں مذکور احکام کو بھی بطورِ نظائر پیش نظر رکھ کر قیاس کرتے ہیں۔ چنانچہ وہ الموطا میں حضرت فاطمہ بنت ابی حبیس کا واقعہ نقل کرتے ہیں جو رسول اللہ صلی اللہ علیہ وسلم کی خدمت میں حاضر ہوئیں اور عرض کیا: یا رسول اللہ صلی اللہ علیہ وسلم! میں کیا کروں؟ مجھے تو مسلسل خون آ رہا ہے، بند ہی نہیں ہوتا۔ میں نمازوں کا کیا کروں؟ رسول اللہ صلی اللہ علیہ وسلم نے فرمایا: جب تمہارے متعین ایام کا وقت شروع ہو جائے تو ان دنوں میں تم نماز ترک کر دو اور جب وہ مقررہ ایام گزر جائیں تو پھر غسل کر کے نمازیں پڑھ لیا کرو، البتہ ہر نماز کے لیے وضو کرنا ضروری ہوگا۔ اس واقعہ سے استدلال کرتے ہوئے امام مالکؒ فرماتے ہیں کہ ایسی خاتون کے ایام حیض گزرنے پر جب اسے نماز پڑھنے کی اجازت مل گئی ہے تو اس کے شوہر کو بھی اجازت ہے کہ وہ اس کے ساتھ جماعت کر سکتا ہے۔ (۳)

۱۔ دیکھیے سورة النساء ۴: ۴۳؛ سورة المائدة ۵: ۶

۲۔ الموطا ص ۲۲؛ تنویر الحوالک ۱: ۶۰

۳۔ الموطا ص ۲۳؛ تنویر الحوالک ۱: ۶۳

امام مالکؒ معدنیات کو زراعت پر قیاس کرتے ہوئے فرماتے ہیں کہ جس طرح فصل کٹنے پر زراعت پر زکوٰۃ لازم ہوتی ہے اسی طرح کان (Mine) سے نکلنے والی معدنیات پر زکوٰۃ واجب ہوتی ہے۔ اس کے لیے مکمل سال گزرنا شرط نہیں بلکہ جس طرح زراعت میں ہر فصل پر زکوٰۃ ضروری ہے، اسی طرح کان سے بھی جتنی مرتبہ معدنیات نکالی جائیں گی اتنی مرتبہ ان پر زکوٰۃ لازم ہوگی۔^(۱)

ابوالولید سلیمان الباجیؒ (م ۳۵۰ھ) مالکی اصول فقہ کو منضبط کرنے والے متقدمین علماء میں نمایاں فقیہ ہیں۔ انہوں نے اصول فقہ میں قیاس کو ایک اصول کے طور پر بیان کیا ہے: ومذہب مالک القول بالقیاس "امام مالک کا مسلک یہ ہے کہ قیاس کی بنیاد پر مسئلے کو حل کیا جاسکتا ہے" (۲)۔ بلکہ اُن کا کہنا ہے کہ قیاس کے ذریعے استدلال اور استنباط احکام کے جواز پر نہ صرف کتاب و سنت سے دلائل ملتے ہیں بلکہ اس کی حجیت پر اہل علم کا اجماع بھی ہے۔ (۳)

امام شافعیؒ (م ۲۰۵ھ) نے قیاس کو ایک اہم اجتہادی اسلوب کے طور پر متعارف کرایا ہے مگر وہ اجتہاد کے بارے میں بہت محتاط رویہ اختیار کرتے ہیں۔ دراصل امام شافعیؒ اجتہاد بالرائے کے اس پہلو کو نظر انداز نہیں کرتے کہ کچھ حضرات اجتہاد بالرائے کے ذریعے دین سے انحراف کا راستہ اختیار کر سکتے ہیں، اس لیے وہ بہت محتاط انداز اختیار کرتے ہیں۔ چونکہ قیاس اجتہاد کا ایک مستحکم اسلوب ہے اور اس میں انحراف کے امکانات بہت کم ہیں اس لیے وہ قیاس پر خاص توجہ دیتے ہیں۔

امام شافعیؒ کی کتاب الرسالة کے مطالعہ سے معلوم ہوتا ہے کہ محتاط رویے کے باوجود

۱۔ تنویر الحوالک: ۱: ۹۱۱-۱۹۰

۲۔ الإشارات فی أصول الفقه ص ۱۷۲

۳۔ ایضاً ص ۱۸۳

امام شافعیؒ کے نزدیک قیاس کا مفہوم خاصا وسیع ہے۔ ان کے نزدیک نصوص میں موجود نظائر اور ظاہری امثال سامنے رکھ کر غیر منصوص کا حکم بذریعہ قیاس دریافت کیا جاسکتا ہے۔ تمام بڑے فقہاء کی یہی فکر رہی ہے۔ اس کے بغیر فقہ و قانون کا ارتقا اور اسے ہر دور میں قابل عمل بنائے رکھنا ممکن نہیں۔ (۱)

ہمارے فقہاء ایک دوسرے کی تحریروں اور آراء سے استفادہ کرتے رہے ہیں۔ اس لیے بعد میں اصول قیاس پر جو فنی بحثیں ہوئیں اور جو شرائط و اقسام بیان کی گئیں ہیں، ان سے تمام مکاتب فقہ کے اہل علم بلا کسی تفریق کے فائدہ اٹھاتے رہے ہیں۔ نتیجتاً مختلف مکاتب فقہ میں بہت سی باتوں پر ہم آہنگی ہوتی چلی گئی۔ چنانچہ بعد کے فقہائے احناف اور فقہائے شافعیہ میں اس بات پر اتفاق ہے کہ قیاس کے ذریعے استدلال اُس وقت صحیح قرار پائے گا جب قیاس کے چاروں ارکان موجود ہوں، یعنی اصل، فرع، علت اور حکم۔ ماوردیؒ (م ۴۵۰ھ) نے قیاس کی جو تعریف کی ہے وہ ان چاروں ارکان پر محیط ہے: القیاس هو الجمع بین الفرع والاصل لا اشتراکھما فی علة الاصل یعنی قیاس کا مفہوم یہ ہے کہ فرع اور اصل کو ایک ہی حکم کے تحت رکھا جائے، اس لیے کہ اصل میں پائی جانے والی علت فرع میں بھی موجود ہے، لہذا جو حکم اصل کا ہوگا وہی حکم فرع کا بھی قرار پائے گا۔ (۲)

امام الحرمینؒ (م ۴۷۸ھ) نے قیاس کی بحث کو تفصیل سے بیان کیا ہے۔ وہ منکرین قیاس کا رد کرتے ہوئے عقلی اور نقلی دلائل کے ساتھ قیاس کی حجیت اور اس کے ذریعے شرعی حکم کے اثبات پر روشنی ڈالتے ہیں (۳)۔ قیاس کے موضوع پر یہ بحث ایک سواٹھاون صفحات پر پھیلی ہوئی ہے۔

حجۃ الاسلام امام غزالیؒ (م ۵۰۵ھ) اور سیف الدین آمدیؒ (م ۶۳۱ھ) شافعی

۱۔ الرسالة ص ۴۷۶-۴۸۳

۲۔ أدب القاضي ۱: ۳۹۰

۳۔ البرهان فی اصول الفقہ ۲: ۳-۷

کتب کے وہ فقہاء ہیں جنہوں نے اصول فقہ کو بامِ عروج پر پہنچایا۔ قیاس کے موضوع پر ان کے نقطہ نگاہ میں اور حنفی نقطہ نگاہ میں زیادہ اختلاف نہیں ہے۔ (۱)

حنبلی فقہاء میں فقہ اور اصول فقہ کو علمی انداز سے مدون کرنے کا سہرا ابن قدامہؒ کے سر ہے۔ انہوں نے روضة المناظر و جنة المناظر کے نام سے کتاب مرتب کی جو حنبلی اصول فقہ میں امہات کتب میں شمار ہوتی ہے۔ انہوں نے اس کتاب میں قیاس پر تفصیل سے بحث کی ہے اور قیاس کو اجتہاد کے ایک اہم اسلوب کے طور پر تسلیم کیا ہے۔ (۲) ابن قدامہؒ کے بعد امام ابن تیمیہؒ (م ۷۲۸ھ) اور حافظ ابن قیمؒ (م ۷۵۱ھ) نے فقہ حنبلی کے ارتقا میں نمایاں کردار ادا کیا۔ یہ دونوں نامور فقہاء قیاس کو دلیل شرعی کے طور پر تسلیم کرتے ہیں۔

۳۔ اجتہاد میں استدلال کا مقام

مفہوم: فقہ اسلامی میں استدلال بھی اجتہاد کا ایک اہم منہج اور اسلوب ہے جو اپنے اندر بہت وسعت رکھتا ہے۔ اس میں عقل و تجربہ کے ذریعے استنباط کے بے شمار طریقے شامل ہیں۔ معلوم قضایا کے ذریعے نامعلوم کو دریافت کرنے کی کوشش یا بعض چیزوں کے مشاہدہ اور مطالعے کے ذریعے کوئی ایسا نتیجہ اخذ کرنا جو پہلے سے معلوم نہ ہو وغیرہ۔ بسا اوقات کچھ قواعد و کلیات طے کر لیے جاتے ہیں پھر ان کو بنیاد بنا کر استدلال کیا جاتا ہے، مثلاً ایک قاعدہ ہے کہ مفید اور نفع مند اشیاء میں اصل اباحت ہے اور نقصان دہ یا ضرر رساں اشیاء میں اصل حرمت ہے۔ یہ قاعدہ قرآن حکیم کی اس آیت مبارکہ سے ماخوذ ہے: ﴿هُوَ الَّذِي خَلَقَ لَكُمْ مَافِي الْأَرْضِ جَمِيعًا﴾ [البقرة: ۲: ۲۹] وہی تو ہے جس نے

- ۱۔ المستصفی من علم الاصول، قیاس کے لیے دیکھیے ج ۲: ۲، آردی، الاحکام فی اصول الاحکام، قیاس کے لیے دیکھیے: ج ۳
- ۲۔ دیکھیے: نزہة المعاطر شرح روضة المناظر، باب القیاس ج ۲

تمام وہ چیزیں جو زمین میں موجود ہیں تمہارے لیے پیدا کیں۔ ﴿وَيُحِلُّ لَهُمُ الطَّيِّبَاتِ وَيُحَرِّمُ عَلَيْهِمُ الْخَبَائِثَ﴾ [الاعراف ۷: ۱۵۷]۔ پاکیزہ اور اچھی چیزیں ان کے لیے حلال قرار دیتے ہیں اور بری و ناپاک چیزوں کو حرام قرار دیتے ہیں۔ اور ﴿قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَالطَّيِّبَاتِ مِنَ الرِّزْقِ﴾ [الاعراف ۷: ۳۲]۔ پوچھیے تو سہی کہ بھلا کون ان پاکیزہ چیزوں کو حرام قرار دیتا ہے جنہیں اللہ تعالیٰ نے اپنے بندوں کے لیے پیدا کیا ہے۔ یہ اصول ان احکام و مسائل میں کارآمد ہوتا ہے جہاں قرآن و سنت خاموش ہوں اور کوئی اجماعی فیصلہ موجود نہ ہو۔

استدلال کے طریقے: استدلال کے چند اہم طریقے مندرجہ ذیل ہیں:

دو حکموں کے مابین تلازم: استدلال کا ایک طریقہ التلازم بین الحکمین یعنی دو حکموں کو ایک دوسرے کے ساتھ بغیر کسی علت کی تعیین کے لازم کرنا ہے۔ اس کی مختلف اور متعدد صورتیں ہوتی ہیں جن میں منطقی استدلال کی صورتیں بھی شامل ہیں۔ فقہاء نے منطقی استدلال کو فقہی احکام کے استنباط کے لیے استعمال کیا ہے۔ شرعاً عقلی استدلال سے فقہی مسائل کے حل میں کوئی حرج نہیں بلکہ جہاں نص خاموش ہو وہاں عقل، غور و فکر اور علم و تجربہ سے نتیجہ اخذ کیا جاسکتا ہے۔

استقراء: یہ بھی استدلال کی ایک قسم ہے۔ اس صورت میں جزئیات کا بغور مطالعہ و مشاہدہ کیا جاتا ہے پھر ان کی بنیاد پر کوئی کلی حکم یا قاعدہ ثابت کیا جاتا ہے۔ اپنے علم، تجربہ اور عقلی صلاحیتیں کام میں لا کر دنیوی معاملات میں کچھ اصول وضع کر لینا انسانی فطرت کا حصہ ہے۔ شریعت اس فطری صلاحیت کی راہ میں رکاوٹ نہیں بنتی بلکہ ان صلاحیتوں کو اجاگر کرنے اور ان کے ذریعے مسائل کے حل پر آمادہ کرتی ہے۔

۳۔ استصحاب حال کی اہمیت

اس اصول کے تحت جو مسئلہ دلیل کے ساتھ ماضی میں ثابت ہو چکا ہو وہ محض شک کی وجہ سے تبدیل نہیں ہو جائے گا بلکہ ماضی میں جو حکم ثابت تھا وہی حکم اب حال میں بھی برقرار رکھا جائے گا تا وقتیکہ یہ حالت تبدیل ہونے کی کوئی دلیل موجود نہ ہو، مثلاً اگر کوئی شخص ایک عرصے سے کسی مکان میں بطور کرایہ دار رہ رہا ہے۔ وہ ایک روز یہ دعویٰ کرے کہ وہ اس مکان کا مالک ہے تو اس کا یہ دعویٰ بغیر کسی معقول دلیل کے تسلیم نہیں کیا جائے گا بلکہ پہلے سے ثابت شدہ حقیقت ہی کو برقرار رکھا جائے گا۔ اس کی کرایہ دار والی حیثیت جو ماضی میں ثابت تھی وہ اب بھی باقی رہے گی۔ اگر کسی شخص نے وضو کیا تھا اور اسے علم ہے کہ وہ با وضو گھر سے نکلا تھا۔ پھر شک ہو گیا کہ کہیں وضو ٹوٹ تو نہیں گیا تو محض شک کی وجہ سے اصل حقیقت تبدیل نہیں ہوگی۔ ایسے فرد کو با وضو تصور کیا جائے گا۔ عہد رسالت میں بھی استصحاب پر عمل ہوتا رہا ہے۔ ایک شخص کے بارے بتایا گیا کہ اسے نماز کی حالت میں شبہ ہو جاتا ہے کہ اس کا وضو باقی ہے یا نہیں تو رسول اللہ صلی اللہ علیہ وسلم نے فرمایا کہ وہ شخص اس وقت تک نماز نہ توڑے جب تک اسے ہوا خارج ہونے کی آواز سنائی نہ دے یا بدبو نہ محسوس ہو۔^(۱)

مالکی، شافعی اور حنبلی فقہاء استصحاب کو مطلق حجت مانتے ہیں۔ اس کے ذریعے احکام ثابت بھی ہوتے ہیں اور ان کی نفی بھی ہوتی ہے۔ البتہ احناف کے ہاں اس کا دائرہ محدود ہے۔ ان کے نزدیک حقوق کے اثبات میں استصحاب حجت نہیں ہے۔ اس کا مطلب یہ ہے کہ اس اصول کے ذریعے کسی کا دعویٰ ختم تو کیا جا سکتا ہے لیکن اس کا حق ثابت نہیں کیا جا سکتا، مثلاً مفقود الخمر کا مال بطور ترکہ وارثوں میں تقسیم نہیں

۱۔ الجامع الصحیح، کتاب الوضوء، باب لا ینوضا من الشک حتی یتیقن

کیا جائے گا۔ اسے زندہ ہی تصور کیا جائے گا جب تک اس کی موت کا ثبوت نہ مل جائے، نہ ہی مفقود لاش کو اس کے غائب ہونے کے عرصے میں اپنے کسی رشتہ دار کی موت پر ترکہ میں سے حصہ دیا جائے گا۔^(۱)

استدلال کی یہ چند صورتیں ذکر کی گئی ہیں ورنہ اس میں اس قدر وسعت ہے کہ عقلی اور منطقی استدلال کی ہر ممکن صورت اختیار کی جاسکتی ہے۔ آئندہ بھی ان کے ذریعے جو احکام و مسائل مستنبط ہوں گے وہ سب منہج استدلال میں شامل ہوں گے۔ مجتہد کی ایسی تمام کاوشیں فقہ اسلامی کا سرمایہ قرار پائیں گی۔

دور جدید میں اسالیب اجتہاد کی افادیت

اجتہاد کے جن مناہج و اسالیب پر یہاں بحث کی گئی ہے، یہ فقہاء کے ہاں صدیوں سے استدلال و استنباط کے مناہج کے طور پر استعمال ہوتے رہے ہیں۔ ان کی افادیت آج کے دور میں اسی طرح باقی ہے جس طرح ماضی میں تھی۔ آج کے زمانے میں اجتہاد کی ضرورت، اہمیت اور افادیت سے کوئی انکار نہیں کر سکتا۔ لیکن اس بات سے بھی کوئی ذی ہوش انکار نہیں کر سکتا کہ اجتہاد وہی لوگ کر سکتے ہیں جو واقعتاً اجتہاد کرنے کی صلاحیت رکھتے ہوں، قانونی مسائل کو سمجھتے ہوں، اس کے مآخذ و مصادر پر ان کی نظر ہو، اجتہاد کے اسالیب و مناہج پر ان کو قدرت ہو، فقہی و قانونی ادب کا سرمایہ ان کی نظر میں ہو اور سب سے بڑھ کر یہ کہ ان کی عملی زندگی دین کے تقاضوں کے مطابق ہو۔ ایسے اہل علم کا یہ فرض ہے کہ وہ امت مسلمہ کی رہنمائی کرتے رہیں، البتہ اجتہاد اور آزادی رائے کے پردے میں دین کی بنیادوں کو منہدم کرنے یا اس کی روح اور حقیقت کو تبدیل کرنے کی اجازت نہیں دی جاسکتی۔

موجودہ دور میں ترقی اور ایجادات کی رفتار بہت تیز ہے۔ ذرائع ابلاغ اور رسل و

رسائل کی تیز رفتاری نے جہاں سہولتیں پیدا کی ہیں وہاں مسائل کو بھی جنم دیا ہے۔ مسائل ہر دور اور ہر زمانے میں پیدا ہوتے ہیں۔ جب مسائل پیدا ہوتے ہیں تب ہی ان کا حل بھی سامنے آتا ہے، اس لیے مسائل سے کبھی نہیں گھبرانا چاہیے۔ پریشانی تو اس وقت ہوتی ہے جب مشکلات اور مسائل تو ورپیش ہوں لیکن ان کا مقابلہ کرنے اور ان کو حل کرنے کے لیے کوئی راستہ نہ ہو اور نہ کوئی معقول و مناسب جدوجہد کی جائے۔ اللہ تعالیٰ کا شکر ہے کہ اس کی کتاب اور رسول اللہ صلی اللہ علیہ وسلم کی سنت بنیادی ماخذ کے طور پر ہمارے پاس موجود ہیں۔ اگر ان میں صریح حکم موجود ہے تو اس پر عمل ضروری ہے۔ اگر صریح حکم موجود نہیں تو یہ دیکھنا ہوگا کہ کہیں دلائل، اشارات یا اقتضاء مسئلے کا کوئی حکم ملتا ہے؟ اگر ملتا ہے تو اسی پر عمل کیا جائے گا۔ یقینی بات ہے کہ کلام الہی کی دلائل کو سمجھنے کے لیے قرآن حکیم اور عربی زبان کے اسلوب کو سمجھنا بھی ضروری ہے۔ اگر یہاں بھی مسئلے کا حل نہ ملے تو پھر اجتہاد کے ان اسالیب و مناہج کو سامنے رکھ کر اجتہاد کیا جاسکتا ہے۔ اہل اجتہاد کا یہ فرض ہے اور انہیں یہ فریضہ انجام دیتے رہنا چاہیے۔

وَالَّذِينَ جَاهَدُوا فِيمَا أَنهَدُوا عَنْهُمْ سَلْنَا إِنَّ اللَّهَ لَمَعَ الْمُحْسِنِينَ

[العنکبوت ۲۹: ۶۹]

جو لوگ ہماری راہ میں جدوجہد کرتے ہیں ہم یقیناً انہیں اپنے تک پہنچنے کی راہیں سمجھا دیتے ہیں اور اللہ تعالیٰ تو یقیناً بھلائی کرنے والوں کے ساتھ ہیں۔



نتائج بحث

- ۱- عہد رسالت اور صحابہ کرامؓ کے دور میں اجتہاد کے مفہوم میں بڑی وسعت تھی اور یہ تمام شعبہ ہائے زندگی پر محیط تھا۔
- ۲- مناجع و اسالیب اجتہاد میں سب سے مستحکم اور مضبوط اسلوب قیاس ہے جس میں اصل اور فرع کے مابین اشتراک علت کی بنا پر اصل کا حکم فرع پر نافذ کر دیا جاتا ہے۔
- ۳- شرح صدر جو قلب انسانی کی وسعت، طمانینت اور سکون کا نام ہے، کا اجتہاد کے ساتھ گہرا تعلق ہے۔ شرح صدر سے ایک مجتہد ان امور کا ادراک کر لیتا ہے جو ظاہری نگاہوں سے مستور ہوتے ہیں۔
- ۴- اجتہاد کا ایک اہم ماخذ اتحسان ہے جس نے اجتہاد کا دائرہ وسیع کر دیا ہے۔ اس کا بنیادی فلسفہ یہ ہے کہ لوگوں کے لیے اجتماعی امور میں سہولت پیدا کی جائے اور مشکلات و دشواریوں کو دور کیا جائے۔
- ۵- مصلحت مرسلہ کے اصول میں انسانی مصلحت اور ضرورت کے تحفظ کو بنیاد بنا کر اجتہاد کیا جاتا ہے اور مصالحو عامہ اور منشاء شریعت دونوں میں توافق قائم رکھتے ہوئے انسانی مسائل کا حل پیش کیا جاتا ہے۔
- ۶- استدلال بھی ایک اہم اسلوب اجتہاد ہے۔ اس میں عقل و تجربہ کے ذریعے متعدد طریقوں سے احکام کا استنباط کیا جاتا ہے، مثلاً دو حکموں کے مابین تلازم، استقرار اور استحباب حال وغیرہ۔
- ۷- اعلیٰ مقاصد تک پہنچانے یا ان کے حصول میں مدد و معاون ذرائع اور وسائل کا اختیار

کرنا، یا نئے ذرائع پیدا کرنا بھی اسالیب اجتہاد میں سے ہے۔ جو وسائل اعلیٰ مقاصد کے بجائے مفاسد تک پہنچاتے ہوں ان کی روک تھام بھی اجتہاد کا ایک اسلوب ہے۔ یہ دونوں طریقے بالترتیب فتح الذرائع اور سد الذرائع کہلاتے ہیں۔

۸۔ اسالیب اجتہاد میں ایک اہم اسلوب عرف و رواج کا اعتبار ہے۔ اجتہاد کے عمل میں ایسے عرف و رواج کا اعتبار کیا جائے گا جو نصوص شرعیہ کے خلاف نہ ہو، جو معاشرے میں غالب اور عام ہو اور جس کا لحاظ رکھنا ضروری ہو۔

۹۔ اجتہاد کا ایک اہم اسلوب مشاورت ہے۔ امت مسلمہ کے اجتماعی امور میں ہمیشہ مشاورت سے اجتہاد ہوتا رہا ہے۔ عہد رسالت اور عہد صحابہ کرامؓ میں اس کی روشن مثالیں موجود ہیں۔

۱۰۔ اجماع بھی اجتہاد کے نتیجے میں وجود میں آتا ہے، جس پر عہد رسالت سے عمل کیا گیا ہے۔ اجتماعی مشاورتی اجتہاد کی منفقہ شکل اجماع ہے۔

۱۱۔ نئے مسائل کے پیش آنے پر گھبرانے کے بجائے کتاب و سنت سے رہنمائی لینا چاہیے۔ اگر وہاں سے صریح حکم نہ ملے تو پھر اجتہاد کے ان منافع و اسالیب کو سامنے رکھ کر اجتہاد کرنا مجتہدین امت کی ذمہ داری ہے۔

مصادر ومراجع

- آدمی، الإحکام فی أصول الأحکام، المكتب الإسلامی، بیروت، ۱۴۰۲ھ
- * ابن الاثیر، أسد الغابة، المكتبة الإسلامیة، ۱۲۸۶ھ
- ابن نجیم، الأشباه والنظائر، مکتبة نزار، ریاض، ۱۹۹۷ء/۱۴۱۸ھ
- ابن قیم، إعلام الموقعین، دار الفکر، بیروت، سال اشاعت ندارد
- ابن کثیر، تفسیر القرآن العظیم، دار النهضة، بیروت، ۱۹۹۶ء/۱۳۱۷ھ
- ابوداؤد، السنن، فريد بك شال، اردو بازار، لاہور، ۱۹۵۸ء
- ابو زہرہ، أصول الفقه، دار الفکر، قاہرہ، سال اشاعت ندارد
- احمد بن علی البغدادی، الوصول إلى الأصول، مکتبة المعارف، ریاض، ۱۹۸۴ء/۱۴۰۴ھ
- اصلاحي، امین احسن، *Islamic Law: Concept and Codification*، اسلامک پبلی کیشنز لاہور، 1979ء
- الباجی، الإشارة فی أصول الفقه، مکتبة نزار مصطفیٰ الباز، مکتبة المکرّمہ، ۱۹۹۷ء
- بزدوی علی بن محمد، کنز الوصول إلى معرفة الأصول، نور محمد، کارخانہ تجارت کتب، کراچی، سال اشاعت ندارد
- بصاص، ابوبکر، الفصول فی الأصول، دار الکتب العلمیہ، بیروت، ۲۰۰۰ء/۱۴۲۰ھ
- جوینی، البرهان فی أصول الفقه، تحقیق صلاح بن محمد، دار الکتب العلمیہ، بیروت، ۱۹۹۷ء
- حاکم نیشاپوری، المستدرک، دار الکتب العربی، بیروت لبنان، سال اشاعت ندارد

- حاکم نیشاپوری، کتاب معرفة الصحابة، دارالکتب العربی بیروت، لبنان، سال اشاعت ندارد
- خزاعی، ابوالحسن علی بن محمد، تخريج الدلالات السمعية، المجلس الأعلى للشؤون الإسلامية، القاہرہ، ۱۹۸۰ء/۱۴۰۱ھ
- دارمی، السنن، دارالکتب العلمیہ، بیروت، سال اشاعت ندارد
- زیدان، عبدالکریم، الوجیز فی أصول الفقه، دار نشر الکتب الاسلامیہ، لاہور۔
- رنجی، اصول السرخسی، مکتبہ المدینہ، لاہور، ۱۹۸۱/۱۴۰۱ھ
- السوسو، الدكتور عبدالمجید محمد، دراسات فی الاجتهاد و فهم النص، (دارالبشار الاسلامیہ، بیروت، ۱۴۲۳ھ/۲۰۰۳ء
- سیوطی، شرح تنویر الحوالک، مصطفی البابی، قاہرہ، ۱۹۵۱ء
- شاطبی، الموافقات فی أصول الشریعة، دارالکتب العلمیہ، بیروت، سال اشاعت ندارد
- شمس، محمد مصطفی، اصول الفقه الإسلامی، دارالنهضة العربیہ، بیروت ۱۴۰۶ھ/۱۹۸۶ء
- شافعی، محمد بن ادريس، الرسالة، تحقیق: احمد شاکر، مصطفی البابی، قاہرہ، ۱۹۴۰ء
- شیبانی، محمد بن الحسن، الاصل، دائرہ معارف النعمانیہ، حیدرآباد دکن، ۱۹۶۶ء/۱۳۸۶ھ
- طبری، محمد بن جریر، تاریخ الأمم والملوک، تحقیق: ابوالفضل، دارالمعارف، قاہرہ ۱۹۶۱ء
- عبدالقادر بن احمد مصطفی بدران الدمشقی، نزہة الخاطر شرح روضة الناظر، دارالفکر العربی، بیروت
- عبدالعزیز بخاری، کشف الأسرار،
- عزالدین، قواعد الأحکام فی مصالح الأنام، دارالکتب العلمیہ، بیروت، سال اشاعت

- غزالی، المستصفی من علم الأصول، المطبعة الأميرية، بولاق مصر، ۱۳۲۳ھ
- فادرقی، محمد یوسف، Development Of Usul-al Fiqh، شریعہ اکیڈمی، بین الاقوامی اسلامی یونیورسٹی، اسلام آباد۔
- فہمی، احمد، مجموعة رسائل ابن عابدين، مطبعة الأزهر، ۱۹۳۲ء
- قرانی، احمد بن ادريس، نفائس الأصول في شرح المحصول، دارالكتب العلمية، بيروت، ۲۰۰۰ء/۱۴۲۱ھ
- قرطبي، الجامع لأحكام القرآن، دارالكتاب العربي، بيروت، ۲۰۰۰ء/۱۴۲۱ھ
- کاسانی، بدائع الصنائع، سعيد کمپنی، کراچی، ۱۴۰۰ھ
- کتانی، عبدالحی، حسن معنا، التراتیب الإدارية، بیروت، سال اشاعت ندارد
- مالک، المؤطا، مکتبہ رحیمیہ، دیوبند، سال اشاعت ندارد
- ماوردی، أدب القاضي، تحقیق: محیی ہلال السرحان، مطبعة الارشاد، بغداد، ۱۹۷۱ء،
- ماوردی، الأحكام السلطانية، دارالفکر، بیروت، سال اشاعت ندارد
- محمد حمید اللہ، الوثائق السياسية، دارالنفائس، بیروت، ۱۹۸۳ء/۱۴۰۳ھ
- مناظر احسن گیلانی، مقدمہ تدوین فقہ، مکتبہ رشیدیہ، لاہور ۱۹۷۶ء
- نادیہ شریف العمری، اجتهاد الرسول، مؤسسة الرسالہ، بیروت، ۱۴۰۵ھ/۱۹۸۵ء
- ندوی، سید سلیمان، سیرت عائشہ، اعظم گڑھ، ۱۹۷۷ء
- وہبہ زحلی، أصول الفقه الإسلامي، دارالفکر المعاصر، بیروت، ۱۹۸۶ء/۱۴۰۶ھ
- ڈاکٹر یوسف القرظادی، الاجتهاد في الشريعة الإسلامية، دارالقلم، کویت، ۱۴۰۶ھ/۱۹۸۵ء

کتاب برائے مزید مطالعہ

- ۱۔ مولانا مناظر احسن گیلانی، مقدمہ تدوین فقہ، مکتبہ رشیدیہ، لاہور۔
- ۲۔ محمد تقی امینی، اجتہاد، ادارہ ثقافت اسلامیہ، کلب روڈ، لاہور۔
- ۳۔ محمد تقی امینی، فقہ اسلامی کا تاریخی پس منظر، اسلامک پبلی کیشنز لمیٹڈ، لاہور۔
- ۴۔ مولانا مجیب اللہ ندوی، اجتہاد اور تبدیلی احکام، دیال سنگھ لائبریری، لاہور۔
- ۵۔ محمد حنیف ندوی، مسئلہ اجتہاد، ادارہ ثقافت اسلامیہ، لاہور۔
- ۶۔ محمد عبید اللہ الاسعدی، اصول الفقہ مجلس نشریات اسلام، کراچی۔
- ۷۔ محمود احمد غازی، محاضرات فقہ، الفیصل ناشران کتب، لاہور۔
- ۸۔ ابوعمار زاہد الراشدی، عصر حاضر میں اجتہاد: چند فکری و عملی مباحث الشریعہ اکادمی، گوجرانوالہ ۲۰۰۸ء۔



فرہنگِ مصطلحات

اجارہ: معاوضہ کا حامل ایسا عقد ہے، جس میں عوض لے کر منفعت کا مالک بنا دیا جاتا ہے۔
اجتہاد: اجتہاد اس مقدور بھرکوش کا نام ہے جو مجتہد کسی امر شرعی کے بارے میں رائے قائم کرنے میں صرف کرتا ہے کہ اس سے زیادہ محنت اس کے بس میں نہ ہو۔

اجماع: امت محمدیہ کے کسی زمانے کے تمام اہل حل و عقد کا پیش آمدہ مسائل میں سے کسی مسئلے کے حکم پر اتفاق کر لینا اجماع کہلاتا ہے۔

استحسان: ظاہری قیاس کو چھوڑ کر اس چیز کو اختیار کرنا جو عام لوگوں کے لیے مفید ہو۔
استدلال: ایک یا چند معلوم شدہ باتوں کے ذریعے ایسی بات اور نتیجہ معلوم کرنا جو پہلے سے معلوم نہ ہو۔

اصحاب: ماضی میں کسی چیز کی حالت کو حال کے زمانے میں جاری رکھنا، جب تک کہ اس حالت کو تبدیل کرنے کی کوئی دلیل نہ پائی جائے۔

اصصلاح: مصلحت چاہنا، اس سے مراد کسی منفعت کا حصول یا کسی نقصان کو دور کرنا ہے۔
اصصناع: کسی کاریگر یا کارخانے سے آرڈر پر کوئی چیز بنوانے کا عقد کرنا۔

استقراء: اس صورت میں جزئیات کا بغور مطالعہ و مشاہدہ کیا جاتا ہے پھر ان کی بنیاد پر کوئی کلی حکم یا قاعدہ ثابت کیا جاتا ہے۔

استنباط: محنت و تحقیق کے ساتھ کسی چیز کو دریافت کرنا۔

اصل: وہ چیز جس کا حکم صراحاً نصوص میں مذکور ہو۔

اصول فقہ: اصول فقہ سے وہ قواعد مراد ہیں جن میں بحث، ان کے مطالعہ اور تحقیق کے ذریعے احکام شرعیہ کا استنباط ان کے تفصیلی دلائل کی مدد سے کیا جاسکتا ہے۔

اعتبار: کسی شے کو اس کی نظیر کی طرف لوٹانا، یعنی جو حکم اس کی نظیر کا ہے وہی حکم اس شے کا قرار دینا۔

ایمان: اللہ تعالیٰ، فرشتوں، آسمانی کتابوں، تمام انبیاء و رسل، موت کے بعد دوبارہ زندہ ہونے، تقدیر اور آخرت کے حساب و کتاب پر پختہ اور غیر متزلزل یقین کا نام ایمان ہے۔
تجوی الاجتہاد: تجوی الاجتہاد کا مطلب یہ ہے کہ کسی خاص شعبہ میں مہارت رکھنے والا عالم اگر اس شعبہ سے متعلق قرآن و سنت کی تعلیمات سے بھی واقف ہو تو وہ اس خاص شعبہ کے مسائل پر اجتہادی رائے دے سکتا ہے۔

تحمیسات: تحمیسات سے مراد وہ آسائشیں ہیں جن سے حیات انسانی میں عمدہ اخلاق اور اچھی عادات پیدا ہوں یا گردو پیش میں ایسا ماحول پیدا کرنا جس سے انسان کے ذوقی جمال کی تسکین ہوتی ہو اور وہ مباح کے دائرے میں آتا ہو۔

تحقیق مناہج: اصل مسئلے میں جو علت متعین ہوئی ہو اسے فرعی مسئلہ یعنی مقیاس میں تلاش کرنا اور اس علت کے پائے جانے پر اصل کا حکم فرع پر نافذ کرنا۔
تخریج مناہج: قرآن و سنت میں مذکور حکم کی اصل علت کو تلاش کرنا۔

تزکیہ: انسان اپنی خواہشات نفس سے دست بردار ہو جائے اور اللہ تعالیٰ کی کتاب اور رسول اللہ صلی اللہ علیہ وسلم کی سنت کو اپنی زندگی کا لائحہ عمل بنا لے۔ اپنے قلب کو اخلاص، صبر، شکر، توکل اور تقویٰ سے مزین کر لے۔ ایسے ہی افراد فکری گمراہیوں اور عملی نجاتوں سے بچ سکتے ہیں۔

تلازم: یعنی دو حکموں کو ایک دوسرے کے ساتھ بغیر کسی علت کی تعیین کے لازم کرنا۔
تنقیح مناہج: ان تمام اوصاف کو نقد و تجزیہ کے بعد چھانٹ کر الگ کر دینا جو حقیقتاً علت نہیں بن سکتے اور اس وصف کا تعیین کرنا جو علت بن سکتا ہے۔

حاجیات: انسان کی وہ حوائج جن کے نہ ہونے سے زندگی میں مشکلات اور دشواریاں پیدا ہو جاتی ہیں۔

حد: شریعت میں مقررہ سزا، خواہ اللہ تعالیٰ کے حق کے طور پر جاری کی جائے یا بطور اجتہاد حق العباد کے طور پر۔

حقیقت: وہ لفظ جو اسی معنی میں استعمال ہو جس کے لیے اہل لغت نے اسے وضع کیا ہے۔ خاص: خاص سے مراد ایسا لفظ ہے جو تنہا ایک معنی کے لیے بنایا گیا ہو اور بلا شرکت غیرے اس ایک معنی پر دلالت کرے۔

دیت: قتلِ عمد کے ساقط ہونے کی صورت میں، اور قتلِ خطا میں جان کے معاوضہ اور بدل کو دیت کہا جاتا ہے۔

دین: دین سے مراد وحی پر مبنی ایک ایسا نظامِ حیات ہے جو ہر شعبہ زندگی کے لیے ہدایت و رہنمائی مہیا کرتا ہے۔

ذرائع: ذرائع کا اطلاق ان وسائل پر ہوتا ہے جو مقاصد تک پہنچاتے ہوں۔

رکن: وہ امر جو کسی چیز کی حقیقت میں داخل ہو اور اس کا جز ہو۔

سد الذرائع: کچھ جائز امور اگر ناجائز کاموں کی طرف جانے والے ہوں تو ان کو منع کر دینا۔

سلم: ایسا عقد بیع جس میں مال حاضر، قیمت ادھار، یا قیمت حاضر مال ادھار ہو۔

شرح صدر: اس کیفیت کا نام ہے جب نورِ ایمان انسان کے قلب میں داخل ہو جائے، جس سے اس کا قلب وسیع ہو جائے اور اس کے لیے احکامِ الہیہ اور ان کی حکمتوں کو سمجھنا اور ان پر عمل کرنا آسان ہو جائے۔

شرط: وہ متفق علیہ ظاہری وصف ہے جس پر حکم کے وجود کا انحصار ہو۔ اور اس کے عدم سے

حکم اور سبب کا عدم وجود لازم ہو جائے۔

شریعت: زندگی گزارنے کا راستہ، وہ طریقہ زندگی جو دین نے مقرر کیا ہے، یعنی اللہ کے نبی کے لائے ہوئے احکام۔

ضروریات: اس سے مراد وہ امور ہیں جن پر حیات انسانی کا دارومدار ہے۔ ان کے بغیر انسانی زندگی کا قیام ممکن نہیں اور زندگی بد نظمی اور فساد کا شکار ہو جاتی ہے۔

ضیق صدر: یہ اصطلاح شرح صدر کے مقابلے میں بطور متضاد استعمال ہوتی ہے جس سے مراد تنگ دل ہونا یا قلب و نگاہ کا تنگ ہونا ہے۔

عادت: عادت وہ عمل ہے جو بار بار کرتے رہنے کی وجہ سے طبیعت و مزاج کا حصہ بن جائے اور طبع سلیم رکھنے والوں کے نزدیک وہ قابل قبول ہو۔

عام: یہ ایسا لفظ ہے جو اپنی لغوی ترکیب کے اعتبار سے کثیر افراد کے لیے وضع کیا گیا ہو اور ان تمام افراد کو جو اس کے مفہوم میں شامل ہونے کے قابل ہوں، انہیں محدود اور متعین کیے بغیر ایک ہی مرتبہ اور ایک ہی وقت میں اپنے مفہوم میں شامل کرنے پر دلالت کرے۔

عرف: لوگوں کے معاملات میں عرف وہ ہے جس کے لوگ عادی ہو چکے ہوں اور معاملات کا دارومدار اس پر ہو۔

علت: علت کسی حکم سے متعلق وہ خارجی وصف ہے جو اس حکم کے وجود میں مؤثر ہو، اور حکم کا مدار بن رہی ہو۔

فتح الذرائع: ان وسائل کو پیدا کرنے یا ایسے وسائل اختیار کرنے کا عمل جو اعلیٰ مقاصد تک پہنچاتے ہوں یا ان کے حصول میں مدد و معاون ہوں۔

فرع: وہ چیز جس کا حکم صراحتاً مذکور نہ ہو۔

فقہ: شریعت کے مفصل دلائل کی روشنی میں عملی احکام شریعت معلوم کرنا، نیز ایسے احکام شرعیہ کا علم جن کا خصوصی تعلق انسان مکلف کے اعمال و افعال سے ہوتا ہے۔ وہ احکام

شرعی دلائل سے اخذ کیے جاتے ہیں۔

فقیہ: علم فقہ کا ماہر۔

قاعدہ (قاعدہ فقہیہ): وہ اصول (حکم)، جو کئی نہ ہو، اکثریتی ہو اور اپنے تحت آنے والی اکثر جزئیات پر اس کا اطلاق ہو، تاکہ ان جزئیات کا فقہی حکم اس سے معلوم کیا جاسکے۔

قاعدہ (قاعدہ کلیہ): وہ کلی اور عمومی حکم (قانون، اصول) جس کا اطلاق اس کے تحت آنے والی تمام جزئی صورتوں پر ہوتا ہو اور ان کے احکام اس قاعدے سے معلوم کیے جاسکیں۔

قذف: تہمت زنا، کسی پاک دامن شخص پر صراحتاً یا دلائلاً زنا کی تہمت لگانا۔

قساوت قلب: قساوت قلب اس کیفیت کا نام ہے جس میں مبتلا شخص ایسی صریح گمراہی میں گرفتار ہوتا ہے جس سے نکلنے اور ہدایت پانے کے آثار کم ہوتے ہیں۔

قیاس: اشتراک علت کی بنا پر حکم منصوص کو غیر منصوص میں جاری کرنا۔

قیاس جلی: ایسا قیاس جس میں فرع کا اصل کے ساتھ ملحق ہونا اتنا واضح ہو کہ مشترک علت کی طرف توجہ کرنے کی بھی ضرورت نہ ہو۔ اسے قیاس ظاہر اور قیاس قطعی بھی کہتے ہیں۔

قیاس خفی: ایسا قیاس جس میں فرع کا اصل کے ساتھ ملحق ہونا واضح نہ ہو بلکہ علت کی ضرورت پڑتی ہو۔

مجاز: وہ لفظ جو اس معنی میں استعمال ہو جس کے لیے اسے وضع نہ کیا گیا ہو۔

مجتہد: جو اجتہاد کے ذریعے احکام شریعت کا استنباط کر سکے اور قرآن و سنت سے اخذ احکام کی پوری صلاحیت رکھتا ہو۔

مدارک: احکام شریعہ کے چاروں ماخذ یعنی قرآن، سنت، اجماع اور قیاس۔

مصالح مرسلہ: وہ مصالح جن کے بارے میں شریعت خاموش ہے، نہ ان کا صراحتاً اعتبار کیا ہے اور نہ انہیں رد کیا۔

مصالح معتبرہ: وہ مصالح جن کا شریعت نے اعتبار کیا ہے۔

مصالح ملغاة: وہ مصلحتیں جنہیں شریعت نے لغو قرار دیا ہے۔

مضاربہ: ایسا عقد شراکت جس میں ایک فریق کا مال ہو اور دوسرے فریق کا عمل اور نفع دونوں کے درمیان ایک تناسب کے ساتھ طے ہو۔

مطلق: وہ لفظ ہے جو اپنی حقیقت و ماہیت پر ویسی ہی دلالت کرے جیسے کہ وہ ہے۔ یہ

لفظ اپنی جنس میں عام ہوتا ہے اور اپنی جنس کے ایک فرد یا کثیر غیر معین افراد پر کسی صفت،

شرط، زمان، مکان، عدد یا کسی اور چیز کی قید کے بغیر دلالت کرتا ہے۔

مقید: مقید وہ لفظ ہے جو کسی معین فرد یا افراد کو بتائے یا غیر معین فرد یا افراد کو کسی قید سے

مقید کرے۔

مكلف: وہ انسان جسے احکام الہی پر عمل پیرا ہونے کا ذمہ دار قرار دیا گیا ہو۔



قرآن و سنت میں دین اسلام کے بنیادی عقائد، عبادات اور اخلاق ظاہرہ و باطنہ کے لیے واضح ہدایات موجود ہیں۔ ان تینوں شعبوں میں اگر افراد امت کی صحیح تعلیم و تربیت کر دی جائے تو زندگی کے دیگر معاشرتی، معاشی اور سیاسی امور کا حل بھی آسان ہو جاتا ہے۔ قرآن و سنت میں ان شعبوں کے بارے میں زیادہ تر اصولی ہدایات دی گئی ہیں۔ کہیں کہیں جزوی مسائل پر بھی واضح حکم بیان کیا گیا ہے۔ قرآن و سنت کے احکام اٹل ہیں، انہیں تو کوئی فرد نظر انداز نہیں کر سکتا، لیکن زندگی کے مسائل کبھی ختم نہیں ہوتے۔ ہر دور اور ہر زمانے میں کچھ نئے نئے مسائل پیدا ہوتے رہتے ہیں۔ مرور ایام اور ارتقائی مراحل طے کرنے کی وجہ سے بہت سی معاشرتی اور سماجی تبدیلیاں رونما ہوتی ہیں۔ مختلف تہذیبوں کے اجتماع سے بھی بسا اوقات مسائل جنم لیتے ہیں۔ نئی نئی ایجادات کی وجہ سے بھی کچھ مسائل پیدا ہوتے ہیں۔ اس قسم کے سارے مسائل اور ان کے حل کی تفصیلات کسی ایک کتاب میں یکجا جمع نہیں کی جاسکتیں۔ اس قسم کے مسائل کو حل کرنے کے لیے شریعت نے اجتہاد کا اصول عطا فرمایا ہے۔ فقہاء نے اجتہاد کے ایسے ایسے مناہج و اسالیب دریافت کئے ہیں جن کی بنیاد پر ہر شعبہ زندگی کے متعلق ہر دور اور ہر زمانے کے مسائل کا حل تلاش کیا جاسکتا ہے۔

اس کتاب میں یہ کوشش کی گئی ہے کہ فقہاء کے پیش کردہ مناہج اجتہاد کی علمی انداز میں وضاحت کر دی جائے تاکہ آج کے دور کے اہل علم اور فقہاء ان اسالیب و مناہج کو پیش نظر رکھ کر آج کے مسائل کا حل پیش کر سکیں۔

اس کتاب کی ابتدا پروفیسر عبدالبارشا کر صاحب ڈائریکٹر دعوتِ اکیڈمی کے واقع حرف اول سے کی گئی ہے۔ اس کی تمہید اور مقدمے میں فاضل مؤلف نے کتاب کے موضوع کا علمی تعارف پیش کیا ہے اور اس تالیف کی ضرورت و اہمیت کو واضح کیا ہے۔ اس کے بعد کتاب کو چار ابواب میں تقسیم کیا گیا ہے۔ پہلے باب میں اجتہاد کا تصور اور اس کا پس منظر، دوسرے میں اجتہاد کی اہلیت (قدیم اور معاصر فقہاء کے نقطہ ہائے نظر) اور باب سوم اور چہارم میں مناہج و اسالیب اجتہاد کو تفصیل سے بیان کیا گیا ہے۔ اس میں مؤلف نے دورِ جدید میں اجتہاد کے اسالیب کو بھی عام فہم علمی انداز میں بیان کیا ہے۔ آخر میں نتائجِ بحث کے عنوان سے اس تحقیقی کاوش کا خلاصہ ذکر کیا گیا ہے اور کتب برائے مزید مطالعہ کی فہرست بھی دی گئی ہے۔ اس لحاظ سے کتاب اپنے موضوع پر ”مختصر مگر جامع“ کی مصداق ایک علمی کاوش ہے۔



شریعت اکیڈمی
بین الاقوامی اسلامی یونیورسٹی اسلام آباد